

تنظیم اسلامی

مارچ ۲۰۰۷ء

ماہنامہ

لاہور

پیشاق

بانی: ڈاکٹر اسرار احمدؒ

عرض احوال

بِسْمِ اللّٰهِ الرَّحْمٰنِ الرَّحِیْمِ

ایک بڑے ”یوٹرن“ کی ضرورت!

نائن الیون کے بعد پاکستانی حکمران امریکہ کے آگے ایسے جھکے کہ ہر چیز اس کے قدموں میں قربان کر دی۔ حالانکہ یہ کیفیت تو اللہ کے ساتھ مطلوب ہے کہ اس کے ہر حکم پر سر تسلیم خم کر دیا جائے۔ پہلے یوٹرن پر حکمرانوں نے سمجھا تھا کہ شاید بات یہیں ختم ہو جائے گی، لیکن اللہ کے بجائے امریکہ کے سامنے جھکنے کی یہ سزا ملی کہ اب تو یوٹرن کی ایک سیریز ہے کہ جس کا سلسلہ رکنے میں نہیں آ رہا۔ ہمیں مجبوراً کشمیر سے بھی یوٹرن لینا پڑا ہے اور جس جدوجہد آزادی کو ہم خود جہاد کہہ رہے تھے آج اسے امریکہ کے حکم پر دہشت گردی کہنا پڑ رہا ہے۔ حتیٰ کہ انڈیا نے بھی تسلیم کر لیا ہے کہ کشمیر میں دراندازی رک گئی ہے۔

اسی طرح نظریہ پاکستان، جس پر ملک کی اساس اور استحکام کا دارومدار ہے، اس سے بھی یوٹرن لیا جا رہا ہے۔ نظریہ پاکستان سے اعلان براءت کے طور پر مندروں کی تعمیر اور تزیین پر کروڑوں روپیہ خرچ کیا جا رہا ہے تاکہ پاکستان اور بھارت کے کلچر میں جو تھوڑا بہت فرق رہ گیا ہے وہ بھی ختم ہو جائے۔ روشن خیالی کے خوشنما عنوان کے تحت دینی اقدار سے یوٹرن لے کر ایک نیا اسلام متعارف کرایا جا رہا ہے، جس کے ارکانِ خمسہ میں میرا تھن ریس، راگ رنگ کی محفلیں اور بسنت نمایاں مقام کے حامل ہیں۔ بسنت منانا اتنا ضروری ہے کہ اس کے لیے قانون سازی کی جا رہی ہے اور قومی بجٹ کا ایک قابل ذکر حصہ بسنت کے انتظامات، پتنگ بازی کے نقصانات سے بچنے کے لیے مختلف النوع اقدامات اور اس سب کے لیے اشتہار بازی پر صرف کیا جا رہا ہے۔ گویا یہی ملک کا سب سے بڑا مسئلہ ہے اور شاید بسنت منانے پر ہی ملک و قوم کی سلامتی اور خوشحالی موقوف ہے۔ اسی طرح ایک طرف نصابِ تعلیم سے جہادی آیات کو کھرچ دیا گیا ہے تو دوسری طرف ملکی دستور سے اسلامی شقوں کو کھرچنے کی تیاریاں ہو رہی ہیں۔ سب کو معلوم ہے کہ یہ کس کو خوش کرنے کے لیے کیا جا رہا ہے، لیکن اس فرعون وقت کے مطالبات روز بروز بڑھتے جا رہے ہیں۔ حتیٰ کہ قبائلی علاقوں میں کارروائی کے لیے اب وہ

ہمیں بھی کسی خاطر میں لانے کو تیار نہیں۔ گویا ملکی خود مختاری بھی داؤ پر لگ چکی ہے۔

یہ سب ہمارے قومی جرائم کی سزا ہے۔ بحیثیت مجموعی دین سے غداری اور بے وفائی پوری قوم نے کی ہے۔ قوم کی اکثریت اللہ اور دین کو بھول کر دولت پرستی، مغربی تہذیب اور شادی بیاہ کے موقع پر ہندوانہ رسومات کو اختیار کیے ہوئے ہے۔ جب تک ہم اجتماعی توبہ نہ کریں اور ساٹھ سال سے دین قائم نہ کر کے جس مجرمانہ غفلت کا ارتکاب کیا ہے اس کا تدارک نہ کریں ہمارے مسائل حل نہیں ہو سکتے۔ اب تو صدر پاکستان کے لب و لہجے سے بھی محسوس ہوتا ہے کہ شاید امریکہ کے سامنے ڈٹنے کا فیصلہ کن وقت آ گیا ہے، جو انہیں بہت پہلے کرنا چاہیے تھا۔ اب ایک ’بڑا یوٹرن‘ لینا صدر مشرف اور پوری قوم کی ایک ضرورت بن چکا ہے۔ یعنی اب ہمیں اللہ کی طرف ایک بڑا یوٹرن لینا ہوگا اور امریکہ پر توکل اور بھروسہ ختم کر کے اللہ کے دامن کو تھامنا اور اسی پر توکل کرنا ہوگا۔ امریکہ کے مقابلے کے لیے ہمیں ایک بڑے مضبوط سہارے کی ضرورت ہے اور وہ سہارا اللہ کی ذات ہے۔ اگر ہم قیام پاکستان کے وقت کیے گئے وعدے کے مطابق، جس کا قائد اعظم اور علامہ اقبال نے عزم کیا تھا، یہاں اسلامی نظام قائم کر دیں تو اللہ کی تائید و نصرت سے نہ صرف اپنی ایٹمی صلاحیت کی حفاظت کر سکیں گے بلکہ مثالی اسلامی ریاست کے نمونہ کے طور پر دنیا کی رہنمائی اور قیادت کے لیے مضبوط قوم بن کر اُبھریں گے۔

جامعہ حفصہ اسلام آباد کی تین ہزار باغیرت اور باپردہ طالبات نے حق کے لیے سر پر کفن باندھ کر قوم کو راہِ عمل دکھائی ہے۔ ان کا مطالبہ ہے کہ حکومت مساجد و مدارس کو گرانے کا فیصلہ واپس لے، نام نہاد تحفظ نسواں بل کے بجائے حدود آؤدائینس کو بحال کرے اور رب کی دھرتی پر رب کا نظام قائم کیا جائے۔ ان کے یہ سارے مطالبات برحق ہیں، کیونکہ یہ ملک اسلام کے لیے بنایا گیا تھا، انگریز کی غلامی سے نجات حاصل کر کے امریکہ کی غلامی کے لیے قائم نہیں ہوا تھا۔ اب وقت آ گیا ہے کہ اس معاملے کی طرف سنجیدگی کے ساتھ توجہ دی جائے۔ یہی ’یوٹرن‘، وقت کی اہم ضرورت ہے۔ مسلمانان پاکستان کو اس ’اجتماعی توبہ‘ کے لیے عملی طور پر تیار کرنا اور اپنی سابقہ غفلت اور کوتاہیوں کا ازالہ کرنا ہوگا۔ حکومت کو بھی چاہیے کہ وہ طالبات کے ان مطالبوں کو سنجیدگی سے لے اور ان کی آواز کو دبانے کے لیے کوئی غلط راستہ اختیار نہ کرے، وگرنہ بدنامی اور شرمندگی کے سوا اس کے ہاتھ کچھ نہ آئے گا۔ ۰۰

سیرت النبی صلی اللہ علیہ وسلم

سلسلہ تقاریر ②

تکمیل رسالت اور اُس کے لوازم

بانی تنظیم اسلامی ڈاکٹر اسرار احمد حفظہ اللہ

نحمدہ و نصلی علی رسولہ الکریم

أَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ

كُلِّهِ وَلَوْ كَرِهَ الْمُشْرِكُونَ﴾ (التوبة: ۳۳، الصف: ۹) ﷺ

گزشتہ مباحث کا خلاصہ

سیرۃ النبی ﷺ اور تاریخ اسلام کے موضوع پر سلسلہ تقاریر کے ضمن میں یہ دوسری نشست ہے۔ پہلی نشست میں ہم نے منصب رسالت اور اُس کا مقصد سمجھنے کی کوشش کی تھی۔ اس ضمن میں جو کچھ عرض کیا گیا اس کا خلاصہ ذہن میں متحضر کر لیجیے۔ سب سے پہلی بات یہ کہ ”ایمان“ جس کی بنیاد پر اسلام کا پورا قصر تعمیر ہوتا ہے اُس کا حاصل اور لب لباب یہ ہے کہ انسانی زندگی اصل میں وہ ہے جو موت کے بعد شروع ہوگی۔ یہ زندگی جسے دُنیوی زندگی کہنا چاہیے اُس اصل کتاب زندگی کے صرف دیباچے اور مقدمے کی حیثیت رکھتی ہے اور اس کی اصل حیثیت ایک امتحانی وقفے کی ہے۔ اس امتحان کے نتیجے کا اعلان یوم آخر کو ہوگا اور پھر اس نتیجے کا ظہور پوری ابدی زندگی میں جاری رہے گا۔

دوسری بات یہ کہ اس محاسبہ اُخروی کی اوّلین اساس وہ استعدادات فطری ہیں جو انسان میں ودیعت کی گئی ہیں اور وہ ہیں سماعت، بصارت، عقل و شعور اور نیکی و بدی کی تمیز۔ یہ تو بنیادی استعدادات ہیں جن سے مسلح ہو کر انسان اس دارالامتحان میں وارد

ہوا۔ اس سے آگے بڑھے تو آئینہ قلب ہے جو آئینہ جہاں نما ہے۔ اس میں معرفتِ ربانی بھی موجود ہے اور محبتِ خداوندی کی آگ بھی سینے میں سلگتی رہتی ہے۔ انسان میں روحِ ربانی بھی ہے جس کی وجہ سے اس کا رجحان عالمِ علوی یا عالمِ ملکوت کی طرف رہتا ہے۔ مغربی مفکرین نے بھی انسانی شخصیت کے اس پہلو کا مشاہدہ کیا اور اسے Divine Spark سے تعبیر کیا، جسے ہم ”شعلہ ملکوتی“ کا نام دے سکتے ہیں۔ اقبال کہتا ہے:۔

ہے ذوقِ تجلی بھی اسی خاک میں پنہاں
غافل تو نزا صاحبِ ادراک نہیں ہے!

انسان کو صرف حواسِ خمسہ دے کر نہیں بھیجا گیا، اور بھی بہت سی استعدادات ہیں جو اس میں ودیعت کی گئیں۔ ان کی بنیاد پر ہر انسان اس امتحان میں مبتلا کیا گیا ہے، وہ مسئول ہے، جواب دہ (accountable) ہے، مکلف ہے۔

تیسری بات جو عرض کی گئی، یہ تھی کہ نبوت و رسالت کا سلسلہ رحمتِ خداوندی کا مظہر ہے۔ انسان اگرچہ مسئول اپنی فطری استعدادات کی بنیاد پر ہے، لیکن رحمتِ خداوندی نے نبوت و رسالت، وحی اور انزالِ کتب کا سلسلہ انسان کی ان فطری استعدادات کو تقویت پہنچانے کے لیے جاری کیا۔ اس کے قلب میں نورِ معرفت موجود ہے، لیکن وہ دھندلا جاتا ہے، اس پر غبار آ جاتا ہے اور آئینہ قلب مکدّر ہو جاتا ہے۔ رحمتِ خداوندی متقاضی ہوئی کہ انسان کے آئینہ قلب کو منور کرنے کے لیے اس پر نورِ وحی اتارا جائے۔

تخلیق کے متعلق ایک بڑا پیارا شعر ہے:۔

من نہ کردم خلق تا سودے کنم
بلکہ تا بر بندگاں جو دے کنم!

سلسلہ خلق بھی رحمتِ خداوندی کا مظہر ہے۔ اس پر اللہ تعالیٰ کی مزید رحمتِ نبوت و رسالت، انزالِ وحی اور بعثتِ انبیاء کی شکل میں ہوئی تاکہ ان استعداداتِ فطری کو تقویت حاصل ہو۔ اس کا حاصل سورۃ النساء کی آیت ۱۶۵ کی روشنی میں عرض کیا جا چکا ہے کہ رسولوں کو مبشر اور نذیر بنا کر بھیجا گیا تاکہ انسان کے پاس اللہ تعالیٰ کے مقابلے میں

کوئی حجت، کوئی عذر، کوئی بہانہ یا کوئی دلیل باقی نہ رہ جائے۔ اسے قطع حجت سے بھی تعبیر کیا جاسکتا ہے اور اتمام حجت سے بھی۔ اس نورِ وحی کے بعد، بعثتِ انبیاء کے بعد، ارسالِ رسل کے بعد، انزالِ کتب کے بعد اب کسی کے پاس اپنی غلط روی کے لیے کوئی عذر موجود نہیں۔ چنانچہ انبیاء و رسل ﷺ اُمتوں کے محاسبے کے وقت قیامت کے دن عدالتِ اخروی میں سرکاری گواہوں کی حیثیت سے پیش ہوں گے۔ وہ گواہی دیں گے کہ اے اللہ! تیری ہدایت جو ہم تک پہنچی ہم نے بلام و کاست ان تک پہنچا دی۔

اس کے دو نتیجے نکلتے ہیں۔ ایک تو میں عرض کر چکا ہوں کہ رسولوں کی آمد کے بعد نہ صرف یہ کہ آخرت میں انسان کے پاس کوئی عذر نہیں رہے گا، بلکہ اس دنیا میں بھی جس قوم کی طرف رسول کو بھیج دیا جائے اس کو پھر کوئی رعایت نہیں دی جاتی، اس کا فیصلہ چکا دیا جاتا ہے۔ اس لیے کہ رسول کی آمد کے بعد بھی کوئی قوم اپنی کج روی پر مصر رہے اپنی غلط روی پر اڑی رہے، اپنے کفر اور شرک کے اوپر قائم رہے تو اس کے معنی یہ ہیں کہ اب اس میں خیر کا کوئی پہلو باقی نہیں رہا۔ اب یہ خس و خاشاک کی مانند ہے۔ یہ زمین کی پیٹھ کا بوجھ ہے جس سے اس کو نجات دلا دینے ہی میں عافیت ہے۔ چنانچہ رسولوں کی بعثت کے بعد اگر کوئی قوم اعراض و انکار پر اڑی رہی تو اس پر عذابِ استیصال آیا جس سے وہ قوم نیست و نابود کر دی گئی۔ چنانچہ قومِ نوح، قومِ ہود، قومِ صالح، قومِ شعیب، قومِ لوط اور آلِ فرعون کا ذکر قرآن مجید میں بار بار آیا ہے کہ یہ سب قومیں نیست و نابود کر دی گئیں۔

اس کا ایک اور نتیجہ بھی ہے، اسے بھی ذہن نشین کر لیجیے۔ چونکہ بعثتِ رسل سے مقصود ہے اتمام حجت، لہذا رسولوں کے باب میں اللہ کی سنت یہ قرار پائی کہ ہر قوم میں اُسی میں سے کسی کو رسول بنا کر کھڑا کیا جائے، تاکہ کوئی اجنبیت کا پردہ اور مغائرت کا حجاب درمیان میں حائل نہ رہے۔ اس بنا پر انسانوں کے پاس انسان ہی رسول بنا کر بھیجے گئے اور اکثر و بیشتر اُسی قوم کے افراد ہی کو بھیجا گیا، از روئے الفاظِ قرآنی: وَالْاٰیٰتِ اٰیٰتِہُمْ هُوۡدًا وَالِیۡ تَمُوۡدَ اٰخَاہُمْ صٰلِحًا وَالِیۡ مَدِیۡنَ اٰخَاہُمْ شُعَیۡبًا..... استثناءات تو کوئی ہوں گی، لیکن قانون یہی ہے کہ اُسی قوم کا کوئی فرد ہو، جس کی زندگی

اُن کی نگاہوں کے سامنے گزر رہی ہو اُس کی سیرت و کردار اُس کی امانت و صداقت کے وہ خود گواہ ہوں اور وہ اُن ہی کی زبان بولتا ہوا آئے۔ گویا اتمامِ حجت تمام و کمال ہو جائے۔ یہ ہے بعثتِ رسلؑ سے اصل مقصود۔

جیسا کہ میں نے عرض کیا تھا ”تاریخِ اسلام“ کا دراصل آغاز ہوتا ہے حضرت آدم ﷺ سے۔ وہ پہلے انسان بھی ہیں اور پہلے نبی بھی۔ چنانچہ تاریخِ انسانیت اور تاریخِ نبوت بالکل متوازی ہیں۔ قافلہٴ انسانیت بھی ارتقائی منازل طے کرتا رہا اور نبوت نے بھی ارتقائی منازل طے کیں۔ البتہ میں عرض کر چکا ہوں کہ جہاں تک نبی کے اپنے ذاتی شعور کا تعلق ہے وہ وہی ہوتا ہے، اکتسابی نہیں ہوتا۔ ذاتی طور پر حضرت آدم ﷺ کا شعور مکمل تھا، لیکن بحیثیتِ مجموعی نسلِ آدم نے ارتقائی مراحل طے کیے ہیں۔ اس میں کوئی شک نہیں کہ اس پر عہدِ طفولیت بھی آیا ہے، عقل و شعور کی پختگی کا دور بھی آیا ہے اور اس کی نسبت سے وحی نازل ہوتی رہی ہے، کتابیں اترتی رہی ہیں۔ تاہم شرائع میں فرق ہوتا رہا ہے، تفصیلی احکام بدلتے رہے ہیں۔ ایک طرف قافلہٴ انسانیت ارتقائی مراحل طے کر رہا تھا اور ساتھ ساتھ قافلہٴ نبوت بھی ارتقائی مراحل سے گزر رہا تھا، تا آنکہ محمدؐ رسول اللہ ﷺ پر نبوت اپنے کمال کو پہنچ گئی، رسالت اپنے تکمیلی مرحلے تک پہنچ گئی۔ نتیجتاً نبوت ختم ہو گئی۔ میں یہ بات بتکرار و اعادہ عرض کر رہا ہوں کہ ختمِ نبوت اپنی جگہ اٹل ہے، مگر اس کا اہم تر پہلو اتمامِ نبوت اور تکمیلِ رسالت ہے جو حضرت محمد ﷺ پر ہوئی۔

سیرت کے فہم میں اپنوں اور غیروں کی کوتاہی

آج سب سے پہلے تو میں عرض کرنا چاہتا ہوں کہ اس اتمامِ نبوت اور تکمیلِ رسالت کو نہ سمجھنے کی وجہ سے سیرتِ محمدی علیٰ صاحبہا الصلوٰۃ والسلام کے فہم میں اپنوں نے بھی ٹھوکریں کھائی ہیں اور دوسروں نے بھی بڑی زبردست غلطیاں کی ہیں۔ میں دوسروں کا ذکر پہلے کر رہا ہوں جنہوں نے اس معاملے میں بڑی کوتاہ نظری کا ثبوت دیا ہے۔ ٹائمن بی (۱۸۸۹ء تا ۱۹۷۵ء) دورِ حاضر کا ایک اہم تاریخ نگار ہے اور فلسفہٴ تاریخ کے حوالے سے اس کا ایک مسلمہ مقام ہے۔ اس شخص نے محمدؐ رسول اللہ ﷺ کے بارے میں ایک

بڑا زہر آلود جملہ کہا تھا اور یہ ایک جملہ ایک پوری ذہنیت کی عکاسی کرتا ہے:

"Muhammad failed as a prophet but succeeded as a statesman."

”محمد (ﷺ) ایک نبی کی حیثیت سے تو ناکام ہو گئے، لیکن ایک مدبر اور سیاست دان کی حیثیت سے کامیاب ہوئے۔“

تفہیم کا اصول یہ ہے کہ وہ ہمدردانہ ہونی چاہیے، یعنی جس شخص کی بات پر آپ تنقید کر رہے ہیں پہلے ہمدردی کے ساتھ اس کی بات سمجھنے کی کوشش کیجیے کہ وہ کیا کہہ رہا ہے، پھر جو نقد و جرح آپ کو کرنی ہو کیجیے۔ تو ذرا ہمدردانہ طور پر سمجھئے کہ اس نے کیا کہا ہے، کیا کہنا چاہا ہے، اس کے ذہن کی اصل الجھن کیا ہے! اُس کا جو تصورِ نبوت ہے وہ کیا ہے؟ وہ عیسائی ہے، اور انسان خواہ کتنا ہی ملحد ہو جائے مذہبی روایات اس کا ساتھ نہیں چھوڑا کرتیں، وہ انسان کے فکر کے اندر رچی بسی ہوتی ہیں۔ بہر حال وہ عیسائی ہے، اس نے تورات پڑھی ہے، انجیل پڑھی ہے، نبوت کا ایک تصور اس کے ذہن میں بنا ہے۔ اس تصورِ نبوت میں نبی اکرم (ﷺ) کی سیرتِ مطہرہ سامنے نہیں رہی۔ وہ بہت چھوٹا سا نچہ ہے۔ اس لیے کہ وہ نبوت کا سا نچہ ہے، ختمِ نبوت کا نہیں ہے، اتمامِ نبوت کا نہیں ہے، تکمیلِ رسالت کا نہیں ہے۔ مستشرقین اس باٹ سے تولنا چاہ رہے ہیں محمد عربی (ﷺ) کو کہ جس سے آپ (ﷺ) کو تولانا نہیں جاسکتا۔ لہذا وہ اپنے فہم کے مطابق دیکھتے ہیں تو آنحضرت (ﷺ) کی مکی زندگی تو ان کے نبوت کے سانچے میں فٹ بیٹھتی ہے، جہاں دعوت ہے، تبلیغ ہے، وعظ و نصیحت ہے، کچھ حواریین یعنی صحابہؓ ہیں، ان کی تربیت ہے۔ حضرت مسیح (ﷺ) کو زیتون پر وعظ فرما رہے ہیں اور نبی اکرم (ﷺ) کو صفا پر وعظ فرما رہے ہیں۔ چنانچہ انہیں مطابقت نظر آتی ہے۔ حضرت مسیح کے ساتھ چلتے پھرتے حواری ہیں، شام یہاں، صبح وہاں۔ یہاں بیتِ اترم ہے، تعلیم و تربیت کا ایک مرکز ہے۔ اگر حضرت مسیح کو ستایا جا رہا ہے تو یہاں نبی اکرم (ﷺ) کو بھی ستایا جا رہا ہے اور وہ بھی اپنے ستانے والوں کو دعائیں دے رہے ہیں۔ یہاں تک تو بات ان کی سمجھ میں آتی ہے۔ لیکن اس کے بعد جو مدنی دور ہے وہ ان کے کسی سانچے میں فٹ نہیں بیٹھتا۔

ان کے ہاں انبیاء کا جو نقشہ ہے وہ ذہن میں رکھیے۔ عیسائیوں کے لیے نبوت کا آئیڈیل حضرت یحییٰ علیہ السلام ہیں۔ یہ میں نے اس لیے کہا کہ حضرت مسیح علیہ السلام تو ان کے نزدیک نبی سے برتر کچھ اور شے ہیں۔ اگرچہ عیسائیوں میں بھی ایک قلیل طبقہ موحدین کا رہا ہے۔ اب بھی Jehovah's Witnesses کے نام سے کچھ لوگ موجود ہیں جو تثلیث کے قائل نہیں ہیں اور حضرت مسیح کو صرف رسول مانتے ہیں۔ تو ان میں سے عام لوگوں کے اعتبار سے حضرت یحییٰ علیہ السلام اور ان موحدین کے اعتبار سے حضرت عیسیٰ علیہ السلام نبوت کا کامل نمونہ ہیں، اور ان دونوں کی زندگی میں محمد رسول اللہ ﷺ کی مدنی زندگی کی کوئی جھلک انہیں نظر نہیں آتی۔ انہیں آپ ﷺ کی حیات طیبہ کا کمی دور تو اس کے مطابق نظر آتا ہے اور یہاں ان کے قول کے مطابق، آپ ناکام ہو گئے اور مکہ سے نکلنا پڑا۔ چنانچہ اس نے لکھ دیا کہ آپ بحیثیت نبی ناکام ہو گئے۔ (معاذ اللہ!)

لیکن محمد عربی ﷺ کے مدینے میں آنے کے بعد انہیں یہ نظر آتا ہے کہ یہاں آپ کی ایک بالکل دوسری شان ہے۔ اب آپ ایک statesman ہیں، ایک مدبر ہیں، ایک سیاست دان ہیں، ایک سپہ سالار ہیں۔ یہ حیثیتیں ہیں محمد رسول اللہ ﷺ کی جو نمایاں ہو کر سامنے آ رہی ہیں۔ لہذا اس اعتبار سے ٹائمن بی کا کہنا ہے کہ آپ کامیاب ہو گئے۔

برطانوی پروفیسر مننگمری واٹ (۱۹۰۹ء تا ۲۰۰۶ء) نے سیرت النبی ﷺ پر دو کتابیں لکھیں:

1- Muhammad at Mecca (1953)

2- Muhammad at Medina (1956)

اس کے بعد اس نے ان دونوں کتابوں کا لٹل لبا ب اپنی کتاب "Muhammad: Prophet and Statesman" کی صورت میں پیش کیا۔ (ہمارے ہاں اس مصنف کو ضیاء الحق صاحب نے سرکاری سطح پر منائی جانے والی سیرت کانفرنس میں بطور خاص بلایا تھا)۔ مننگمری واٹ کی کتابوں کے عنوانات ہی سے واضح ہو جاتا ہے کہ اس کے ذہن میں وہی تخصیص ہے کہ محمد ایک نہیں ہے، دو محمد ہیں (ﷺ)۔ یا یوں کہہ لیجیے (نعوذ باللہ من ذلك) یہ ایک انسان کے دو چہرے اور دو روپ ہیں اور اس نے ان کا

فرق (contrast) نمایاں کرنے کی کوشش کی ہے۔ ہمارے کچھ نیک دل اور سادہ لوح لوگ ان تعریفوں پر خوش ہو جاتے ہیں جو اُس نے آنحضرت ﷺ کے تدبیر و دراندیشی اور معاملہ فہمی پر کی ہیں۔ حالانکہ اس کی کتابوں میں زہر چھپا ہوا ہے، اور وہ یہ ہے کہ محمد اگر قابل تعریف ہیں تو بحیثیت مدبر ہیں، بحیثیت سیاست دان ہیں، بحیثیت سپہ سالار ہیں، بحیثیت ایک دراندیش اور معاملہ فہم انسان ہیں، محمد ﷺ کی تعریف بحیثیت رسول نہیں ہے۔ یہ اصل میں وہ زہر ہے جو اُس میں پنہاں ہے۔ بہر حال یہ تو وہ ٹھوکریں ہیں جو اوروں نے کھائیں، کچھ جان بوجھ کر بھی کھائیں، کچھ تعصب کے پردے بھی حائل رہے۔

ہمارے ہاں تصویر کا ایک بالکل دوسرا رخ نظر آتا ہے۔ ہمارے سارے مطالعہ سیرت، ساری تقاریر سیرت اور محافل میلاد کے سارے بیانات کا حاصل اکثر و بیشتر یہ ہوتا ہے کہ ایک بالکل مافوق الفطرت (super natural) یا مافوق البشر ہستی کا تصور سامنے آتا ہے۔ انسانی سطح (human level) پر نبی اکرم ﷺ کو سمجھنے اور آپ کے اصل کارنامے کی عظمت کو جانچنے کی ہمارے ہاں کوئی کوشش نہیں ہوئی۔ ہماری ایک سیرت کا نفرنس میں مفتی محمد حسین صاحب نعیمی نے ایک بہت عمدہ جملہ کہا تھا کہ ”اللہ کی صرف اطاعت ہوگی اور محمد ﷺ کی اطاعت بھی ہوگی، اتباع بھی ہوگا،“ دیکھئے، کتنی خوبصورتی سے اللہ کی اطاعت اور اُس کے رسول ﷺ کی اطاعت میں فرق واضح کر دیا گیا۔ اللہ جو کچھ کہتا ہے وہ تمہیں کرنا ہے، اور جو کچھ وہ کرتا ہے اسے تم کر ہی نہیں سکتے۔ وہ تو خالق ہے، اس کی شان تو گن فیکون ہے، وہ کسی کام کا ارادہ کرتا ہے تو اسے کہتا ہے ہو جا اور وہ ہو جاتا ہے۔ تو اس کا اتباع کیسے کرو گے؟ اُس کی تو صرف اطاعت ہے۔ وہ کہتا ہے یہ کرو، وہ کر دے، حلال ہے، وہ حرام ہے، مان لیا تو اطاعت ہوگئی۔ مگر نبی اکرم ﷺ کے ساتھ رشتہ جدا ہے۔ جو کچھ وہ کہتے ہیں وہ بھی کرنا ہے اور جو کچھ وہ کرتے ہیں وہ بھی کرنا ہے۔ بہت پیاری بات ہے۔ لیکن اس کے لیے لازم ہے کہ سیرت کا وہ نقشہ لوگوں کے سامنے لایا جائے کہ محمد رسول اللہ ﷺ نے جو کچھ کیا انسانی سطح پر کیا۔ ان تمام موانع کے علی الرغم کیا جو کسی بھی انسان کو پیش آ سکتے ہیں۔ ان تمام مصائب اور تکالیف کو جھیل کر کیا

جو کسی بھی انقلابی جدوجہد میں پیش آتے ہیں۔ بقول شاعر:

اس راہ میں جو سب پہ گزرتی ہے سو گزری

تہا پس زنداں، کبھی رسوا سر بازار

ہمارے ہاں سیرت النبی ﷺ کا بالعموم جو نقشہ پیش کیا جاتا ہے اس میں رسول اللہ ﷺ کو ایک قابل پرستش وجود بنا دیا گیا ہے۔ لیکن وہ نقشہ سامنے نہیں آتا کہ جس سے کوئی درس عمل ملے، جس سے کچھ کرنے کا داعیہ پیدا ہو، جس سے آپ کے نقش قدم کے اتباع کا جذبہ ابھرے۔ یہ دو انتہائیں ہیں اور ان دونوں کے بین بین ہے سیرت النبی علی صاحبہا الصلوٰۃ والسلام۔

نبی اکرم ﷺ کا مقصد بعثت

سیرت النبی ﷺ کے صحیح فہم کے لیے سب سے پہلے نبی اکرم ﷺ کے اصل کارنامہ حیات کا تعین ضروری ہے۔ اور یہ جان لیجیے کہ جس شخص کے بھی کارنامہ حیات کو آپ جانچنا (assess کرنا) چاہیں، پہلے معین کرنا ہوگا کہ اس کا مقصد کیا ہے۔ تب ہی تو معلوم ہوگا کہ کس حد تک اس کی تکمیل ہوئی اور کس طرح سے تکمیل ہوئی۔ نبی اکرم ﷺ کے مقصد بعثت کے ضمن میں قرآن حکیم کی یہ آیت نہایت اہم ہے:

﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ﴾

اس آیت کے ایک ایک لفظ پر نور کیجیے۔ یہ الفاظ قرآن مجید میں تین مقامات پر جوں کے توں بغیر کسی ایک شوشے کے فرق کے وارد ہوئے ہیں۔ دو مقامات پر اس کے بعد ان الفاظ کا اضافہ ہے: ﴿وَلَوْ كَرِهَ الْمُشْرِكُونَ﴾ (التوبة: ۳۳ والقصف: ۹) جبکہ ایک مقام پر الفاظ آتے ہیں: ﴿وَكَفَىٰ بِاللَّهِ شَهِيدًا﴾ (الفتح)

قرآن مجید میں اہم مضامین کم از کم دو مرتبہ ضرور آتے ہیں۔ متذکرہ بالا الفاظ بعینہ بغیر کسی شوشے کے فرق کے قرآن مجید میں تین مرتبہ آئے ہیں۔ ان الفاظ کی اہمیت اسی سے ظاہر ہو جاتی ہے۔ میں عرض کیا کرتا ہوں کہ اللہ تعالیٰ کے پاس ذخیرہ الفاظ (vocabulary) کی کمی نہیں اور عربی زبان کا دامن بھی تنگ نہیں۔ اس کے

باوجود انہی الفاظ کو تین بار دہرا کر لانا یقیناً ان الفاظ کی اہمیت پر دلالت کرتا ہے۔ پھر دوسری حقیقت یہ ہے کہ یہ الفاظ محمد رسول اللہ ﷺ کے لیے تین دفعہ آئے ہیں جبکہ کسی دوسرے رسول کے لیے ایک مرتبہ بھی نہیں آئے، بلکہ اس کے آس پاس کے الفاظ بھی نہیں آئے۔ اس سے معلوم ہوا کہ ان آیات کا خصوصی تعلق بعثتِ محمدی علی صاحبہا الصلوٰۃ والسلام سے ہے۔ رسالتِ محمدی کی غرض و غایت کے لیے یہ الفاظ خصوصی اہمیت کے حامل ہیں۔

”إزالة الخفاء عن خلافة الخلفاء“ امام الہند شاہ ولی اللہ محدث دہلوی کی ایک بڑی معرکہ الآرا کتاب ہے، جس میں شاہ صاحب نے خلافت پر گفتگو کی ہے۔ اس کتاب میں انہوں نے چند آیات کو بعثتِ محمدی علی صاحبہا الصلوٰۃ والسلام کے ضمن میں مرکزی اہمیت کا حامل قرار دیا ہے، ان میں یہ آیت سرفہرست ہے۔ بلکہ ڈاکٹر رفیع الدین مرحوم نے مجھے بتایا تھا کہ شاہ صاحب کی تصانیف میں انہیں کسی جگہ یہ جملہ بھی ملا کہ یہ آیت پورے قرآن مجید کا محور اور عمود ہے، اس کو سمجھ کر پڑھیں گے تو قرآن مجید سمجھ میں آئے گا۔ گویا یہ فہم قرآن کے لیے کلید ہے۔ میں عرض کر رہا ہوں کہ اس آیت کے فہم قرآن کے لیے کلید ہونے میں تو شاید کسی قدر اختلاف کی گنجائش نکل آئے، تاہم سیرتِ محمدی علی صاحبہا الصلوٰۃ والسلام کے فہم کے لیے یہ یقیناً محور اور عمود بھی ہے اور کلید بھی۔ مولانا عبید اللہ سندھی نے اسے اسلام کے عالمی انقلاب کا عنوان قرار دیا ہے۔

اب اس آیت پر غور کیجیے: ﴿هُوَ الَّذِي أَرْسَلَ رَسُولَهُ﴾ وہی ہے جس نے بھیجا اپنے رسول کو، ہو کی ضمیر اللہ تعالیٰ کے لیے ہے۔ سابقہ آیات میں اللہ کا ذکر صراحت سے آیا ہے۔ سورۃ الصف اور سورۃ التوبہ میں اس سے متصل پہلے جو آیت ہے اس میں ذرا سلفی فرق ہے۔ سورۃ الصف میں الفاظ آئے ہیں:

﴿يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ ۗ وَاللَّهُ مُتِمُّ نُورِهِ وَلَوْ كَرِهَ الْكَافِرُونَ﴾

”یہ چاہتے ہیں کہ اللہ کے نور کو اپنے منہ (کی پھونکوں) سے بجھا دیں جبکہ اللہ اپنے نور کا اتمام فرما کر رہے گا، خواہ ان کافروں کو کتنا ہی ناگوار ہو!“

اگلی آیت کا مضمون اس سے مربوط ہے: ﴿هُوَ الَّذِي أَرْسَلَ رَسُولَهُ بِالْهُدَىٰ وَهُوَ (اللہ) ہے جس نے بھیجا اپنے رسول کو،۔ ”رسول“ کوئی مشکل لفظ نہیں ہے۔ اَرْسَلَ يُرْسِلُ اِرْسَالًا کا معنی بھیجنا ہے۔ اردو میں یہ لفظ عام طور پر بولا جاتا ہے، مثلاً خط ارسال کیا، آپ کا مرسلہ ملا، وغیرہ۔ اس سے مفعول مُرْسِلٌ بنتا ہے اور لفظ رسول اس معنی میں صفتِ مشتبہ ہے۔

ایک بات اور نوٹ کیجیے کہ انبیاء و رسل میں سے جن کو اولوالعزم کہا گیا ہے وہ خصوصی مرتبے اور شان کی حامل برگزیدہ ہستیاں ہیں، ان کے ساتھ کچھ نسبتیں معروف ہیں، مثلاً آدم صلی اللہ نوح نجی اللہ، ابراہیم خلیل اللہ، اسماعیل ذبیح اللہ، موسیٰ کلیم اللہ، عیسیٰ روح اللہ اور محمد رسول اللہ (ﷺ) یعنی جامعہ رسالت تمام و کمال شخصیت محمدی (علیٰ صاحبہا الصلوٰۃ والسلام) پر راست آتا ہے۔ آپ کا امتیازی وصف ہی یہ ہے کہ آپ رسول ہیں۔ گویا خلتِ الہی اپنے نقطہٴ عروج کو پہنچ گئی حضرت ابراہیم پر (علیٰ نبینا وعلیہ الصلوٰۃ والسلام)۔ اور اس میں کوئی شک نہیں کہ حضرت موسیٰ (علیہ السلام) سے اللہ تعالیٰ نے براہ راست کلام فرمایا: ﴿وَكَلَّمَ اللَّهُ مُوسَىٰ تَكْلِيمًا﴾ (النساء) قرآن مجید میں دوسرے انبیاء و رسل کی عظمت کے جو پہلو ہیں ان کو چھپایا نہیں گیا بلکہ اُجاگر کیا گیا ہے۔ یہ تو ہماری تنگ نظری ہے کہ جب ہم سیرت النبی (ﷺ) کا بیان کرنے پر آتے ہیں تو اس طور سے کرتے ہیں کہ دوسرے رسولوں کی تنقیص کر گزرتے ہیں، حالانکہ یہ بات تو ہمارے ایمان کا جزو ہے کہ ﴿لَا نَفْرَقُ بَيْنَ أَحَدٍ مِّنْ رُّسُلِهِ﴾ ”ہم اللہ کے رسولوں میں سے کسی ایک کے مابین بھی تفریق نہیں کرتے“۔ اور محمد رسول اللہ (ﷺ) کی تواضع کا یہ عالم ہے کہ آپ نے فرمایا کہ مجھے یونس بن مثنیٰ پر بھی فضیلت مت دو۔ (۱) انبیاء و رسل (ﷺ) کی کل جماعت میں سے جن کا ذکر قرآن مجید میں آیا ہے، حضرت یونس (علیہ السلام) واحد نبی ہیں

(۱) عن ابی ہریرۃ رضی اللہ عنہ عن النبی (ﷺ) قال : ((لَا يَنْبَغِي لِعَبْدٍ أَنْ يَقُولَ أَنَا خَيْرٌ مِنْ يُونُسَ بْنِ مَثْنَى)) (صحیح البخاری، کتاب احادیث الانبیاء، باب قول اللہ تعالیٰ: وَإِنَّ يُونُسَ لَمِنَ الْمُرْسَلِينَ الخ)

جن سے یہ خطا ہوگئی تھی کہ حکم خداوندی کے آنے سے پہلے قوم کو چھوڑ کر چلے گئے تھے۔ اس پر اس دنیا میں گرفت ہوئی اور مچھلی کے پیٹ میں رہے۔ اس کے بعد توبہ کی تو توبہ قبول ہوئی اور انہیں وہاں سے نجات ملی۔

قرآن میں حضرت داؤد علیہ السلام کے بارے میں آیا ہے: ﴿وَآتَيْنَا دَاوُدَ زُبُورًا﴾ (النساء) ”اور ہم نے داؤد کو زبور دی“۔ ”زبور“ حمد الہی کے وہ ترانے ہیں جن کی مثل دنیا میں کہیں نہیں ملتی۔ حضرت داؤد جب حمد الہی کے ترانے الاپا کرتے تھے تو پہاڑ و جد میں آجاتے تھے پرندے ان کے ساتھ شامل ہو جاتے تھے یہ اللہ تعالیٰ کا ان پر ایک خاص احسان تھا۔ حضرت ابوموسیٰ اشعریؓ کو رسول اللہ ﷺ نے ایک دفعہ رات کے وقت جبکہ آپ ان کے مکان کے پاس سے گزر رہے تھے، لحن داؤدی کے ساتھ قرآن مجید پڑھتے سنا، آپ ﷺ کافی دیر تک کھڑے سنتے رہے، صبح ملاقات ہوئی تو فرمایا: ((يَا اَبَا مُوسَى لَقَدْ اُوْتِيْتَ مِزْمَارًا مِنْ مَزَامِيرِ آلِ دَاوُدَ))^(۱) ”اے ابوموسیٰ! اللہ نے تمہیں تو آل داؤد کے سازوں میں سے ایک ساز عطا کیا ہے!“ تو رسول اللہ ﷺ نے باقی انبیاء و رسل کے فضائل کو اُجاگر فرمایا ہے۔

الهُدَى — ہدایت آسمانی کی تکمیلی صورت

میں نبوت و رسالت کے فرق کی طرف اشارہ کر چکا ہوں کہ نبوت ایک ذاتی حیثیت ہے اور رسالت ایک منصب ہے۔ یہ منصب رسالت محمد رسول اللہ ﷺ کی ذات گرامی میں اپنے عروج کو پہنچا۔ فرمایا: ﴿هُوَ الَّذِي اَرْسَلَ رَسُولَهُ﴾ ”وہی ہے جس نے بھیجا اپنے رسول کو“ ﴿بِالْهُدَىٰ وَدِينِ الْحَقِّ﴾ ”ہدایت کاملہ اور دین حق کے ساتھ“۔ محمد رسول اللہ ﷺ کو دو چیزیں دے کر بھیجا گیا ہے۔ ایک ”الهُدَىٰ“ اور ایک ”دین الحق“۔ ”الهُدَىٰ“ کے بارے میں تقریباً جماع ہے کہ اس سے مراد قرآن مجید ہے۔ انسانی فکر اور انسانی سوچ کے لیے ابد الابد تک کامل راہنمائی کے لیے یہ قرآن

(۱) صحیح البخاری، کتاب فضائل القرآن، باب حسن الصوت بالقراءة للقرآن۔ و صحیح

دیا گیا ہے۔ قرآن مجید اپنے لیے لفظ ہدایت کو یا اسم علم کے طور پر استعمال کرتا ہے۔ یہ ہُدًى لِلنَّاسِ ہے، هُدًى لِّلْمُتَّقِينَ ہے۔ یہاں دونوں جگہ لفظ هُدًى بطور اسم آیا ہے۔ سورہ بنی اسرائیل میں یہی لفظ فعل کی صورت میں آیا ہے: ﴿إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ﴾ (آیت ۹)۔ آیت زیر مطالعہ میں لفظ ”الہدٰی“ آیا ہے یعنی کامل و مکمل ہدایت۔

میں عرض کر چکا ہوں کہ نوع انسانی کے قافلے نے ارتقاء کا سفر طے کیا ہے اور تقریباً ۷۰۰ قبل مسیح سے لے کر ۶۰۰ بعد مسیح تک انسانی سوچ اپنی پختگی کو پہنچ گئی۔ اس دوران انسان بحیثیت انسان جو کچھ سوچ سکتا تھا سوچ چکا۔ اس میں فلاسفہ یونان بھی آگئے اور فلاسفہ ہند بھی۔ گوتم بدھ اور مہابیر بھی آگئے اور کنفیوشس بھی آ گیا۔ غرض جتنے حکماء و فلاسفہ اہل منطق اور دوسرے سوچنے والے لوگ تھے اس تقریباً تیرہ سو سال کے عرصہ میں پیدا ہو گئے اور اب نوع انسانی کو یہ ”الہدٰی“ دے دی گئی۔ تورات ہدایت نامہ ضرور تھی، الہدیٰ نہیں تھی۔ اگر وہ الہدیٰ یعنی کامل و مکمل ابدی ہدایت ہوتی تو اس کو محفوظ کر لیا جاتا۔ مگر اس کی حفاظت کا ذمہ اللہ نے نہیں لیا، وہ محفوظ نہیں رہی۔ حالانکہ کتاب بہر حال وہ بھی اللہ ہی کی تھی، اور اللہ اگر اس کی حفاظت کا ذمہ لے لیتا تو کون اس میں تحریف کر سکتا تھا؟ لیکن نہیں، اللہ تعالیٰ نے اس کی حفاظت کا ذمہ نہیں لیا، اس لیے کہ ابھی یہ ہدایت ارتقائی مراحل طے کر رہی تھی۔ سورۃ الحدید کی یہ آیت بڑی اہم ہے: ﴿لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ.....﴾ (آیت ۲۵) ”ہم نے بھیجے ہیں اپنے رسول نشانیاں دے کر اور اتاری ان کے ساتھ کتاب اور میزان.....“ جب انسان اپنے ذہنی بلوغ کو پہنچ گیا تو کتاب ہدایت کا آخری ایڈیشن ”الہدیٰ“ کی صورت میں اسے تھما دیا گیا۔ اگر اس کے بعد بھی انسان کو کوئی مزید ہدایت دی جانی ہوتی، اور اس میں کسی اضافے کا کسی پہلو سے کوئی امکان ہوتا تو ابھی ختم نبوت غیر منطقی بات ہو جاتی۔ یہ وہی انسان کے ذہنی بلوغ کا معاملہ ہے جسے علامہ اقبال نے ختم نبوت کے لیے بطور دلیل استعمال کیا ہے۔ انسانی ذہن کے ارتقاء اور عقلی بلوغ کا جو مرحلہ آ گیا

تھا اس کا تقاضا تھا کہ انسان اب اس عہد طفولیت سے نکل چکا ہے جہاں قدم قدم پر اسے کہا جائے کہ یہ کرو اور یہ نہ کرو۔ اس میں یہ استعداد پیدا ہو چکی تھی کہ اب اسے جامع اور کامل ہدایت دے دی جائے، ایک بنیادی ہدایت نامہ دے دیا جائے، اور اس کے لیے اجتہاد کا دروازہ کھول دیا جائے کہ جیسے جیسے حالات بدلیں، اب اجتہاد کرو۔ واقعہ یہ ہے کہ جدید دور کا انسان اپنی نفسیاتی ساخت کے اعتبار سے بہت زیادہ احکام اور بہت زیادہ تفصیلی ہدایات کو پسند نہیں کرتا۔ جس طرح ایک بالغ نظر شخص اس کو پسند نہیں کرے گا، بلکہ اپنی توہین سمجھے گا کہ ایک ایک جزئی تفصیل اس کو بتائی جائے، اسی طرح نسل انسانی کے عقلی بلوغ کا یہ تقاضا تھا کہ ایک جامع ہدایت دینے کے بعد اب انسان کو ایک آزادی دی جائے۔ چنانچہ علامہ نے تو یہ بات بھی لکھی ہے کہ شخصی اطاعت اب ختم ہو چکی ہے۔

آپ کو معلوم ہونا چاہیے کہ نبی شخصاً مطاع ہوتا ہے، وہ اپنی ذات میں مطاع ہے، اس کی اطاعت لازم ہے۔ نوع انسانی اب عقلی بلوغ کی اس سطح پر پہنچ چکی تھی کہ شخصی اطاعت اس پر گراں گزرنے والی تھی۔ لہذا علامہ نے کہا ہے کہ ختم نبوت کے بعد اب کوئی شخص اپنی ذاتی حیثیت میں مطاع نہیں رہا۔ اب کتاب و سنت ہمارے پاس ایک علمی سرمایہ ہے۔ کوئی شخص معین اب یہ نہیں کہہ سکتا کہ میرا کہنا مانو، میری اطاعت کرو۔ وہ سلسلہ محمد رسول اللہ ﷺ پر ختم ہو گیا۔ نبوت بلاشبہ شخصی اطاعت کو لازم کرتی ہے۔ نبی کی ہر بات، اس کے چشم و ابرو کی ہر حرکت حکم ہے۔ بلکہ نبی کا تو ہر عمل بھی خواہ اس نے اس کا حکم نہ دیا ہو واجب الاتباع ہے۔

”دین الحق“ کا مفہوم

محمد رسول اللہ ﷺ کو ”الہدیٰ“ کے ساتھ جو دوسری چیز دی گئی وہ ہے ”دین الحق“! یہ دین حق دو الفاظ سے مل کر بنا ہے اور بظاہر مرکب اضافی ہے (حق کا دین) لیکن عام طور پر اس کا ترجمہ ”سچا دین“ مرکب توصیفی کی شکل میں کیا جاتا ہے۔ عربی زبان میں مرکب توصیفی بشکل اضافت بھی آ جاتا ہے۔ مرکب اضافی کی صورت میں اس کے معنی ہوں گے ”حق کا دین“۔ حق کون ہے؟ از روئے قرآن ذات حق سبحانہ

وتعالیٰ صرف ایک ہے۔ سورۃ الحج میں الفاظ آئے ہیں: ﴿ذٰلِكَ بِاَنَّ اللّٰهَ هُوَ الْحَقُّ وَاَنَّ مَا يَدْعُوْنَ مِنْ دُوْنِهٖ هُوَ الْبَاطِلُ﴾ (آیت ۶۲) ”یہ اس لیے کہ اللہ ہی حق ہے اور جس کو یہ پکارتے ہیں اس کے سوا وہی باطل ہے۔“ چنانچہ الحق صرف ذات باری تعالیٰ ہے۔ ”دین الحق“ مرکب اضافی بنائیے تو معنی ہوں گے ذات حق کا دین یعنی اللہ کا دین اور اگر اس کو مرکب توصیفی سمجھا جائے تو معنی ہوں گے ”سچا دین“۔

اب لفظ دین کی طرف آئیے۔ ذٰنَ يَدِيْنُ عربی زبان میں بدلے اور اطاعت کے لیے آتا ہے۔ اس کا بالکل بنیادی مفہوم بدلہ اور جزاء و سزا ہے۔ سورۃ الفاتحہ میں جو اساس القرآن اور اُمّ القرآن ہے یہ لفظ اسی معنی میں آیا ہے: ﴿مَلِكِ يَوْمِ الدِّيْنِ﴾ اس کا مطلب ہے ”بدلے کے دن کا مالک“ جزاء و سزا کے دن کا مالک۔ عربی زبان کی ایک کہاوت ہے: ”كَمَا تَدِيْنُ تُدَانُ“ یعنی ”جیسا کرو گے ویسا بھرو گے“۔ اور ایک بہت مشہور مصرع ہے: ”فَدِنَانَهُمْ كَمَا دَانُوا“ کہ جیسے انہوں نے ہمارے ساتھ سلوک کیا ہم نے بھی اُن کے ساتھ ویسا ہی کیا!

بدلہ اور جزاء و سزا کے مفہوم سے اب یہ لفظ ذرا اور اوپر اٹھتا ہے۔ جزاء و سزا کے ساتھ لازم و ملزوم ہے کوئی قانون، کوئی ضابطہ، جس کی پابندی کی جائے تو جزا ہے، خلاف ورزی کی جائے تو سزا ہے۔ لہذا لفظ ”دین“ قانون کے معنی میں بھی مستعمل ہوتا ہے۔ مزید برآں ”دین“ اطاعت کے معنی میں بھی مستعمل ہے۔ اور ان سب سے بڑھ کر ذہن میں رکھیے کہ قرآن مجید کی اصطلاح کے طور پر ”دین“ سے مراد ہے ایک پورا نظام زندگی، ایک منظم زندگی۔ اور منظم زندگی کے لیے لازم ہے کہ اس میں مطاع کا تعین کیا جائے۔ اب یہ بات پولیٹیکل سائنس کے طلبہ بڑی آسانی سے سمجھیں گے کہ کسی ملک کے سیاسی نظام میں سب سے پہلے جو مسئلہ طے ہو گا وہ یہ ہے کہ مقتدر اعلیٰ (sovereign) کون ہے؟ اقتدار اعلیٰ کس کا ہے؟ نظام جو بھی بنے گا اس میں سب سے پہلے یہ طے کرنا پڑے گا کہ اختیار کس کا ہے۔ ہر نظام کسی ایک اختیار کے گرد قائم ہوتا ہے۔ جس کی اطاعت کا وہ نظام ہو گا اس کا وہ دین قرار پائے گا۔ مثلاً قرآن مجید میں

سورۃ یوسف میں ”دینِ الملک“ کی ترکیب آئی ہے۔ حضرت یوسف علیہ السلام اپنے بھائی بنیامین کو اپنے پاس مصر میں روکنا چاہتے تھے، لیکن اُس وقت بادشاہی نظام کے تحت جو ملکی قانون رائج تھا اُس کی رو سے وہ ایسا نہیں کر سکتے تھے۔ حضرت یوسف علیہ السلام بادشاہ تو تھے نہیں، البتہ وہ ایک بڑے عہدے پر فائز تھے اور بادشاہ کا جو نظام مصر میں قائم تھا اس کے مطابق وہ اپنے بھائی کو روک نہیں سکتے تھے۔ الفاظ آئے ہیں:

﴿كَذَلِكَ كِدْنَا لِيُوسُفَ مَا كَانَ لِيَأْخُذَ أَخَاهُ فِي دِينِ الْمَلِكِ﴾ (آیت ۷۶)

”اس طرح تدبیر بتادی ہم نے یوسف کو۔ وہ ہرگز نہیں روک سکتا تھا اپنے بھائی کو اُس بادشاہ کے نظام میں.....“

اللہ تعالیٰ نے یوسف علیہ السلام کے لیے وہ شکل پیدا کر دی جس سے وہ اپنے بھائی کو روک سکیں۔ چنانچہ جہاں بادشاہ مختارِ مطلق ہے، حاکمیت اس بادشاہ کی ہے، پورا نظام اس کے تحت ہے، وہ دین الملک ہے۔

اب غور کیجیے کہ ”دین اللہ“ کیا ہے؟ عجیب بات ہے کہ قرآن مجید میں ”دین الحق“ تین جگہ آیا ہے اور تین ہی جگہ ”دین اللہ“ آیا ہے۔ ایک تو سورۃ النصر میں: ﴿وَإِذَا جَاءَ نَصْرُ اللَّهِ وَالْفَتْحُ ۖ وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا﴾ سورۃ النور میں آیا ہے کہ زانی اور زانیہ کو سزا دو، کوڑے لگاؤ اور دیکھو! اللہ کے اس قانون کے تحت حد جاری کرتے ہوئے اُن کے لیے کوئی رحم کا جذبہ تمہارے اندر پیدا نہ ہونے پائے۔ الفاظ آئے ہیں: ﴿وَلَا تَأْخُذْكُمْ بِهِمَا رَأْفَةٌ فِي دِينِ اللَّهِ﴾ دین اللہ کے کیا معنی ہوئے؟ اللہ کا قانون اللہ کی قائم کردہ اور متعین کردہ حد۔ تم اللہ سے بڑھ کر شفیق اور دود نہیں ہو، تم اللہ سے بڑھ کر رحیم نہیں ہو۔ جب اللہ تعالیٰ نے اس جرم کی یہ سزا مقرر کی ہے تو اس کے نفاذ کے وقت تمہارے دلوں میں کوئی رحم کا جذبہ پیدا نہیں ہونا چاہیے۔ اور اگر کوئی شخص یہ سمجھتا ہے کہ یہ بڑی وحشیانہ سزا ہے، تو گویا وہ یہ سمجھتا ہے کہ میں اللہ تبارک و تعالیٰ سے بڑھ کر خلق کے حق میں دود بھی ہوں، رحیم بھی ہوں، شفیق بھی ہوں۔

سورۃ آل عمران میں الفاظ آئے ہیں: ﴿أَفَعَيِّرَ دِينَ اللَّهِ يَتَّبِعُونَ ۚ وَإِلَيْهِ مَرْجِعُكُمْ لَعَلَّكُمْ تَعْلَمُونَ﴾

فِي السَّمَوَاتِ وَالْأَرْضِ طَوْعًا وَكَرْهًا ﴿٨٣﴾ (آیت ۸۳) ”کیا یہ اللہ کے دین کے سوا کوئی اور دین چاہتے ہیں حالانکہ آسمان و زمین میں جو کچھ ہے وہ اسی کی اطاعت کر رہا ہے؟“ چنانچہ دین اللہ اور دین الحق کو اچھی طرح ذہن میں متعین کر لیں کہ وہ نظام زندگی جو اطاعتِ خداوندی کے اصول پر قائم ہو۔ اس نظام میں مطاع مطلق انسان نہیں ہے بلکہ اللہ تعالیٰ ہے۔ اس میں انسان، انسان کا حاکم نہیں ہے نہ انسان خود اپنا حاکم ہے۔

ابھی تک انسان کی سوچ جتنی بلند گئی ہے اس کے پیش نظر آزادی کا تصور یہ ہے کہ کوئی انسان دوسرے انسان کا اور کوئی قوم دوسری قوم کی حاکم نہ ہو۔ لیکن اپنی حاکمیت کا تصور تو گویا انسانی سوچ کی معراج ہے۔ ہماری اجتماعی سوچ کا معیار یہی جمہوریت ہے۔ وہ تو گویا اس دور کی سب سے اعلیٰ قدر ہے جسے عوامی حاکمیت (popular sovereignty) کا نام دیا جاتا ہے۔ قرآن اس کی بھی نفی کرتا ہے۔ قرآن میں حاکمیت کا اصول دو ٹوک الفاظ میں بیان کر دیا گیا ہے: ﴿إِنِ الْحُكْمُ إِلَّا لِلَّهِ﴾ (یوسف: ۶۷) بقول علامہ اقبال: ے

سروری زبیا فقط اُس ذات بے ہمتا کو ہے

حکمران ہے اک وہی، باقی بتانِ آزری!

ایک قوم خود اپنے اوپر حکومت کی دعوے دار ہو تو یہ بھی اتنا ہی بڑا شرک ہے جتنا یہ کہ کوئی اور شخص کسی پر حاکمیت کا دعوے دار ہو کر آجائے۔ ان میں نوعیت کے اعتبار سے کوئی فرق نہیں۔ ”دین اللہ“ یہ ہے کہ اللہ تعالیٰ کی حاکمیت کی بنیاد پر پورا نظام زندگی قائم ہو جائے۔ اس کو قرآن اس طرح بھی تعبیر کرتا ہے: ﴿وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ كُلُّهُ لِلَّهِ﴾ (الانفال: ۳۹) ”اور ان سے جنگ کرتے رہو یہاں تک کہ فتنہ ختم ہو جائے اور دین گل کا گل اللہ کے لیے ہو جائے“۔ یہ الفاظ قرآن حکیم میں دو جگہ آئے ہیں، سورۃ البقرۃ میں ”مُكَلَّمُهُ“ کا لفظ نہیں ہے۔ ترتیب نزولی میں سورۃ البقرۃ کے فوراً بعد سورۃ الانفال آتی ہے اگرچہ ترتیب مصحف میں خاصا فاصلہ ہے۔ ”دین گل کا گل اللہ کا ہو جائے“ کا مفہوم یہ ہے کہ نظامِ اطاعت میں حصے بخرے نہ رہیں کہ زندگی کا

اتنا حصہ اللہ کی اطاعت میں؛ اتنا اپنی مرضی سے؛ اتنا زمانے کے چلن کے مطابق اور اتنا بازار کے رواج کے مطابق بسر ہوگا۔ دین کے اس طرح حصے بخرے کر لینا سب سے بڑا شرک ہے۔ قرآن کا مطالبہ ہے کہ پورے کا پورا دین اللہ کا ہونا چاہیے!

اس لفظ دین پر ایک اور اعتبار سے بھی غور کیجیے کہ پورے قرآن مجید میں اور پورے ذخیرہ احادیث میں مذہب کا لفظ اس معنی میں نہیں آیا جس معنی میں ہم بولتے ہیں۔ قرآن مجید میں لفظ مذہب سرے سے موجود ہی نہیں ہے۔ ہماری گفتگو میں عام طور پر پوچھا جاتا ہے: آپ کا مذہب کیا ہے؟ اور جواب میں ”اسلام“ کہہ دیا جاتا ہے۔ حالانکہ اسلام مذہب نہیں، دین ہے۔ بلکہ صحیح تر الفاظ میں یوں کہنا چاہیے کہ اسلام صرف مذہب نہیں بلکہ ایک کامل دین ہے۔ مذہب ایک جزو ہے جو انسانی زندگی کے صرف ایک گوشے سے بحث کرتا ہے۔ اس میں کچھ اعتقادات (dogmas)؛ کچھ مراسم عبودیت (rituals) اور کچھ سماجی رسومات (social customs) ہیں۔ انتہائی سیکولر ذہن بھی مذہب کی نفی نہیں کرتا، لیکن سیکولرزم کی رو سے اجتماعی زندگی کا مذہب سے کوئی تعلق نہیں۔ آپ مسلمان ہیں، ہندو ہیں، سکھ ہیں یا عیسائی ہیں، اپنے اپنے عقیدے رکھیے، ہر شخص اپنی اپنی پوجا پاٹ جس طور سے چاہے کرے، کچھ پرسنل لاء بھی اپنی حد تک کر لیجیے، لیکن قانون ملکی (Law of the Land) کا تعلق کسی مذہب سے نہیں ہوگا، نہ اسلام سے، نہ عیسائیت سے، نہ ہندومت سے، نہ بدھمت سے، کسی سے نہیں۔ وہ تو خالص لوگوں کی آزادانہ مرضی پر عوامی حاکمیت کے تصور کی بنیاد پر طے ہوگا کہ قانون ملکی کیا ہے۔ چنانچہ سیکولرزم کے معنی مذہب کی نفی نہیں ہیں، وہ تو مذہب کا اثبات کرتا ہے، البتہ دین کی نفی کرتا ہے۔ اسی بنیاد پر ہندوستان یہ دعویٰ کرتا ہے کہ ہمارے ہاں پوری مذہبی آزادی ہے۔ جبکہ اسلام مذہب نہیں ہے، اسلام دین ہے۔ اور دین کے بارے میں یہ بات جان لیجیے کہ جس طرح دو تلواریں ایک نیام میں نہیں سما سکتیں اسی طرح ایک ملک میں ایک جگہ پر ایک خطہ ارضی پر دو نظام بیک وقت قائم نہیں ہو سکتے۔ البتہ مذہب دس بھی رہ سکتے ہیں۔ ہندوستان میں ہو سکتا ہے بیسیوں مذاہب ہوں، لیکن نظام ایک ہے اور وہ سیکولرزم

ہے۔ تو جان لیجیے کہ اسلام دین ہے، محض مذہب نہیں ہے۔

آنحضور ﷺ کا فرض منصبی

یہ ساری وضاحت ذہن میں رکھتے ہوئے آیت کا اگلا ٹکڑا ملاحظہ کیجیے: ﴿لِيُظْهِرَهُ عَلَى الدِّينِ كُلِّهِ﴾ تاکہ اس کو غالب کر دے پورے کے پورے دین پر۔ محمد رسول اللہ ﷺ کو جو دو چیزیں دے کر بھیجا گیا، ان میں سے پہلی چیز کا تقاضا ہے ابلاغ و تبلیغ، کہ قرآن پہنچا دیجیے: ﴿يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ لَوْلَا أَنْ تَفْعَلَ فَمَا بَلَّغْتَ رَسُولًا﴾ (المائدة: ۶۷) ”اے رسول! جو کچھ آپ پر آپ کے رب کی طرف سے نازل کیا گیا اُسے پہنچا دیجیے۔ اگر پہنچانے میں کوئی کمی ہوگی (بفرض حال) تو یہ فریضہ رسالت میں کوتاہی شمار ہوگی!“ ”الہدیٰ“ کا ابلاغ و تبلیغ آپ کے فریضہ رسالت کا تقاضا تھا، خواہ لوگوں کو پسند ہو یا ناپسند۔ مشرکین کا کہنا تھا کہ یہ قرآن بہت سخت (rigid) ہے، اس میں آپ ذرا لچک پیدا کیجیے۔ سورہ یونس (آیت ۱۵) میں ان کے الفاظ نقل ہوئے ہیں: ﴿أَنْتَ بِقُرْآنٍ غَيْرِ هَذَا أَوْ بَدِّلْهُ﴾ ”(اے محمد!) کوئی اور قرآن اس کے سوا لے آئیے یا اس کو بدل دیجیے۔“ آخر کچھ لے دے کر بات بنے گی۔ آپ چاہیں کہ گل کی کل بات منوالیں، یہ نہیں ہو سکتا۔ ہم مصالحت کے خواہش مند ہیں، لڑائی نہیں چاہتے۔ لیکن اس میں کچھ ترمیم کیجیے، اس کو بدل دیجیے یا کوئی اور قرآن لے آئیے۔ جواب دلویا گیا: ﴿قُلْ مَا يَكُونُ لِي أَنْ أَبَدِّلَهُ مِنْ تَلَقَّاءٍ نَفْسِي إِنْ أَتَّبِعُ إِلَّا مَا يُوحَىٰ إِلَيَّ﴾ ”(اے نبی! ان سے) کہہ دیجیے میرے لیے یہ قطعاً ممکن نہیں ہے کہ میں اپنی مرضی سے اس میں کوئی تغیر و تبدل کر دوں، میں تو خود پابند ہوں اُس کا جو مجھ پر وحی کیا جا رہا ہے،“ تو الہدیٰ کے سلسلے میں کمی سورتوں میں یہ مضمون بار بار آیا ہے کہ قرآن کو پہنچائیے، اس کی تبلیغ کیجیے، اس کی اشاعت کیجیے، اس کی تذکیر کیجیے، اس سے تبشیر کیجیے، اس سے انداز کیجیے۔ نبی اکرم ﷺ الہدیٰ دے کر بھیجے گئے تاکہ اس کو پہنچا دیں جیسا کہ اس کو پہنچانے کا حق ہے اور دین حق دے کر بھیجے گئے، تاکہ اس کو غالب کریں پورے کے پورے دین پر۔ یہ نظام قائم ہونے کے لیے آیا ہے اور یہ نظام حجت اُسی وقت ہوگا

جب اس کو قائم کر کے دکھا دیا جائے گا۔

نوع انسانی نے عقلی بلوغ کے ساتھ ساتھ اجتماعی شعور کا سفر بھی طے کیا ہے۔ قبائلی زندگی کے بعد شہری ریاستیں اور پھر بڑی عظیم سلطنتیں اور مملکتیں وجود میں آئیں۔ اور محمد رسول اللہ ﷺ کی بعثت ایسے وقت میں ہوئی جب اُس دور کا آغاز ہو رہا تھا کہ انسانی زندگی پر اجتماعیت کی گرفت ہمہ گیر ہو جانے والی تھی۔ آج اجتماعیت کی ہمہ گیر گرفت کا اندازہ اس سادہ سی مثال سے کیجیے کہ آپ کا ایک خاص نقطہ نظر ہے اللہ تعالیٰ نے آپ کو توفیق دی ہے کہ آپ مسلمان جینا اور مرنا چاہتے ہیں، آپ یہ بھی چاہتے ہیں کہ اپنی اولاد کو بھی اسی نقطہ نظر پر پروان چڑھائیں، لیکن کیا کریں، بے بس ہیں! ایک پورا تعلیمی نظام ہے، جس کے تحت تعلیمی نصاب متعین ہوتا ہے۔ بڑے بڑے ایکسپرٹ بیٹھے ہوئے ہیں جو تعلیمی پالیسیاں مرتب کرتے ہیں، نصاب کے بارے میں بہت اعلیٰ سطح پر فیصلے ہوتے ہیں۔ آپ کیا کریں گے، آپ مجبور ہیں کہ اپنے بچے کو اس نظام تعلیم کے حوالے کر دیں۔ اس کے بعد آپ کی مرضی کو کوئی دخل نہیں، آپ کی پسندنا پسند کا اس میں کوئی حصہ نہیں۔ آپ دیکھتے رہیے اور آپ کی نگاہوں کے سامنے آپ کے بچے کے اندر الحاد اور مادہ پرستی سرایت کرتی رہے گی۔ بقول اقبال:۔

گلا تو گھونٹ دیا اہلِ مدرسہ نے ترا

کہاں سے آئے صدا لا الہ الا اللہ؟

آپ کے لیے سوائے ایک گھٹن کے، سوائے بے چینی کے، سوائے ایک کوفت کے کوئی چارہ نہیں، آپ کے پاس کوئی اختیار نہیں۔ صرف ایک راستہ ہے اُس شخص کے لیے جس کو اللہ تعالیٰ توفیق دے دے اور وہ اپنی منزل متعین کر لے کہ دنیا سرے سے مقصود نہیں۔ لیکن یہ انتہائی فیصلہ کرنے کی ہر ایک شخص میں ہمت نہیں ہے، یہ تو ہزار میں سے ایک کرے گا بلکہ لاکھ میں سے ایک کرے گا۔ وہ آخری فیصلہ یہ ہے کہ اس نظام تعلیم سے بالکل کٹ جائیں۔

یہی وہ بات تھی جس پر انگریز کی آمد کے بعد ہمارے ہاں اختلاف ہوا ہے۔ ایک

رائے یہ تھی کہ انگریزی پڑھو، ورنہ دنیا میں پیچھے رہ جاؤ گے۔ وہ رائے بھی خلوص پر مبنی تھی۔ دوسری رائے تھی کہ زمانے سے کٹ جائیں تو کوئی پرواہ نہیں، دقیقاً نوسی قرار پا جائیں تو کوئی پرواہ نہیں، زمانے کا ساتھ نہ دے سکیں تو کوئی پرواہ نہیں، لیکن اس جدید نظامِ تعلیم کے ساتھ تعاون نہیں کریں گے۔ اب دونوں نظامہائے تعلیم کی اپنی خوبیاں اور merits بھی ہیں اور دونوں کی کمزوریاں بھی ہیں، لیکن پوری قوم کا دھارا اُدھر نکل گیا جدھر روٹی کا ٹکڑا لٹکا ہوا تھا۔ ذہنوں پر یہی سوچ مسلط ہو گئی کہ لڑکا میٹرک پاس کر لے گا تو کلرک ہو جائے گا بی اے، ایم اے کر لے گا تو اور اچھی ملازمت مل جائے گی۔ وکیل بن جائے گا یا ڈاکٹری کر لے گا تو اُس کا دنیوی مستقبل روشن ہو جائے گا۔ اور اگر دینی تعلیم حاصل کرے گا تو کیا کرے گا؟ مسجد کی امامت! اور مسجد کی امامت اب تو کچھ بہتر پیشہ بن گیا ہے، اب تو ائمہ کے بھی گریڈ معین ہیں اور باقاعدہ شرائطِ ملازمت ملے ہوتی ہیں۔ ایک دور وہ تھا جب کہ مسجد کے امام کی گزراوقات محلے کی روٹیوں پر ہوتی تھی۔

اجتماعی نظام کی اپنی پیچیدگیاں اور اپنے مسائل ہوتے ہیں۔ انفرادی زندگی کی اتنی پیچیدگیاں نہیں ہیں جتنی اس نظامِ اجتماعی کی ہیں۔ فرد کو ذرا سی اہمیت دیتے تو اجتماعیت متاثر ہوتی ہے۔ اجتماعی مصلحتوں کا زیادہ لحاظ کیجیے تو انفرادی آزادی اور حریت پامال ہوتی ہے۔ سرمائے کی تھوڑی سی ہمت افزائی کیجیے تو مزدور ظلم کی چکی میں پسے لگتا ہے اور مزدور کی تھوڑی سی پشت پناہی کیجیے تو سرمایہ بدک جاتا ہے، وہ آگے نہیں بڑھتا، سرمایہ کاری نہیں رہتی۔ اسی طرح کا معاملہ مرد و زن کے حقوق و فرائض کا ہے۔ تو نقطہٴ عدل کہاں ہے؟ مرد کو تو اہمیت بھی دی جائے اور عورت کو حیثیت بھی ملے، یہ تو ازن صرف اللہ کے دیے ہوئے دین میں مکمل طور پر ممکن ہے، اور کہیں نہیں۔ ذاتی ملکیت بھی ہو لیکن اونچ نیچ اتنی نہ پیدا ہو سکے جتنی کسی سرمایہ دارانہ نظام میں ہوتی ہے، یہ اعتدال سوائے دین حق کے اور کہیں نہیں مل سکتا۔ آزادی بھی ہو، حریت بھی ہو، تنقید کی آزادی بھی ہو، کہ ایک درویش کھڑا ہو کر عمر فاروق رضی اللہ عنہ سے کہے کہ: ”لَا سَمْعَ وَلَا طَاعَةَ!“ ایک بڑھیا کھڑی ہو جائے اور چیلنج کر دے کہ یہ آپ نے کیا آرڈیننس نافذ کر دیا ہے ہمارے مہر کے

بارے میں؟ جس کی کوئی حد اللہ نے مقرر کی نہ اس کے رسولؐ نے، اے عمرؓ! تم کون ہوتے ہو اس پر حدود قائم کرنے والے؟ اور عمرؓ یہ کہے کہ آج ایک بڑھیا نے عمرؓ کو دین سکھایا ہے۔ آزادی کا یہ عالم ہو! ساتھ ہی وہ مساوات بھی ہو کہ حضرت عمر فاروقؓ بیت المقدس کا سفر کر رہے ہوں اور غلام کے ساتھ اونٹ پر سوار ہونے کی باری مقرر کر رکھی ہو۔ اور یہ سفر بھی سرکاری تھا، کیونکہ آپ بیت المقدس کا چارج لینے جا رہے تھے، کوئی ذاتی سفر نہیں تھا۔ اس سفر میں کوئی طاقتور کوئی مصاحبین، کوئی خدم و حشم نہیں تھے، بس ایک اونٹ اور ایک غلام آپ کے ہمراہ تھا۔ ایک منزل خلیفہ وقت سوار ہوتا اور غلام نکیل پکڑ کر آگے آگے چلتا۔ اگلی منزل اس شان سے طے ہوتی کہ غلام اونٹ پر سوار ہوتا اور خلیفہ وقت نکیل تھام کر آگے آگے چلتا۔ مساوات کا یہ نقشہ چشم عالم دوبارہ نہیں دیکھ سکی۔ یہاں تو یہ صورت حال ہے کہ مساوات لائے تو آزادی ختم۔ یہ دین حق ہی ہے جو ان تمام پہلوؤں کے مابین ایک توازن پیدا کرتا ہے۔

ذرا سوچئے تو! اگر کوئی شخص صرف نظری طور پر کہے کہ ایسا ممکن ہے کہ مرد و قوم بھی ہو اور عورت پھر بھی جوتی کی نوک نہ بنے، اس کے حقوق ہوں، اُس کا مرتبہ اور حیثیت ہو، اس کو پوری ایک شخصیت دی جائے، عوام کو آزادی بھی حاصل ہو اور مساوات بھی ہو، ان دونوں چیزوں کو بیک وقت جمع کیا جائے، تو آپ فوراً کہیں گے کہ یہ محض ایک خیالی جنت (Utopia) کا نقشہ ہے، یہ ہونے والی بات نہیں۔ جب تک اس نظام کو قائم کر کے اس کو چلا کر نہ دکھا دیا جائے کوئی نظری طور پر اس کا یقین نہیں کرے گا۔ چنانچہ یہ فرض منصبی ہے محمد رسول اللہ ﷺ کا ”لِيُظْهِرَهُ عَلَى الدِّينِ كُلِّهِ“ کے بارے میں۔ آپ ﷺ کو کتاب دی گئی تو اس کا تقاضا تو پورا ہو گیا کہ تبلیغ کا حق ادا کر دیا۔ اس کے ساتھ جو دین حق دیا گیا، آپ کا فرض منصبی اس کو نافذ کرنا، غالب کرنا، قائم کرنا، چلا کر دکھانا تھا۔ نوع انسانی پر حجت اسی صورت میں قائم ہو سکتی تھی۔ وہ جو بنیادی مقصد تھا بعثت انبیاء کا اس کو ذہن میں رکھئے۔ اس دور کے اعتبار سے کہ جس میں محمد رسول اللہ ﷺ کی بعثت ہو رہی تھی اتمام حجت صرف اس طریقے پر ہو سکتا تھا کہ صرف انفرادی ہدایات نہ ہوں، صرف اخلاقی

تعلیمات نہ ہوں، صرف نظری طور پر کوئی چیز پیش نہ کر دی جائے۔ ایک مکمل نظام زندگی دیا جائے اور اسے عملاً قائم کر کے دکھا دیا جائے، تب حجت قائم ہوگی نوع انسانی پر۔ یہ اتمام حجت محمد رسول اللہ ﷺ کا مقصد بعثت ہے۔

محض وعظ و نصیحت میں اور اس بات میں کہ آپ کسی غلط نظام کو نبی و بن سے اکھیڑ کر صحیح نظام کو قائم کر رہے ہیں بڑا فرق ہے ع: ”ز عشق تا بہ صبوری ہزار فرسنگ است!“ آپ وعظ کہیے، نصیحت کیجیے۔ کہیں ایسا بھی ہوگا کہ آپ کا استہزاء اور مذاق اڑایا جائے، کہیں گلے میں ہار بھی ڈالے جائیں گے، آؤ بھگت بھی ہوگی، دعوتیں بھی ہوں گی، لوگ قدموں میں آنکھیں بچھائیں گے۔ لیکن اگر آپ یہ کہیں کہ لوگو! سیدھے ہو جاؤ، ظلم کو ختم کرو، عدل قائم کرو، سب اللہ کے بندے بن جاؤ، کوئی کسی کا آقا نہیں۔ ع: ”تمیز بندہ و آقا فسادِ آدمیت ہے!“، کوئی اونچ نیچ نہیں۔ کُونُوا عِبَادَ اللَّهِ اِخْوَانًا سب اللہ کے بندے اور بھائی بھائی بن جاؤ! تو لوگوں کی پیشانیاں شکن آلود ہو جائیں گی۔ نظام بدلنے کا یہ داعیہ جہاں بھی آئے گا کہیں بھی ٹھنڈے پیٹوں برداشت نہیں ہوگا۔ اس نظام سے جن کے مفادات وابستہ ہیں اور نظام کی تبدیلی سے ان مفادات پر زد پڑتی ہے وہ کبھی برداشت نہیں کریں گے۔ اسی لیے ان دو مقامات پر یہ الفاظ آئے ہیں: ﴿وَلَوْ كَرِهَ الْمُشْرِكُونَ﴾ اس دین کو قائم کرنا، غالب کرنا، نافذ کرنا آپ کا فرض منصبی ہے خواہ مشرکوں کو کتنا ہی ناپسندیدہ ہو۔ دین حق کو ناپسند کرنا ایک مشرک کے شرک کا لازمی تقاضا ہے۔ چنانچہ مشرکین تو مخالفت کریں گے، قدم قدم پر روڑے اٹھائیں گے، راستے میں کانٹے بچھائیں گے، سر پر راکھ ڈالیں گے، پتھروں کی بارش ہوگی، شعب بنی ہاشم راستے میں آئے گی، یوم بدر، یوم احد، یوم احزاب اور یوم حنین آئیں گے۔ لیکن آپ کا کام اس دین کو غالب کرنا، نافذ کرنا، قائم کرنا ہے۔

سورة الشوری (آیت ۱۳) میں پہلے اہل ایمان کو مخاطب کر کے فرمایا گیا: ﴿اِنَّ اَقْبِمُوا الدِّينَ وَلَا تَتَفَرَّقُوا فِيهِ﴾ یعنی ”اے مسلمانو! جو دین حق تمہیں دیا گیا ہے وہ اس لیے دیا گیا ہے کہ اسے قائم کرو اور اس کے بارے میں متفرق نہ ہو جاؤ!“ اور اس

کے بعد رسول اللہ ﷺ سے کہا گیا: ﴿فَلِذَلِكَ فَادْعُوا سَتَقِمُّمُ كَمَا أُمِرْتُمْ وَلَا تَتَّبِعُوا أَهْوَاءَ هُمْ﴾ (آیت ۱۵) ”(اے نبی!) پس آپ اسی (دین) کی دعوت دیتے رہیے اور اسی پر مضبوطی سے ڈٹے رہیے جس طرح آپ کو حکم دیا گیا ہے اور آپ ان کی خواہشات کی پیروی مت کیجیے!“ سورۃ الشوریٰ کی یہ آیات اُس دور میں نازل ہوئی ہیں جب اہل مکہ ایذا رسانی (persecution) کے تمام حربے آزمانے کے بعد مایوس ہو کر اب مصالحانہ پیشکشیں کر رہے تھے۔ چنانچہ بادشاہت بھی پیش کی گئی، دولت بھی پیش کی گئی، یہ بھی کہا گیا کہ آپ جہاں شادی کرنا چاہیں، اشارہ کر دیجیے۔ یہ پیشکشیں اسی وقت ہوئی ہیں جب انہوں نے دیکھ لیا کہ تشدد ناکام ہو چکا ہے۔ اُس وقت انہیں محمد رسول اللہ ﷺ کی طرف سے یہ جواب دلوا یا گیا۔ یعنی میں محض واعظ بن کر نہیں آیا ہوں، میں تو اس نظامِ عدل کو قائم کرنے آیا ہوں۔ صرف نصیحت کر دینا اور وعظ کہہ دینا میرا مشن نہیں ہے، اس نظام کو بالفعل قائم کر دینا میرا فرض منصبی ہے۔

یہ ہے ختمِ نبوت اور اتمامِ رسالت کا وہ مقام جس کو نہ اپنے سمجھے نہ غیر سمجھے۔ محمد رسول اللہ ﷺ کی تینیس سالہ پوری جدوجہد اسی مقصد کے لیے نظر آتی ہے۔ دورِ جدید کی اصطلاح کے حوالے سے یہ کہا جاسکتا ہے کہ محمد رسول اللہ ﷺ کی تینیس سالہ جدوجہد ایک عظیم انقلابی جدوجہد تھی۔ آپ کے پیش نظر ایک نظام کو جڑ سے اٹھیر کر دوسرا نظام برپا کرنا تھا۔ اور انقلاب صرف وعظ سے نہیں آیا کرتا، انقلاب کے اپنے تقاضے ہیں۔ اس میں تصادم ہوتا ہے، اس میں کشمکش ہوتی ہے، اس میں قدم قدم آگے بڑھایا جاتا ہے، ایک قوت قدم بہ قدم آگے بڑھتی ہے اور دوسری قوت قدم بہ قدم پسپائی اختیار کرتی ہے۔ یہی انقلابی جدوجہد ہے جو مستشرقین کی سمجھ میں آئی نہ مغربی مصنفین کی سمجھ میں آئی۔ اور ہم نے بھی سیرتِ مطہرہ کو اس کے حوالے سے بالکل نہیں سمجھا۔

نبی اکرم ﷺ کی جدوجہد کا نقطہ آغاز دعوتِ الی اللہ تھا۔ اور آپ کی پوری جدوجہد سے انقلاب کا یہ طریق کار اخذ کیا جاسکتا ہے کہ دعوت کے نتیجے میں جو لوگ قریب آئیں، اس دعوت پر لبیک کہیں، ان کی ایک منظم جماعت بنا لو، ایک منظم قوت بنا

لو۔ اپنے پیش نظر انقلاب کی مناسبت سے ان کی تربیت کرو اور پھر اسے معاشرے سے ٹکراؤ۔ اس ٹکراؤ کے نتیجے میں اس قائم نظام کو اکھاڑ کر نظامِ عدل قائم کرو! اس کے کچھ تقاضے ہیں اور نبی اکرم ﷺ کی سیرتِ مطہرہ کو اس حوالے سے سمجھنا پڑے گا۔ ”لِيُظْهِرَهُ عَلَى الدِّينِ كُلِّهِ“، ختمِ نبوت، ختمِ رسالت، اتمامِ نبوت اور تکمیلِ رسالت کا تقاضا ہے اور حضور ﷺ کی بعثت کا یہ وہ خاص مقصد ہے جو کسی اور رسول کے لیے قرآن مجید میں نہیں آیا۔ یہ صرف محمد رسول اللہ ﷺ کے لیے آیا ہے اور آپ کی تیس سالہ جدوجہد کا حاصل ہے۔ ایک طرف ”الْهُدَى“ پہنچا دی گئی، نظری طور پر بھی، عملی طور پر بھی، اور دوسری طرف وہ دینِ حق عملاً قائم کر دیا گیا۔ وہ کیسے قائم ہوا، اس کے خدوخال کیا ہیں، اس جدوجہد کے نمایاں مقامات و مراحل کیا ہیں؟ اس پر ان شاء اللہ العزیز آئندہ گفتگو ہوگی۔ نبی اکرم ﷺ کی انقلابی جدوجہد کا ایک اجمالی خاکہ ان شاء اللہ العزیز اگلی نشست میں پیش کیا جائے گا۔

واخر دعوانا ان الحمد لله رب العالمين



مسجدِ اقصیٰ کی تولیت کا حقدار کون؟

قرآن و سنت کی روشنی میں ایک تحقیقی جائزہ

حافظ محمد زبیر ☆

ارضِ مقدس ایک مرتبہ پھر سخت ترین یورش کی زد میں ہے۔ مسلمانوں کے قبلہ اول کو منہدم کرنے کی صیہونی سازشیں اپنے 'حتمی مرحلے' میں داخل ہوتی نظر آتی ہیں۔ ایسے حالات میں زمینی حقائق کے ساتھ ساتھ آسمانی ہدایت کا علم اشد ضروری ہے۔ مسلمانوں کو جذباتی طور پر اس امر میں کوئی شبہ نہیں ہے کہ مسجدِ اقصیٰ ہی ان کا قبلہ اول ہے۔ ضرورت اس امر کی ہے کہ اس جذباتی ادراک کو علمی آگاہی میں تبدیل کیا جائے۔ یہ ضرورت اس بنا پر کئی چند ہو جاتی ہے کہ بعض اصحابِ علم و دانش اپنے زورِ قلم سے حالات کو ایسے طور سے پیش کرنے کی سعی فرما رہے ہیں کہ یہ ثابت کیا جاسکے کہ قبلہ اول کی تولیت پر شرعاً یہود کا حق ہے۔ انا للہ وانا الیہ راجعون۔ کہتے ہیں عقل کرائے کی وکیل ہوتی ہے، اس سے جیسی چاہو دلیل حاصل کر لو۔ اسی لیے بڑے سے بڑے ظلم اور عریاں سے عریاں ناحق کے حق میں عقلی اور منطقی دلائل کے انبار لگائے جاسکتے ہیں، اور اگر تحریف شدہ 'اسرائیلیات' سے بھی استفادہ کر لیا جائے تو سونے پر سہاگہ ہے۔

ایسی ہی ایک تحریر ہمارے پیش نظر ہے۔ یہ تحریر معروف عالم دین مولانا زاہد الراشدی صاحب کے بیٹے اور ماہنامہ 'الشریعہ' کے مدیر جناب محمد عمار خان ناصر صاحب کی ہے۔ عمار صاحب کی اس تحریر کا خلاصہ یہ ہے کہ مسجدِ اقصیٰ کی تولیت کا شرعی حق یہود کو حاصل ہے اگرچہ تکوینی طور پر یہ مسجد سینکڑوں سال سے مسلمانوں کی تولیت میں ہے۔ مسجدِ اقصیٰ کی تولیت پر یہود کے شرعی حق کی کل دلیل، عمار صاحب کے نزدیک وہ اسرائیلیات ہیں جن کو وہ کتاب مقدس کے بیانات کہتے ہیں۔ ان اسرائیلی روایات سے محترم عمار صاحب نے یہ نتیجہ نکالا ہے

☆ ریسرچ ایسوسی ایٹ، قرآن اکیڈمی لاہور

کہ مسجد اقصیٰ یعنی ہیکل سلیمانی کو حضرت سلیمان علیہ السلام نے اپنے زمانے میں جنات سے تعمیر کروایا تھا۔ یہ ہیکل یہودیوں کا قبلہ ہے۔ علاوہ ازیں یہ ان کا مقام حج ہے۔ یہی ان کی قربان گاہ اور مرکز عبادت ہے اس کی طرف رخ کر کے وہ نماز ادا کرتے ہیں۔

ہمارے خیال میں یہ نظریہ ہی غلط ہے کہ مسجد اقصیٰ یہودیوں کا قبلہ یا مقام حج یا نماز کے لیے ایک سمت ہے۔ قرآن و سنت تو کیا کسی ایک اسرائیلی روایت سے بھی یہ ثابت نہیں کیا جاسکتا کہ بیت المقدس کو اللہ تعالیٰ نے یہود کا قبلہ مقرر کیا تھا۔ حق بات یہ ہے کہ حضرت آدم علیہ السلام سے لے کر حضرت محمد ﷺ تک تمام انبیاء کا قبلہ 'مسجد حرام' رہا ہے۔ تمام انبیاء مسجد حرام کی طرف رخ کر کے نماز ادا کرتے رہے ہیں اور یہیں آ کر فریضہ حج ادا کرتے رہے ہیں۔ شروع شروع میں عارضی طور پر مسجد اقصیٰ کو مسلمانوں کا قبلہ مقرر کیا گیا۔ اس لحاظ سے یہ مسلمانوں کا قبلہ تو ہوا، لیکن یہ مسجد یہود کا قبلہ کبھی بھی نہ رہی۔ مسجد اقصیٰ کو اپنا قبلہ قرار دینا یہودیوں اور عیسائیوں کی اپنے دین میں اختراع ہے۔ مسجد اقصیٰ کی حیثیت مسلمانوں کے ایک بابرکت مقام، مسجد اور قبلہ اول کی ہے۔ مسجد اقصیٰ یہودیوں کی نہیں بلکہ مسلمانوں کی عبادت گاہ ہے اس لیے اس کی تولیت کا حق بھی مسلمانوں ہی کو حاصل ہے۔ مسجد اقصیٰ کا مسئلہ چونکہ ایک اصولی مسئلہ ہے اس لیے ہم یہ چاہتے ہیں کہ اس پر اصولی انداز میں بحث ہونی چاہیے۔ عمار صاحب سے اس مسئلے کی تحقیق میں جو بنیادی غلطی ہوئی وہ یہ ہے کہ انہوں نے اسرائیلیات کی روشنی میں قرآن و سنت کو سمجھنے کی کوشش کی ہے۔ (۱) اگر وہ قرآن و سنت کی روشنی میں اسرائیلی روایات کو سمجھنے کی کوشش کرتے تو ان کے نتائج اس سے بہت مختلف ہوتے جو وہ بیان کر رہے ہیں۔

مسجد اقصیٰ کی فضیلت

مسجد اقصیٰ کے درج ذیل فضائل قرآن حکیم اور احادیث نبویہ میں بیان ہوئے ہیں:

(۱) مسجد اقصیٰ بابرکت زمین میں ہے

قرآن میں چار مقامات پر سر زمین شام کو بابرکت زمین کہا گیا ہے۔ نزول قرآن کے محترم عمار صاحب نے تحقیق کا یہ انداز و اسلوب جناب غامدی صاحب سے سیکھا ہے۔ غامدی صاحب نے اپنی کتاب 'میزان' میں تفصیل سے اپنے اس اصول کو بیان کیا ہے کہ قرآن کو سابقہ صحف سماویہ کی روشنی میں سمجھنا چاہیے۔

وقت ملک شام، موجودہ شام سے بہت وسیع تھا۔ موجودہ فلسطین بھی اس کا ایک حصہ تھا۔ مسجد اقصیٰ شام کی اسی بابرکت سرزمین میں واقع ہے۔ ارشادِ باری تعالیٰ ہے:

﴿وَأَوْزَنَّا الْقَوْمَ الَّذِينَ كَانُوا يُسْتَضَعُونَ مَشَارِقَ الْأَرْضِ وَمَعَارِبَهَا الَّتِي بَرَكْنَا فِيهَا﴾ (الاعراف: ۱۳۷)

”اور ہم نے اس قوم کو جس کو کمزور بنایا گیا تھا، اس سرزمین کے مشرق و مغرب کا وارث بنایا کہ جس سرزمین میں ہم نے برکت رکھ دی ہے۔“

اس آیت مبارکہ میں حضرت سلیمان ؑ کے دور میں موجود بنی اسرائیل کی اس عظیم سلطنت کی طرف اشارہ ہے جو اُس زمانے کے شام اور اس کے گرد و نواح پر مشتمل تھی۔ اسی طرح ارشادِ باری تعالیٰ ہے:

﴿وَنَجَّيْنَاهُ وَلَوْطًا إِلَى الْأَرْضِ الَّتِي بَارَكْنَا فِيهَا لِلْعَالَمِينَ﴾ (الانبیاء)

”اور ہم اس کو (یعنی حضرت ابراہیمؑ) اور حضرت لوطؑ کو نجات دی ایک ایسی سرزمین کی طرف جس میں ہم نے تمام جہان والوں کے لیے برکت رکھ دی ہے۔“

اس آیت مبارکہ میں وارد شدہ لفظ ”الْعَالَمِينَ“ سے واضح ہوتا ہے کہ سرزمین فلسطین و شام کی برکات کسی خاص جماعت، قوم یا مذہب کے ماننے والوں کے لیے نہیں ہیں، جیسا کہ یہودیوں کا یہ خیال ہے کہ اس سرزمین کی برکات ان کے لیے مخصوص ہیں، بلکہ اس سرزمین کی برکت تمام اقوام، مذاہب اور جماعتوں کے لیے ہیں۔ اسی طرح ارشادِ باری تعالیٰ ہے:

﴿وَلِسُلَيْمَانَ الرِّيحَ عَاصِفَةً تَجْرِي بِأَمْرِهِ إِلَى الْأَرْضِ الَّتِي بَارَكْنَا فِيهَا﴾ (الانبیاء: ۸۱)

”اور حضرت سلیمانؑ کے لیے ہم نے تیز و تند ہوا کو مسخر کر دیا تھا جو ان کے حکم سے اس سرزمین کی طرف چلتی تھی جس میں ہم نے برکت رکھ دی ہے۔“

اسی طرح ارشادِ باری تعالیٰ ہے:

﴿وَجَعَلْنَا بَيْنَهُمْ وَبَيْنَ الْقُرَى الَّتِي بَارَكْنَا فِيهَا قُرَى ظَاهِرَةً﴾ (سبا: ۱۸)

”اور ہم نے ان (یعنی قوم سبا) کے درمیان اور ان بستیوں کے درمیان جن میں ہم نے برکت رکھ دی ہے، کچھ نمایاں بستیاں بنا لی تھیں۔“

اس آیت مبارکہ کے لفظ ”الْقُرَى“ سے یہ بھی معلوم ہوتا ہے کہ برکت صرف فلسطین کی بستی میں نہیں رکھی گئی بلکہ ان تمام بستیوں میں رکھی گئی ہے جو کہ سرزمین شام پر واقع ہیں۔

۲) مسجد اقصیٰ کے اردگرد کی سرزمین بھی بابرکت ہے

ارشاد باری تعالیٰ ہے:

﴿سُبْحٰنَ الَّذِیْ اَسْرٰی بِعَبْدِهٖ لَیْلًا مِّنَ الْمَسْجِدِ الْحَرَامِ اِلٰی الْمَسْجِدِ
الْاَقْصَا الَّذِیْ بَارَكْنَا حَوْلَهٗ﴾ (الاسراء: ۱)

”پاک ہے وہ ذات جو لے گئی اپنے بندے کو ایک رات میں مسجد حرام سے مسجد اقصیٰ
تک کہ جس کے اردگرد ہم نے برکت رکھ دی ہے۔“

اس آیت سے معلوم ہوتا ہے کہ مسجد اقصیٰ کے ساتھ ساتھ اس کے اردگرد کی سرزمین یعنی
فلسطین و شام کا علاقہ بھی بابرکت ہے۔

۳) مسجد اقصیٰ ارض مقدسہ میں ہے

ارشاد باری تعالیٰ ہے:

﴿یَقُوْمُ اَدْخُلُوْا الْاَرْضَ الْمُقَدَّسَةَ الَّتِیْ كَتَبَ اللّٰهُ لَكُمْ﴾ (المائدہ: ۲۱)

”اے میری قوم کے لوگو! داخل ہو جاؤ اس مقدس سرزمین میں جس کو اللہ تعالیٰ نے
تمہارے لیے لکھ دیا ہے۔“

قتادہ کے نزدیک ارض مقدسہ سے مراد شام ہے جبکہ مجاہد اور ابن عباسؓ کے ایک قول
کے مطابق اس سے کوہ طور اور اس کے اردگرد کا علاقہ مراد ہے۔ اسی طرح سدییٰ اور ابن عباسؓ
کے دوسرے قول کے مطابق اس سے مراد اریحا ہے۔ زجاج نے کہا اس سے مراد دمشق اور
فلسطین ہے۔ بعض مفسرین کا کہنا یہ ہے کہ اس سے مراد اردن کا علاقہ ہے۔ امام قرطبیؒ اس
آیت مبارکہ کی تفسیر میں ان تمام اقوال کو نقل کرنے کے بعد کہتے ہیں کہ قتادہ کا قول سب کو
شامل ہے۔ امام قرطبی کے اس قول سے یہ بھی معلوم ہوتا ہے کہ اللہ کے رسول ﷺ کے زمانے
میں شام میں فلسطین، دمشق اور اردن کا علاقہ بھی شامل تھا۔ اسی طرح کوہ طور اور اس کے اردگرد
کا علاقہ حتیٰ کہ اریحا کا شہر بھی شام کی بابرکت سرزمین کی حدود میں تھا۔

۴) بیت اللہ کے بعد دوسری مسجد

مسجد اقصیٰ رونے زمین پر بیت اللہ کے بعد دوسری مسجد ہے جس کو عبادت الہی کے لیے
تعمیر کیا گیا۔ حضرت ابوذر غفاریؓ سے روایت ہے:

سَأَلْتُ رَسُولَ اللَّهِ ﷺ عَنْ أَوَّلِ مَسْجِدٍ وُضِعَ فِي الْأَرْضِ، قَالَ:

((الْمَسْجِدُ الْحَرَامُ)) قُلْتُ: ثُمَّ أَيُّ؟ قَالَ: ((الْمَسْجِدُ الْأَقْصَى)) قُلْتُ:

كَمْ بَيْنَهُمَا؟ قَالَ: ((أَرْبَعُونَ عَامًا)) (۱)

”میں نے پوچھا: اے اللہ کے رسول ﷺ اس روئے زمین پر سب سے پہلے کون سی مسجد تعمیر کی گئی؟ آپ نے جواب دیا: ”مسجد حرام“۔ میں نے پھر سوال کیا: اس کے بعد کون سی مسجد تعمیر کی گئی؟ تو آپ نے فرمایا: ”مسجد اقصیٰ“۔ میں نے کہا: ان دونوں کی تعمیر کے دوران کل کتنا وقفہ ہے؟ تو آپ نے فرمایا: ”چالیس سال“۔

۵) مسجد اقصیٰ کی طرف شدّ رحال کی مشروعیت

مسجد اقصیٰ ان تین مساجد میں شامل ہے جن کا تبرک حاصل کرنے کے لیے یا ان میں نماز پڑھنے کے لیے یا ان کی زیارت کے لیے سفر کو مشروع قرار دیا گیا ہے۔ رسول اللہ ﷺ کا ارشاد ہے:

((لَا تُشَدُّ الرَّحَالُ إِلَّا إِلَى ثَلَاثَةِ مَسَاجِدَ مَسْجِدِي هَذَا وَمَسْجِدِ الْحَرَامِ

وَمَسْجِدِ الْأَقْصَى)) (۲)

”تین مساجد کے علاوہ کسی جگہ کا قصد کر کے سفر کرنا جائز نہیں ہے: میری اس مسجد کا (یعنی مسجد نبوی کا)، مسجد حرام کا اور مسجد اقصیٰ کا“۔

۶) مسجد اقصیٰ کو انبیاء نے تعمیر کیا

مسجد اقصیٰ ان مساجد میں سے ہے جن کو جلیل القدر انبیاء نے تعمیر کیا۔ طبرانی کی ایک روایت کے الفاظ ہیں:

إِنَّ دَاوُدَ ابْتَدَأَ بِنَاءَ الْبَيْتِ الْمُقَدَّسِ ثُمَّ أَوْحَى اللَّهُ إِلَيْهِ أَنِي لَأَقْضِي بِنَاؤَهُ

عَلَى يَدِ سَلِيمَانَ (۳)

”حضرت داؤد نے بیت المقدس کی تعمیر کے لیے بنیادیں رکھیں، پھر اللہ تعالیٰ نے ان کی طرف وحی کی کہ میں مسجد اقصیٰ کی تعمیر حضرت سلیمان کے ہاتھوں مکمل کرواؤں گا“۔

اسی طرح حضرت عبد اللہ بن عمرو رضی اللہ عنہما کے رسول ﷺ سے روایت کرتے ہیں:

((أَنَّ سَلِيمَانَ بْنَ دَاوُدَ لَمَّا بَنَى بَيْتَ الْمُقَدَّسِ سَأَلَ اللَّهُ عَزَّوَجَلَّ خِلَالَ

ثَلَاثَةِ... سَأَلَ اللَّهُ عَزَّوَجَلَّ حِينَ فَرَّغَ مِنْ بِنَاءِ الْمَسْجِدِ أَنْ لَا يَأْتِيَهُ أَحَدٌ

لَا يَنْهَؤُهُ إِلَّا الصَّلَاةُ فِيهِ أَنْ يُخْرِجَهُ مِنْ حَطِيبَتِهِ كَيَوْمٍ وَلَدَتْهُ أُمُّهُ (۴)

فتح کروادیا تو میں بیت المقدس میں دو رکعت نماز پڑھوں گا۔ آپ نے فرمایا: یہاں ہی پڑھ لے۔ اس نے پھر آپ کے سامنے اپنی بات کو دہرایا تو آپ نے فرمایا: ”یہیں نماز پڑھ لے۔ اُس نے (تیسری بار) پھر اپنی بات کو دہرایا تو آپ نے یہی فرمایا: ”یہیں نماز پڑھ لے۔ اُس نے (چوتھی بار) پھر اپنی بات کو دہرایا تو آپ نے فرمایا: ”تب یہ تمہارا معاملہ ہے (یعنی جہاں تو چاہے پڑھ لے، میں نے تو تیری آسانی کی خاطر تجھے یہ مشورہ دیا تھا)۔“

اس کے علاوہ بھی روایات ہیں جن سے مسجد اقصیٰ کی برکت و فضیلت کا اظہار ہوتا ہے، لیکن طوالت کے خوف سے ہم صرف انہی روایات پر اکتفا کرتے ہیں۔

مسجد اقصیٰ کی تعمیر و تاریخ

محترم عمار صاحب نے اپنے مضمون میں مسجد اقصیٰ کی تاریخ بیان کرتے ہوئے اپنی تحقیق کی کل بنیاد اسرائیلی روایات کو بنایا ہے اور اللہ کے رسول ﷺ کی وہ حدیث جس میں مسجد اقصیٰ کی پہلی تعمیر کا تذکرہ ہے اس کو حاشیہ میں بیان کیا ہے۔ اس سے اندازہ لگایا جا سکتا ہے کہ عمار صاحب کی اس نادر تحقیق کے اصل اور فیصلہ کن مصادر کون سے ہیں؟

قرآن و سنت کی روشنی میں مسجد اقصیٰ کی تعمیر و تاریخ کا تعین کرنے میں حضرت ابو ذر غفاری رضی اللہ عنہ کی درج ذیل روایت کو بنیادی مقام حاصل ہے:

”میں نے عرض کیا: اے اللہ کے رسول ﷺ اس روئے زمین پر سب سے پہلے کون سی مسجد تعمیر کی گئی؟ آپ نے جواب دیا: ”مسجد حرام“۔ میں نے پھر سوال کیا: اس کے بعد کون سی مسجد تعمیر کی گئی؟ تو آپ نے فرمایا: ”مسجد اقصیٰ“۔ میں نے کہا: ان دونوں کی تعمیر کے دوران کل کتنا وقفہ ہے؟ تو آپ نے فرمایا: ”چالیس سال“۔“ (۷)

اس روایت سے درج ذیل نتائج اخذ ہوتے ہیں:

- ۱) اس زمین پر سب سے پہلی مسجد جو اللہ کی عبادت کے لیے تعمیر کی گئی، مسجد حرام ہے۔
 - ۲) دوسری مسجد جو اللہ کی عبادت کے لیے تعمیر کی گئی، مسجد اقصیٰ ہے۔
 - ۳) ان دونوں مساجد کی تعمیر کے درمیان چالیس سال کا وقفہ ہے۔
- اب سوال یہ پیدا ہوتا ہے کہ بیت اللہ کی تعمیر کس دور میں ہوئی؟ اگر بیت اللہ کی تعمیر کا زمانہ متعین ہو جائے تو مسجد اقصیٰ کی تعمیر کا زمانہ از خود متعین ہو جائے گا۔ کیونکہ صحیح حدیث کے مطابق مسجد اقصیٰ کی تعمیر بیت اللہ کی تعمیر کے چالیس سال بعد ہوئی۔ بیت اللہ کی تعمیر کے بارے

میں آراء مختلف ہیں، جن میں سے دو آراء ہی دلائل کی روشنی میں قوی ہیں:

(ا) ایک رائے یہ ہے کہ بیت اللہ کی سب سے پہلی تعمیر حضرت ابراہیم علیہ السلام کے زمانے میں ہوئی تھی۔ قرآنی نص سے یہ بات ثابت ہے کہ بیت اللہ کو حضرت ابراہیم علیہ السلام نے تعمیر کیا تھا۔ ارشادِ باری تعالیٰ ہے:

﴿وَأَذِّنْ لَهُمْ السَّمْعَ إِذْ يَخْرُجُونَ مِنَ الْبَيْتِ وَالشَّمْعَ إِذْ يَخْرُجُونَ﴾ (البقرة: ۱۲۷)

”اور جب حضرت ابراہیم بیت اللہ کی بنیادیں اٹھا رہے تھے اور حضرت اسمعیل بھی۔“

اگر ہم حضرت ابراہیم علیہ السلام کی اس تعمیر کو بیت اللہ کی پہلی تعمیر مانیں تو مسجد اقصیٰ کے پہلے مؤسس حضرت ابراہیم علیہ السلام ہوں گے۔

(ب) دوسری رائے یہ ہے کہ بیت اللہ کی پہلی تعمیر حضرت آدم علیہ السلام کے زمانے میں ہوئی۔ اگر اس قول کو صحیح مانیں تو مسجد اقصیٰ کے مؤسس حضرت آدم علیہ السلام قرار پائیں گے۔

ہمارے نزدیک صحیح قول یہی ہے کہ بیت اللہ کی پہلی تعمیر حضرت آدم علیہ السلام نے کی اور حضرت ابراہیم علیہ السلام نے آکر اس کی تجدید کی۔ ہماری اس رائے کی بنیاد درج ذیل دلائل پر ہے:

(۱) اللہ تعالیٰ نے تمام انبیاء کے لیے نماز کو مشروع قرار دیا تھا جس کے لیے ایک قبلہ کا ہونا ضروری تھا۔ لہذا حضرت آدم کے دین میں نماز کا مشروع ہونا اس بات کا متقاضی تھا کہ اس کے لیے حضرت آدم کوئی قبلہ بھی تعمیر کرتے۔

(۲) اگر اس بات کو مان لیا جائے کہ حضرت ابراہیم علیہ السلام نے سب سے پہلے بیت اللہ کی تعمیر کی تو اس کا لازمی تقاضا یہ ہے کہ اس بات کا بھی اقرار کیا جائے کہ حضرت ابراہیم علیہ السلام سے ما قبل اسلامی شریعتوں میں حج کا کوئی تصور نہ تھا، جو کہ غلط ہے۔ لہذا یہ ثابت ہوا کہ حضرت ابراہیم علیہ السلام سے پہلے مختلف انبیاء کے ہاں حج کا تصور اس بات کو ملزم ہے کہ حضرت ابراہیم علیہ السلام سے پہلے ایک قبلہ کا وجود مانا جائے۔

(۳) حضرت ابراہیم علیہ السلام جب حضرت اسمعیل علیہ السلام اور ان کی والدہ حضرت ہاجرہ سلام علیہا السلام کو سرزمین مکہ میں آباد کرنے کے لیے وہاں چھوڑنے گئے تو اُس وقت انہوں نے دُعا مانگی جس کو قرآن نے ان الفاظ میں بیان کیا ہے:

﴿رَبَّنَا إِنِّي أَسْكَنْتُ مِنْ ذُرِّيَّتِي بُوَادٍ غَيْرِ ذِي زَرْعٍ عِنْدَ بَيْتِكَ الْمُحَرَّمِ﴾

(ابراہیم: ۳۷)

”اے میرے پروردگار! بے شک میں نے اپنی اولاد کو آباد کیا ایک ایسی سرزمین میں جو کہ کھیتی والی نہیں ہے تیرے حرمت والے گھر کے پاس۔“

اس دعا کے الفاظ ”عِنْدَ بَيْتِكَ الْمُحَرَّمِ“ سے معلوم ہوتا ہے کہ حضرت ابراہیم عليه السلام کی اس دعا کے وقت بیت اللہ کی بنیادیں موجود تھیں۔ لہذا ثابت ہوا کہ بیت اللہ حضرت ابراہیم عليه السلام سے پہلے بھی تعمیر ہو چکا تھا۔

(۴) اس قرآنی موقف کے شواہد بعض ضعیف روایات سے بھی ہمیں ملتے ہیں۔ مثلاً امام بیہقی حضرت عبداللہ بن عمرو بن العاص رضی اللہ عنہما سے مرویاً نقل کرتے ہیں:

بَعَثَ اللَّهُ جَبْرَائِيلَ إِلَى آدَمَ وَحَوَاءَ فَأَمَرَهُمَا بِنَاءِ الْكَعْبَةِ فَبَنَاهُ آدَمُ ثُمَّ أَمَرَ بِالطَّوَافِ بِهِ وَقِيلَ لَهُ أَنْتَ أَوَّلُ النَّاسِ وَهَذَا أَوَّلُ بَيْتٍ وَضِعَ لِلنَّاسِ (۸)
 ”اللہ تعالیٰ نے حضرت جبرئیل کو حضرت آدم و حوا کی طرف بھیجا اور ان کو بیت اللہ کی تعمیر کا حکم دیا۔ حضرت آدم نے بیت اللہ کو تعمیر کیا۔ پھر حضرت آدم کو بیت اللہ کا طواف کرنے کا حکم دیا اور حضرت آدم سے کہا گیا کہ تو پہلا آدمی ہے اور یہ پہلا گھر ہے جو کہ لوگوں کے لیے بنایا گیا ہے۔“

(۵) علامہ ابن حجر نے بھی اسی رائے کو ایک روایت کی بیان پر بھی ترجیح دی ہے۔ ابن حجر لکھتے ہیں:

وَيُؤَيِّدُ قَوْلَ مَنْ قَالَ: أَنَّ آدَمَ هُوَ الَّذِي أُسِّسَ كَلَامًا مِنَ الْمَسْجِدِينَ فَذَكَرَ ابْنُ هِشَامٍ فِي كِتَابِ التَّيْجَانِ أَنَّ آدَمَ لَمَّا بَنَى الْكَعْبَةَ أَمَرَهُ اللَّهُ بِالسَّيْرِ إِلَى بَيْتِ الْمَقْدِسِ وَأَنَّ بَيْنَهُ فِئَاهُ وَنَسَكَ فِيهِ وَبَنَى آدَمَ لِلْبَيْتِ مَشْهُورٌ وَقَدْ تَقَدَّمَ قَرِيبًا حَدِيثُ عَبْدِ اللَّهِ بْنِ عَمْرٍو أَنَّ الْبَيْتَ رَفَعَ زَمَنَ الطَّوْفَانِ حَتَّى بَوَّأَهُ اللَّهُ لِابْرَاهِيمَ (۹)

”اور ان لوگوں کے قول کی تائید جو یہ کہتے ہیں کہ حضرت آدم نے مسجد حرام اور مسجد اقصیٰ دونوں کو تعمیر کیا، اس روایت سے بھی ہوتی ہے جس کو ابن ہشام نے کتاب التیجان میں نقل کیا ہے کہ حضرت آدم نے جب بیت اللہ کو تعمیر کیا تو اللہ تعالیٰ نے ان کو حکم دیا کہ وہ بیت المقدس کی طرف جائیں اور اس کی بنیاد رکھیں، تو انہوں نے جا کر اس کو تعمیر کیا اور بیت اللہ کی جو تعمیر حضرت آدم کے ہاتھوں ہوئی وہ معروف ہے۔ حضرت عبداللہ بن عمرو کی حدیث پہلے گزر چکی ہے کہ بیت اللہ کو طوفان نوح کے دوران اٹھالیا گیا تھا بعد میں اللہ تعالیٰ نے اس کو حضرت ابراہیم عليه السلام کا ٹھکانہ بنایا۔“

بعض روایات سے معلوم ہوتا ہے کہ بیت اللہ کی طرح مسجد اقصیٰ کی بھی کئی دفعہ تعمیر ہوئی۔ طبرانی کی ایک روایت کے الفاظ ہیں:

ان داؤد ابتدا ببناء البيت المقدس ثم اوحى الله اليه انى لأقضى بناؤه
على يد سليمان (۱۰)

”حضرت داؤد نے بیت المقدس کی تعمیر کے لیے بنیادیں رکھیں، پھر اللہ تعالیٰ نے ان کی طرف وحی کی کہ میں مسجد اقصیٰ کی تعمیر حضرت سلیمان کے ہاتھوں مکمل کرواؤں گا۔“

اسی طرح نسائی کی ایک روایت ہے:

”جب حضرت سلیمان نے بیت المقدس کی تعمیر مکمل کر لی تو اللہ تعالیٰ سے تین باتوں کی دعا کی.....“ (۱۱)

ان روایات میں مسجد اقصیٰ کی پہلی تعمیر کے علاوہ جو حضرت آدمؑ نے کی تھی، ایک دوسری تعمیر کا بھی تذکرہ ہے۔ کیونکہ حضرت ابراہیمؑ اور حضرت سلیمان کے درمیان زمانی وقفہ ایک تاریخی روایت کے مطابق تین ہزار سال جبکہ دوسری روایت کے مطابق ڈیڑھ ہزار سال ہے۔ (ج) ایک تیسری رائے محترم عمار صاحب نے حدیث ابو ذرؓ کے حوالے سے اپنے مضمون کے حاشیے میں بیان کی ہے۔ عمار صاحب لکھتے ہیں:

”اس روایت پر یہ اشکال ہے کہ تاریخ کے مسلمات کی رو سے مسجد اقصیٰ کی تعمیر حضرت سلیمان علیہ السلام کے ہاتھوں ہوئی اور ان کے اور سیدنا ابراہیم علیہ السلام کے مابین جو مسجد حرام کے معمار تھے، کئی صدیوں کا فاصلہ ہے، جبکہ روایت میں دونوں مسجدوں کی تعمیر کے درمیان صرف چالیس سال کا فاصلہ بتایا گیا ہے۔ علمائے حدیث کے نزدیک اس کی توجیہ یہ ہے کہ مسجد اقصیٰ کے مقام کی تعیین تو حضرت یعقوب علیہ السلام نے فرمادی تھی اور مذکورہ روایت میں اسی کا ذکر ہے، جبکہ حضرت سلیمان علیہ السلام نے صدیوں بعد اسی جگہ پر ہیکل سلیمانی تعمیر کیا۔ اس لحاظ سے ان کی حیثیت ہیکل کے اولین بانی اور مؤسس کی نہیں، بلکہ تجدید کنندہ کی ہے۔“ (۱۲)

محترم عمار صاحب نے اس رائے کی نسبت علمائے حدیث کی طرف کی ہے حالانکہ علمائے حدیث میں سے کسی ایک کی بھی یہ رائے نہیں ہے جو عمار صاحب بیان کر رہے ہیں۔ یہ عمار صاحب کی اپنی رائے ہے جس کی نسبت انہوں نے علمائے محدثین کی طرف کردی ہے اور جن کتابوں کے وہ حوالے دے رہے ہیں ان میں یہ بات اس طرح موجود نہیں ہے جس طرح

وہ اس کو بیان کر رہے ہیں۔

عمار صاحب سے پہلی غلطی تو یہ ہوئی کہ انہوں نے اس رائے کی نسبت علمائے محدثین کی طرف کردی حالانکہ یہ رائے صرف ابن قیم اور ابن کثیر کی ہے، کیا دو پر جمع کا اطلاق ہوتا ہے؟ دوسری غلطی عمار صاحب نے یہ کی کہ جب دیکھا کہ مسئلہ حدیث کا ہے تو ابن قیم اور ابن کثیر کو علمائے محدثین بنا کر پیش کر دیا حالانکہ مقدم الذکر کا اصل میدان عقیدہ و فقہ ہے اور مؤخر الذکر کا تفسیر و تاریخ، ان میں سے کوئی ایک بھی علماء میں بطور محدث اس طرح معروف نہیں ہے جس طرح مولفین صحاح ستہ یا ان کے اساتذہ وغیرہ۔

عمار صاحب سے تیسری غلطی یہ ہوئی کہ انہوں نے ابن قیم اور ابن کثیر کی رائے کو بھی ان حضرات کے اپنے الفاظ میں پیش نہیں کیا۔ ابن قیم نے اپنی رائے بیان کرتے ہوئے جو الفاظ بیان کیے ہیں وہ درج ذیل ہیں:

و الذى أسسه هو يعقوب بن اسحاق (۱۳)

جبکہ ابن کثیر نے یہ الفاظ استعمال کیے ہیں:

وان أول من جعله مسجداً اسرائيل عليه السلام (۱۴)

جبکہ محترم عمار صاحب نے جو الفاظ استعمال کیے ہیں وہ یہ ہیں:

”علمائے حدیث کے نزدیک اس کی توجیہ یہ ہے کہ مسجد اقصیٰ کے مقام کی تعیین تو حضرت یعقوب عليه السلام نے فرمادی تھی“۔ (۱۵)

محترم عمار صاحب نے امام ابن قیم کے لفظ ”أَسَّسَ“ اور امام ابن کثیر کے لفظ ”جَعَلَ“ کا ترجمہ ”تعیین کرنا“ کیا ہے۔ اس کو ان جلیل القدر علماء کی آراء میں تحریف نہ کہا جائے تو اور کیا کہا جائے؟

چوتھی غلطی عمار صاحب سے یہ ہوئی کہ انہوں نے حدیث میں موجود الفاظ ”وُضِعَ“ کو نظر انداز کر دیا جس کا معنی لغت میں ”تعیین کرنا“ نہیں ہوتا۔ امام ابن قیم اور امام ابن کثیر جیسے علماء کے یہ شایان شان نہیں ہے کہ ان کی طرف اس بات کی نسبت کی جائے کہ انہوں نے حدیث میں وارد شدہ الفاظ ”وُضِعَ“ سے مراد بیت المقدس کی ”تعیین“ کی ہے۔

عمار صاحب کا اصل مسئلہ یہ ہے کہ وہ یہ ثابت کرنا چاہتے ہیں کہ بیت المقدس کی تعمیر پہلی دفعہ حضرت سلیمان نے ہی کی اور وہ یہ عزم کیے ہوئے ہیں کہ کسی طرح بیت المقدس کی تعمیر کے

بارے میں وارد شدہ اسرائیلی روایات، جن پر انہوں نے اپنے موقف کی بنیاد رکھی ہے، کو صحیح ثابت کر دیا جائے، چاہے انہیں اس کے لیے صحیح احادیث کی من گھڑت تاویل اور علمائے سلف کی آراء میں تحریف ہی کیوں نہ کرنی پڑے۔ ”تحریف“ کا لفظ شاید عمار صاحب کو ناگوار گزرے لیکن انہوں نے اپنے مضمون میں مسجد اقصیٰ کے حوالے سے علماء کے عمومی موقف کے بارے میں جس قدر سخت لہجہ اور اسلوب اختیار کیا ہے اس کی بھی ایک جھلک ذرا قارئین ملاحظہ فرمائیں۔ عمار صاحب لکھتے ہیں:

”یہ نکتہ اب اہل علم کے لیے ایک کھلے سوال کی حیثیت رکھتا ہے کہ عالم عرب کا یہ کم و بیش اجماعی موقف، جس کو متعدد اکابر علمائے دین و مفتیان شرع متین کی تائید و نصرت حاصل ہے اور جس کو مسلم اور عرب میڈیا تسلسل کے ساتھ دہرا رہا ہے، کسمانہ حق اور تکذیب آیات اللہ کے زمرے میں آتا ہے یا نہیں؟“ (۱۶)

عمار صاحب اپنے ایک اجتہادی موقف پر اس قدر مصر ہیں کہ علماء کے کم و بیش اجماع کو کسمانہ حق اور تکذیب آیات اللہ سے تعبیر کر رہے ہیں۔ عمار صاحب مذکورہ بالا عبارت میں جو سوال اہل علم سے کر رہے ہیں وہی سوال اگر وہ اپنے آپ سے بھی کر لیتے تو ان کو اس کا جواب مل جاتا۔ عمار صاحب مولانا وحید الدین خان صاحب پر تنقید کرتے ہوئے ماہنامہ الشریعہ میں لکھتے ہیں:

”مولانا کے زاویہ نگاہ سے اصولی طور پر اتفاق رکھنے والے اہل فکر کا ایک حلقہ یہ محسوس کرتا ہے کہ مخالف فکری زاویوں اور شخصیات پر تنقید کے لیے ان کا اختیار کردہ لہجہ اور اسلوب ’رأیی صواب یحتمل الخطأ و رأیہم خطأ یحتمل الصواب‘ کے ذہنی رویے کے بجائے حمیت کی عکاسی کرتا ہے اور وہ اپنے زاویہ نگاہ کو ایک نقطہ نظر سمجھنے کے بجائے ’واحد درست طرز فکر‘ قرار دینے میں حد اعتدال سے تجاوز کرتے ہیں۔“ (۱۷)

ایک اور جگہ ماہنامہ اشراق، جنوری ۲۰۰۷ء، ص ۱ پر محترم عمار صاحب لکھتے ہیں:

”اگر علمی مباحث میں طعن و تشنیع اور تفسیق و تھلیل کا رویہ در آئے تو تنقید فکر و نظری کی آبیاری کرنے کی بجائے محض ’بُعْيًا بَيْنَهُمْ‘ کا ایک نمونہ بن کر رہ جاتی ہے۔“

ہم عمار صاحب سے سوال کرتے ہیں کیا یہ اصول تنقید صرف ان کے لیے ہیں جو آپ یا آپ کی طرح کے آزاد خیال مفکرین کی آراء پر تنقید کرنا چاہیں یا آپ کو بھی علماء کے بارے میں لکھتے ہوئے اپنے قلم کو لگام دینی چاہیے؟

بہر حال خلاصہ کلام یہ کہ مذکورہ بالا بحث سے درج ذیل نتائج ثابت ہوتے ہیں:

- (۱) مسجد حرام اور مسجد اقصیٰ دونوں کے مؤسس حضرت آدم علیہ السلام ہیں۔
- (۲) ظاہر نصوص سے یہی معلوم ہوتا ہے کہ مسجد حرام کی دوسری تعمیر حضرت ابراہیم علیہ السلام کے ہاتھوں ہوئی، جبکہ مسجد اقصیٰ کی دوسری تعمیر کی بنیاد حضرت داؤد علیہ السلام نے رکھی اور مکمل حضرت سلیمان علیہ السلام کے عہد میں ہوئی۔ اس عرصے کے درمیان میں کسی اور تعمیر کا تذکرہ صحیح نصوص میں نہیں ملتا۔

یہ تو مسجد اقصیٰ کے حوالے سے ہماری کچھ ضمناً گفتگو تھی جس کا مقصد عمار صاحب کے مضمون سے پیدا شدہ ایک غلط فہمی کا ازالہ تھا۔ اب ہم اپنے اصل موضوع کی طرف آتے ہیں:

مسجد اقصیٰ کی تولیت مسلمانوں کا حق ہے

مسجد اقصیٰ کی تولیت مسلمانوں کا شرعی حق ہے، جس کے درج ذیل دلائل ہیں:

(۱) مسجد اقصیٰ کی تعمیر مسلمان انبیاء نے کی:

مسجد اقصیٰ کی تعمیر مسلمان انبیاء کے ہاتھوں ہوئی۔ سب سے پہلے اسے حضرت آدم علیہ السلام نے تعمیر کیا جو مسلمان تھے۔ اس کے بعد حضرت داؤد علیہ السلام نے اس کی بنیاد رکھی، پھر حضرت سلیمان علیہ السلام نے اس کو مکمل کیا۔ اس لیے اس مسجد پر اسی قوم کا حق ہے جو مسلمان ہو۔ جب تک عیسائی اور یہودی مسلمان تھے اُس وقت تک اس عبادت گاہ پر ان کا حق قائم تھا لیکن اللہ کے رسول صلی اللہ علیہ وسلم کی آمد کے بعد جو بھی یہودی اور عیسائی آپ پر ایمان نہیں لاتا وہ کافر ہے۔ ارشاد باری تعالیٰ ہے:

﴿إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ وَيَقُولُونَ نُؤْمِنُ بِبَعْضٍ وَنَكْفُرُ بِبَعْضٍ وَيُرِيدُونَ أَنْ يَتَّخِذُوا بَيْنَ ذَلِكَ سَبِيلًا ۝ أُولَٰئِكَ هُمُ الْكٰفِرُونَ ۝﴾ (النساء: ۱۵۱)

”بے شک جو لوگ اللہ اور اس کے رسولوں کا انکار کرتے ہیں اور اللہ اور اس کے رسولوں کے درمیان فرق کرنا چاہتے ہیں اور یہ کہتے ہیں کہ ہم بعض رسولوں پر ایمان لاتے ہیں اور بعض کا انکار کرتے ہیں اور وہ اس کے درمیان کوئی راستہ تلاش کرنا چاہتے ہیں، یہی لوگ کپکے کافر ہیں۔“

اس آیت سے معلوم ہوا کہ جو بھی یہودی اور عیسائی اللہ کے رسول صلی اللہ علیہ وسلم پر ایمان نہ لے کر

آئے وہ پکا کافر ہے۔ اور کافر مسلمانوں کی بنائی ہوئی عبادت گاہ کا کیسے وارث ہو سکتا ہے؟ یہ تو ایسے ہی ہے کہ اگر کسی مسلمان نے کوئی مسجد بنائی اور اس کی بعد میں آنے والی نسلوں میں سے کوئی یہودی ہو گیا تو کیا اب اس مسجد کو یہودیوں کی عبادت گاہ بنا کر اس یہودی کے کٹرول میں دے دیا جائے گا؟ مسجد اقصیٰ پر اُس وقت یہودیوں کا حق تھا جب تک وہ مسلمان تھے، آج بھی اگر وہ اللہ کے رسول ﷺ پر ایمان لے آتے ہیں تو ہمارا ان سے کوئی جھگڑا نہیں ہے، ہم مسجد اقصیٰ کی تولیت ان کے سپرد کر دیں گے۔ لیکن اگر وہ اپنے نبی حضرت موسیٰ ﷺ اور اپنے باپ حضرت ابراہیم ﷺ کے دین سے بھی پھر جائیں تو کس بنیاد پر ان کو مسجد اقصیٰ کا وارث قرار دیا جائے؟ ارشاد باری تعالیٰ ہے:

﴿مَا كَانَ إِبْرَاهِيمَ يَهُودِيًّا وَلَا نَصْرَانِيًّا وَلَكِنْ كَانَ حَنِيفًا مُّسْلِمًا وَمَا كَانَ مِنَ الْمُشْرِكِينَ﴾ إِنَّ أَوْلَى النَّاسِ بِإِبْرَاهِيمَ لَلَّذِينَ اتَّبَعُوهُ وَهَذَا النَّبِيُّ وَالَّذِينَ آمَنُوا وَاللَّهُ وَلِيُّ الْمُؤْمِنِينَ ﴿۱۶۸﴾ (آل عمران)

”حضرت ابراہیمؑ نہ تو یہودی تھے اور نہ عیسائی، لیکن وہ ایک یکسو مسلمان تھے اور مشرکین میں سے نہ تھے۔ بے شک حضرت ابراہیمؑ کے ساتھ سب سے زیادہ تعلق ولایت رکھنے والے وہ لوگ ہیں جنہوں نے اس (کی قوم میں سے اس) کی پیروی کی اور یہ نبی ﷺ ہیں اور وہ لوگ جو (اس نبی پر) ایمان لائے۔ اللہ تعالیٰ اہل ایمان کا والی ہے۔“

حضرت ابراہیمؑ کی طرح حضرت موسیٰ ﷺ اور حضرت سلیمان ﷺ اور بنی اسرائیل کے تمام انبیاء کے اصل ورثاء اور جانشین مسلمان ہیں نہ کہ یہود و نصاریٰ۔ اگر حضرت سلیمانؑ نے مسجد اقصیٰ کی تعمیر کی بھی تھی تو اس سے یہ کیسے لازم آتا ہے کہ اب یہ مسجد کافروں کی عبادت گاہ بن گئی ہے؟ حضرت سلیمان ﷺ کے دور میں موجود بنی اسرائیل مسلمان تھے لہذا اس بنیاد پر اس مسجد کے وارث بھی تھے۔ اللہ کے رسول ﷺ سے بغض اور کینہ رکھنے کے ساتھ ساتھ آپؐ پر ایمان نہ لانے کی وجہ سے آج کل کے یہودیوں کے کافر ہونے میں کوئی شک و شبہ نہیں ہے بلکہ ان کے کفر پر امت کا اجماع ہے، لہذا مسجد اقصیٰ جو کہ مسلمانوں کی عبادت گاہ ہے، اس پر ایک کافر قوم کا حق کیسے جتایا جاسکتا ہے؟

بفرض محال اگر یہ بات مان بھی لی جائے کہ مسجد اقصیٰ پر یہود کا حق ہے تو ہم یہ کہتے ہیں کہ اہل کتاب میں سے جو بھی محمد ﷺ کی رسالت کا انکاری ہو وہ حضرت موسیٰ ﷺ اور

تورات کا بھی انکاری ہے، کیونکہ دونوں نے اللہ کے رسول ﷺ کی آمد اور ان کی علامات کی خبر دی ہے۔ لہذا ایسا یہودی جو اللہ کے رسول ﷺ کو نہ ماننے کے ساتھ تورات اور حضرت موسیٰ ﷺ کی بات بھی ماننے سے انکار کر دے وہ تو اپنے دین، اپنے نبی اور اپنی کتاب کا بھی انکاری ہے اور ایسا یہودی مسجد اقصیٰ کا وارث کیسے ہو سکتا ہے؟

(۲) تمام انبیاء کا قبلہ بیت اللہ تھا

تمام انبیاء، بشول انبیائے بنی اسرائیل، کا قبلہ بیت اللہ تھا۔ اس لیے یہودیوں کا قبلہ بھی، از روئے دین اسلام شروع سے ہی بیت اللہ ہے۔ تمام انبیاء بیت اللہ کی طرف ہی رخ کر کے نماز پڑھا کرتے تھے اور اسی کاج کر تے تھے۔ یہودیوں کا یہ دعویٰ ہے کہ ”ہیکل سلیمانی“ ان کا قبلہ ہے۔ یہ ایک ایسا دعویٰ ہے جس کی کوئی دلیل نہیں ہے۔ ایک ہی وقت میں دو متوازی قبلوں کا وجود خود مقصد قبلہ کے خلاف ہے۔ حضرت ابراہیم علیہ السلام نے جب بیت اللہ کی تعمیر مکمل کر لی تو اللہ تعالیٰ کے حکم سے حج کی آواز لگائی۔ ارشاد باری تعالیٰ ہے:

﴿وَأَذِّنْ فِي النَّاسِ بِالْحَجِّ يَأْتُوكَ رِجَالًا وَعَلَىٰ كُلِّ ضَامِرٍ يَأْتِينَ مِنْ كُلِّ

فَجٍّ عَمِيقٍ ﴿١٢٥﴾ (الحج)

”اور (اے ابراہیم) لوگوں میں حج کا اعلان عام کرو۔ وہ تیرے پاس آئیں گے پیدل اور دبلے اونٹوں پر اور ہر دور کے راستے سے آئیں گے۔“

اگر یہ مان لیا جائے کہ بیت اللہ کے بالمقابل فلسطین میں حضرت سلیمان علیہ السلام نے ایک علیحدہ قبلہ بنایا تو درج ذیل سوالات پیدا ہوتے ہیں:

(۱) کیا قرآن کی آیت میں موجود الفاظ ’النَّاس‘ میں بنو اسرائیل داخل نہیں ہیں؟

(۲) اگر بنو اسرائیل کے آباء و اجداد حضرت ابراہیم اور حضرت یعقوب کا قبلہ بیت اللہ ہی تھا تو ان کی بعد میں آنے والی نسلوں کا قبلہ تبدیل کرنے کی کیا ضرورت تھی؟ اور اس کی کیا دلیل ہے کہ باپ (یعقوب) کا قبلہ بیت اللہ تھا اور بیٹوں (بنو اسرائیل) کا قبلہ بیت المقدس تھا؟ کیا بنو اسرائیل اپنے باپ حضرت یعقوب کے دین پر نہ تھے؟

(۳) کیا تمام انبیاء کا دین، دین اسلام نہیں ہے؟ کیا حضرت یعقوب نے اپنے بیٹوں کو یہ وصیت نہیں کی تھی: ﴿يَسْبَغِ إِنَّ اللَّهَ اصْطَفَىٰ لَكُمْ الدِّينَ فَلَا تَمُوتُنَّ إِلَّا وَأَنْتُمْ مُسْلِمُونَ﴾ (البقرہ) ”اے بیٹو! بے شک اللہ نے تمہارے لیے یہی دین پسند کیا

ہے، سو تم ہرگز نہ مرنا مگر مسلمان'۔ اگر تمام انبیاء کا دین ایک ہی ہے، جیسا کہ قرآن و حدیث سے واضح ہوتا ہے، تو پھر یہ کہنے کی کیا گنجائش رہ جاتی ہے کہ حضرت سلیمانؑ سے پہلے انبیاء کی نماز اور حج کے لیے قبلہ کی حیثیت بیت اللہ کو تھی جبکہ حضرت سلیمانؑ کے بعد نماز اور حج کے لیے بیت المقدس کو بنیادی حیثیت حاصل تھی؟

(۴) تقریباً تمام مناسک حج مقامات کے ساتھ خاص ہیں، مثلاً طواف، صفا اور مروہ کی سعی، مقام ابراہیم پر نفل پڑھنا، منیٰ کا قیام، میدانِ عرفات اور مزدلفہ کا قیام وغیرہ۔ بیت المقدس کو اگر بنی اسرائیل کا قبلہ مان لیا جائے تو بیت المقدس کے حج کرنا کیا مطلب ہے؟ دوسرے الفاظ میں بنو اسرائیل کا حج کیا تھا؟

(۵) بنو اسماعیل کا حج تو زمانہ جاہلیت میں بھی کسی نہ کسی بگڑی ہوئی شکل میں موجود تھا، لیکن کیا یہودی بھی آپ ﷺ کے زمانے میں بیت المقدس کا حج کرتے تھے یا آج کرتے ہیں؟ اگر نہیں، تو کیوں؟

(۶) اگر بیت المقدس ہی قبلہ تھا تو یہود و نصاریٰ میں پھر قبلہ کی تعیین میں اختلاف کیوں ہوا؟ یہود حق پر تھے یا نصاریٰ؟ اصل قبلہ قبۃ الصخرہ ہے یا بیت المقدس کا مشرقی حصہ؟

(۷) اگر عمار صاحب یہ دعویٰ کرتے ہیں کہ یہود کا قبلہ صحیح ہے تو پھر یہ سوال پیدا ہوتا ہے کہ خود یہود میں بھی تو اس قبلہ کی تعیین میں اختلاف ہے کہ یہ صحرہ ہی ہے یا صحرہ کے قریب کوئی جگہ ہے۔ یہ کیسا قبلہ ہے جس کے صحیح مقام کا آج تک تعیین ہی نہ ہو سکا؟

(۸) عمار صاحب کتاب مقدس کی کوئی ایک بھی واضح اور صریح نص پیش کر سکتے ہیں جس میں یہ بیان ہوا ہو کہ اللہ تعالیٰ نے بیت المقدس کو یہود کا قبلہ مقرر کیا تھا؟

(۹) اگر عمار صاحب یہ دلیل بیان کرتے ہیں کہ اللہ تعالیٰ نے ﴿وَمَا أَنْتَ بِتَابِعِ قِبَلَتِهِمْ﴾ (البقرہ: ۱۴۵) میں اس بات کا اثبات کیا ہے کہ وہ یہود کا قبلہ ہے، تو ہم یہ کہتے ہیں پھر ﴿وَمَا وَلَّيْتُمْ عَنْ قِبَلَتِهِمُ النَّبِيَّ كَانُوا عَلَيْهَا﴾ (البقرہ: ۱۴۲) میں کس کے لیے قبلہ کا اثبات ہے؟

(۱۰) اللہ تعالیٰ نے صرف یہود کے قبلہ کا اثبات نہیں کیا بلکہ نصاریٰ کے قبلہ کا بھی اثبات کیا ہے۔

ارشاد باری تعالیٰ ہے: ﴿وَمَا بَعْضُهُمْ بِتَابِعِ قِبَلَةِ بَعْضٍ﴾۔ تو کیا کل تین قبلے ہیں؟ حقیقت یہ ہے کہ قبلہ ایک ہی ہے جو کہ بیت اللہ ہے، باقی رہا قرآن کا مسجد اقصیٰ یا اس

کے مشرقی حصہ کو قبلہ کہنا تو یہ اللہ تعالیٰ نے یہود و نصاریٰ کے اعتبار سے کہا ہے نہ کہ خود اپنی طرف سے ان کے لیے کسی علیحدہ قبلہ کو مقرر کرنے کا اثبات کیا ہے جیسا کہ ﴿لَكُمْ دِينُكُمْ وَلِيَ دِينِ﴾ میں اللہ تعالیٰ نے مشرکین مکہ کے لیے علیحدہ دین کا اثبات تو کیا ہے لیکن اس سے یہ کیسے ثابت ہوتا ہے کہ اللہ تعالیٰ نے ان کے اس دین کو ان کے لیے مقرر کیا ہے اور پسند بھی کیا ہے؟

واقعہ یہ ہے کہ عمار صاحب ہیکل سلیمانی کو یہود کا قبلہ قرار دینے پر مصر ہیں اور اس کے لیے انہوں نے دلیل حضرت سلیمان علیہ السلام کی اس دعا کو بنایا ہے جو کہ بیت المقدس کے فیوض و برکات کے حوالے سے کتاب مقدس میں بیان ہوئی۔ بیت المقدس کی برکات و فضائل سے کس کو انکار ہو سکتا ہے، لیکن کیا کسی مقام کی برکات و فضائل کا بیان اس کے قبلہ ہونے کی ایک کافی دلیل ہے؟ یہ کیسا قبلہ ہے جس کے قبلہ ہونے کے بارے میں کوئی ایک بھی واضح نص قرآن و سنت تو کیا کتاب مقدس میں بھی موجود نہیں ہے۔ حقیقت یہ ہے کہ بیت المقدس کی حیثیت نہ تو حرم کی ہے اور نہ ہی یہ یہودیوں کا قبلہ رہا ہے۔ بیت المقدس کو اپنا قبلہ قرار دینا یہودیوں کی اختراع ہے۔ ہجرت مدینہ کے بعد مسلمانوں کی آزمائش کے لیے ان کو وقتی طور پر بیت المقدس کی طرف رخ کر کے نماز پڑھنے کا حکم دیا گیا جس کا تذکرہ بہت ساری روایات میں ملتا ہے۔ اس حکم خداوندی کی رو سے بیت المقدس مسلمانوں کا قبلہ قرار پایا۔ اللہ تعالیٰ کی طرف سے بیت المقدس کی طرف رخ کر کے نماز پڑھنے کا جو حکم آپ پر نازل ہوا تھا اس کی وجہ یہ نہیں تھی کہ پہلی مسلمان امتوں کا قبلہ بیت المقدس تھا بلکہ اس کی اصل وجہ مسلمانوں کی آزمائش تھی جیسا کہ قرآن نے بیان کیا ہے:

﴿وَمَا جَعَلْنَا الْقِبْلَةَ الَّتِي كُنْتَ عَلَيْهَا اِلَّا لِنَعْلَمَ مَنْ يَتَّبِعُ الرَّسُولَ مِمَّنْ

يَنْقَلِبُ عَلٰى عَقْبَيْهِ ۗ﴾ (البقرة: ۱۴۳)

اس کے بعد اللہ تعالیٰ نے اس عارضی قبلہ کو منسوخ قرار دے کر اصل قبلہ یعنی بیت اللہ کی طرف رخ کر کے نماز پڑھنے کا حکم جاری فرمایا۔ اسی طرح ارشاد باری تعالیٰ ہے:

﴿وَمَا اَنْتَ بِتَابِعٍ قِبْلَتِهِمْ﴾ (البقرة: ۱۴۵)

”اور اے نبی ﷺ آپ ان کے قبلہ کی پیروی کرنے والے نہیں ہیں“۔

قرآن مجید کی یہ نص اس بات کی واضح دلیل ہے کہ آپ کے بیت المقدس کی طرف رخ

کر کے نماز پڑھنے کی وجہ یہودیوں کی اتباع نہیں تھی بلکہ آپ کو اللہ کی طرف سے یہ ایک حکم تھا۔
امام ابن کثیر اس آیت مبارکہ کی تفسیر میں لکھتے ہیں:

وانه لا يتبع أهوائهم في جميع أحواله و لا كونه متوجها الى بيت المقدس لكونها قبلة اليهود و انما ذلك عن أمر الله
”آپ کسی بھی معاملے میں یہودیوں کی اتباع نہیں کرتے تھے اسی طرح آپ کا بیت المقدس کی طرف رخ کرنا اس وجہ سے نہیں تھا کہ یہ یہود کا قبلہ ہے بلکہ اس وجہ سے تھا کہ یہ اللہ کی طرف سے آپ کو حکم تھا۔“

یہودیوں نے حضرت موسیٰ عليه السلام کی وفات کے بعد قیۃ الصخرۃ کی طرف رخ کر نماز پڑھنے کا آغاز کیا جبکہ عیسائیوں میں قسطنطین دی گریٹ (۳۲۷ء تا ۳۳۷ء) وہ پہلا عیسائی بادشاہ گزرا ہے جس نے بیت المقدس کی مشرقی جانب نماز پڑھنے کی بدعت کا آغاز کیا۔
(۱) امام ابن تیمیہ رحمۃ اللہ علیہ لکھتے ہیں:

قالوا و هو الذى ابتدع الصلوة الى الشرق و الا لم يصل قط أحد من أنبيائهم و اتباعهم الى الشرق و لم يشرع الله مكانا يصل الى الكعبة و الأنبياء الخليل و من قبله انما كانوا يصلون الى الكعبة و موسى عليه السلام لم يكن يصل الى البيت المقدس بل قالوا انه كان ينصب قبة العهد الى العرب و يصل الى النيه. فلما فتح يوشع بيت المقدس بعد موت موسى نصب القبة الى الصخرة فكانوا يصلون اليها فلما خرب بيت المقدس و ذهبت القبة صارت اليهود يصلون الى الصخرة لأنه موضع القبة و السامرة يصلون الى جبل هناك قالوا لأنه كان عليه التابوت (۱۸)

”ان کا کہنا ہے کہ مشرق کی طرف نماز پڑھنے کی بدعت کا آغاز قسطنطین اعظم نے کیا جبکہ نصاریٰ کے انبیاء اور ان کے تابعین میں سے کسی ایک نے بھی مشرق کی طرف رخ کر کے نماز نہیں پڑھی اور اللہ تعالیٰ نے کعبہ کے علاوہ کسی مقام کو بھی شریعت اسلامیہ میں نماز کے لیے جہت نہیں بنایا۔ حضرت ابراہیم خلیل اللہ عليه السلام اور ان سے ماقبل کے تمام انبیاء کعبہ کی طرف رخ کر کے نماز پڑھتے تھے اور خود حضرت موسیٰ عليه السلام بھی بیت المقدس کی طرف رخ کر کے نماز نہیں پڑھتے تھے بلکہ ان کا کہنا یہ ہے کہ حضرت موسیٰ عليه السلام خیمہ عہد

کو عرب کی طرف رخ کر کے نصب کرتے تھے اور صحرا میں اس خیمہ کی طرف رخ کر کے نماز پڑھتے تھے۔ جب حضرت یوشع بن نون نے بیت المقدس کو فتح کر لیا تو خیمہ کو صحرا پر نصب کیا۔ پس بنی اسرائیل خیمہ کی طرف رخ کر کے نماز پڑھنے لگے۔ جب بیت المقدس ویران ہوا اور خیمہ بھی چھن گیا تو یہود صحرا کی طرف رخ کر نماز پڑھنے لگے کیونکہ یہ خیمہ کی جگہ تھی اور سامرة (یہود سے علیحدہ ہونے والا ایک فرقہ) وہاں پر موجود ایک پہاڑ کی طرف رخ کر کے نماز پڑھتے کیونکہ تاہوت سکینا اس پر موجود تھا۔“

(۲) امام ابن قیمؒ لکھتے ہیں:

استقبال أهل الكتاب لقبلتهم لم يكن من جهة الوحي و التوقيف من الله بل كان عن مشورة منهم و اجتهاد أما النصارى فلا ريب أن الله لم يأمرهم فى الانجيل ولا فى غيره باستقبال المشرق أبدا و هم مقرون بذلك و مقرون أن قبلة المسيح كانت قبلة بنى اسرائيل و هى الصخرة و انما وضع لهم شيوخهم و اسلافهم هذه القبلة و هم يعتذرون عنهم بأن المسيح فوض اليهم التحليل و التحريم و شرع الأحكام و ان ما حللوه و حرموه فقد حلله هو و حرمه فى السماء فهم مع اليهود متفقون على أن الله لم يشرع استقبال المشرق على لسان رسوله أبدا و المسلمون شاهدون عليهم بذلك و أما قبلة اليهود فليس فى التوراة الأمر باستقبال الصخرة البتة و انما كانوا ينصبون التابوت و يصلون اليه من حيث خرجوا فاذا قدموا نصبوه على الصخرة و صلوا اليه فلما رفع فصلوا الى موضعه و هو الصخرة و أما السامرة فانهم يصلون الى طور لهم بأرض الشام يعظمونه و يحجون اليه و رأيتہ أنا و هو فى بلد نابلس و ناظرت فضلائهم فى استقباله و قلت هو قبلة باطلة مبتدعة فقال مشار اليه فى دينهم هذه هى القبلة الصحيحة و اليهود أخطأوا وها لأن الله تعالى أمر فى التوراة باستقباله عينا ثم ذكر نصا يزعمه من التوراة فى استقباله فقلت هذا خطأ قطعا على التوراة لأنها انما أنزلت على بنى اسرائيل فهم المخاطبون بها و أنتم فرع عليهم فيها و انما تلقيتموها عنهم و هذا النص ليس فى التوراة التى بأيدينا و أنا رأيتها و ليس هذا فيها فقال لى

صدقۃ انما هو فی توراتنا خاصۃ (۱۹)

”اہل کتاب کا اپنے قبلوں کی طرف رخ کر کے نماز پڑھنا وحی سے یا اللہ کی طرف سے نہیں ہے بلکہ انہوں نے اپنا قبلہ آپس کے مشورے اور اجتہاد سے مقرر کیا۔ جہاں تک نصاریٰ کا معاملہ ہے تو اس میں کوئی شک نہیں ہے کہ اللہ تعالیٰ نے انجیل یا اس کے علاوہ کسی کتاب میں ان کو کہیں بھی مشرق کی طرف رخ کر نماز پڑھنے کا حکم کبھی نہیں دیا اور وہ اس بات کا خود بھی فرار کرتے ہیں اور اس بات کا بھی اقرار کرتے ہیں کہ حضرت مسیح کا قبلہ وہی ہے جو بنو اسرائیل کا قبلہ ہے اور وہ صحرا ہے اور ان کے شیوخ اور بڑوں نے مشرق کو قبلہ مقرر کیا اور وہ اپنے ان کبار شیوخ کی طرف سے یہ عذر پیش کرتے ہیں کہ حضرت مسیح نے ان کو تحلیل و تحریم اور تشریح احکام کا اختیار تفویض کیا تھا اور جس چیز کو انہوں نے حلال یا حرام قرار دیا۔ اس کو حضرت مسیح نے بھی آسمانوں پر سے حلال یا حرام قرار دے دیا۔ وہ یہود سے اس بات پر اتفاق کرتے ہیں کہ اللہ تعالیٰ نے اپنے کسی رسول کی زبانی مشرق کو قبلہ نہیں بنایا اور مسلمان بھی اس بات کی گواہی دیتے ہیں کہ اللہ تعالیٰ نے مشرق کو قبلہ نہیں بنایا۔ جہاں تک یہود کے قبلہ کا تعلق ہے تو یہ بات تو واضح ہے کہ تورات میں کہیں بھی صحرا کی طرف رخ کر کے نماز پڑھنے کا حکم بیان نہیں ہوا ہے۔ اصل معاملہ یہ ہے کہ وہ جہاں سے بھی نکلتے تابوت کو نصب کرتے اور اس کی طرف رخ کر کے نماز پڑھتے تھے۔ جب وہ بیت المقدس میں آئے تو انہوں نے اس تابوت کو صحرا پر نصب کیا اور اس کی طرف رخ کر نماز پڑھی۔ پس جب تابوت کو اٹھالیا گیا تو وہ صحرا کی طرف رخ کر کے نماز پڑھنے لگے کیونکہ یہ تابوت کی جگہ تھی۔ جہاں تک سامرہ (یہودیوں سے علیحدہ ہونے والا ایک گروہ) کا تعلق ہے تو وہ ارض شام میں موجود ایک پہاڑ کی طرف رخ کر کے نماز پڑھتے تھے۔ وہ اس کی تعظیم کرتے تھے اور اس کا قصد بھی کرتے تھے اور میں نے اس پہاڑ کو دیکھا ہے، وہ شہر نابلس میں ہے۔ اور میں (یعنی ابن قیم) نے جب اس فرقے کے علماء سے بحث کی اور ان سے کہا کہ تمہارا قبلہ باطل اور بدعت ہے تو انہوں نے کہا کہ ان کے دین میں اس قبلہ کے بارے میں کہا گیا ہے کہ یہی صحیح قبلہ ہے اور یہودیوں نے قبلہ کے تعین میں خطا کھائی ہے، اللہ تعالیٰ نے تورات میں اسی پہاڑ کے استقبال کا حکم دیا ہے۔ پھر ان میں سے ایک نے اس پہاڑ کے استقبال کے بارے میں ایک نص پیش کی جس کے بارے میں اس کا

گمان تھا کہ یہ تورات کی آیت ہے، تو میں نے کہا یہ کہنا تورات کے بارے میں قطعی خطا ہے، کیونکہ تورات بنو اسرائیل پر نازل ہوئی اور وہ اس کے اول مخاطبین ہیں اور تم ان کی ایک فرع ہو اور تم نے تورات ان سے حاصل کی ہے، اور یہ نص جو تم پیش کر رہے ہو اس تورات میں نہیں ہے جو بنو اسرائیل کے پاس ہے، اور میں نے اس تورات کو دیکھا ہے اور اس میں یہ نص موجود نہیں ہے، تو وہ (سامری عالم) مجھے کہنے لگا تم ٹھیک کہہ رہے ہو یہ نص ہماری خاص تورات میں ہے۔

(۳) امام ابن تیمیہ اور امام ابن قیم کی اس رائے کی تائید قرآنی نصوص، احادیث مبارکہ اور بعض تابعین و تبع تابعین کی آراء سے بھی ہوتی ہے۔

(۴) اس رائے کی تائید میں چند ایک قرآنی دلائل درج ذیل ہیں:

بنی اسرائیل کی غلامی کے زمانے میں جبکہ وہ ابھی تک قوم فرعون کے ظلم سے آزاد نہ ہوئے تھے، اللہ تعالیٰ نے ان کو یہ حکم دیا تھا:

﴿وَأَجْعَلُوا بُيُوتَكُمْ قِبْلَةً وَأَقِيمُوا الصَّلَاةَ﴾ (یونس: ۸۷)

”اور اپنے گھروں کو قبلہ رخ بناؤ اور نماز قائم کرو۔“

یہاں بنی اسرائیل کو کس قبلہ کی طرف رخ کرنے کا حکم دیا جا رہا ہے؟ کیا بیت المقدس کی طرف؟ جس کی بنیاد بقول عمار صاحب کے سینکڑوں سال بعد حضرت سلیمان کے دور میں رکھی جاتی تھی۔ یہ آیت مبارکہ اس مسئلے میں نص قطعی کا درجہ رکھتی ہے کہ بنی اسرائیل کو بھی اپنی نمازوں میں جس قبلہ کی طرف رخ کرنے کا حکم دیا گیا تھا وہ بیت اللہ ہی ہے، کیونکہ اس آیت میں قبلہ کا لفظ مطلقاً استعمال کیا گیا ہے۔ یعنی مراد وہ قبلہ ہے جو اُس وقت اور اس سے ماقبل کی اقوام میں بطور قبلہ معروف تھا اور وہ سب کے نزدیک بیت اللہ ہی ہے۔ امام طبریؒ اس آیت مبارکہ کی تفسیر میں صحابہ و تابعین کے اقوال نقل کرتے ہوئے لکھتے ہیں:

عن مجاهد قال قال ابن عباس في قوله تعالى ﴿وَأَجْعَلُوا بُيُوتَكُمْ قِبْلَةً﴾

يقول وجهوا بيوتكم مساجدكم نحو القبلة ألا ترى أنه يقول ﴿فِي

بُيُوتِ أِذْنَ اللّٰهُ أَنْ تُرْفَعَ﴾

”حضرت مجاہد فرماتے ہیں کہ ابن عباسؒ نے ﴿وَأَجْعَلُوا بُيُوتَكُمْ قِبْلَةً﴾ کی تفسیر میں فرمایا ہے کہ اللہ تعالیٰ فرماتے ہیں: اپنے گھروں یعنی مساجد کو قبلہ رخ بناؤ۔ کیا تم نہیں دیکھتے کہ اللہ تعالیٰ فرماتے ہیں ﴿فِي بُيُوتِ أِذْنَ اللّٰهُ أَنْ تُرْفَعَ﴾ (اس آیت مبارکہ

میں مساجد کے لیے ”بیوت“ کا لفظ استعمال ہوا ہے۔

عن سعید بن جبیر عن ابن عباس و اجعلوا بیوتکم قبلۃ یعنی الکعبۃ
”حضرت سعید بن جبیر سے روایت ہے وہ حضرت عبداللہ بن عباس سے نقل کرتے ہیں کہ
انہوں نے ”وَاجْعَلُوا بُيُوتَكُمْ قِبْلَةً“ کی تفسیر میں فرمایا کہ قبلہ سے مراد ”کعبہ“ ہے۔
عن مجاهد بیوتکم قبلۃ قال نحو الکعبۃ حین خاف موسیٰ و من معہ
من فرعون أن یصلوا فی الکنائس الجامعۃ فأمروا أن یجعلوا فی
بیوتہم مستقبلۃ الکعبۃ یصلون فیہا سرا

”حضرت مجاہد سے روایت ہے، وہ فرماتے ہیں کہ ”وَاجْعَلُوا بُيُوتَكُمْ“ سے مراد ہے
کہ اپنے گھروں کو کعبہ کے رخ بناؤ۔ جب موسیٰ عَلَيْهِ السَّلَام اور ان کے ساتھ ایمان لانے والوں
نے اپنی عبادت گاہوں میں اکٹھے ہو کر نماز پڑھنے میں فرعون سے خوف محسوس کیا تو انہیں
یہ حکم دیا گیا کہ وہ اپنے گھروں کو کعبہ کے رخ بنالیں اور ان میں چھپ کے نماز پڑھیں۔“
اسی طرح ارشاد باری تعالیٰ ہے:

﴿وَلَئِن آتَيْتَ الدِّينَ اَوْ تَوَّأْنَا الْكِتَابَ بِكُلِّ آيَةٍ مَا تَبِعُوا قِبْلَتَكَ وَمَا اَنْتَ
بِتَابِعِ قِبْلَتَهُمْ وَمَا بَعْضُهُمْ بِتَابِعِ قِبْلَةَ بَعْضٍ ۗ وَلَئِن اَتَّبَعْتَ اَهْوَاءَ هُمْ مِنْ
بَعْدِ مَا جَاءَكَ مِنَ الْعِلْمِ اِنَّكَ اِذَا لَمِنَ الظَّالِمِينَ﴾ (البقرۃ)

”اور اگر آپ ان اہل کتاب کے پاس ہر قسم کی نشانی ہی کیوں نہ لے آئیں وہ آپ کے
قبلے کی پیروی ہرگز نہ کریں گے اور نہ آپ ان کے قبلے کی پیروی کرنے والے ہیں اور
ان میں بعض ان کے بعض کے قبلے کی پیروی کرنے والا نہیں ہے اور اگر آپ نے ان
کی خواہشات کی پیروی کی اس کے بعد کہ آپ کے پاس علم آ گیا تب تو آپ ظالموں
میں سے ہو جائیں گے۔“

اس آیت مبارکہ کے انداز خطاب سے معلوم ہو رہا ہے کہ اہل کتاب سے بھی اللہ تعالیٰ کا
یہ مطالبہ ہے کہ وہ بیت اللہ کو اپنا قبلہ بنائیں جو کہ تمام انبیاء کا قبلہ رہا ہے، لیکن اہل کتاب کی ضد
اور اسلام دشمنی کے بارے میں خبر دیتے ہوئے اللہ تعالیٰ اپنے نبی محمد صَلَّى اللهُ عَلَيْهِ وَسَلَّمَ سے کہہ رہے ہیں
﴿وَلَئِن آتَيْتَ الدِّينَ اَوْ تَوَّأْنَا الْكِتَابَ بِكُلِّ آيَةٍ مَا تَبِعُوا قِبْلَتَكَ﴾ کہ اگر آپ ان اہل کتاب
کے پاس ہر قسم کی نشانی لے آئیں جس سے یہ ثابت ہوتا ہو کہ بیت اللہ ہی اصل قبلہ ہے، اہل

کتاب کا بھی اور مسلمانوں کا بھی، تو پھر بھی یہ آپ کے قبلہ کی پیروی نہ کریں گے۔
﴿وَمَا أَنْتَ بِتَابِعٍ قِبْلَتَهُمْ﴾ میں ’قِبْلَتَهُمْ‘ سے یہ ثابت نہیں ہوتا کہ اللہ تعالیٰ نے
بیت المقدس کو ان کا قبلہ بنایا ہے۔ اس کی دلیل آیت کا یہ اگلا ٹکڑا ہے: ﴿وَمَا بَعْضُهُمْ بِتَابِعٍ
قِبْلَةَ بَعْضٍ﴾ کیونکہ اس بات پر تو اجماع ہے کہ اللہ تعالیٰ نے تین قبلے نہیں بنائے جبکہ آیت
مبارکہ میں اللہ تعالیٰ نے تین قبلوں کا تذکرہ کیا ہے۔ ایک مسلمانوں کا قبلہ جسے اللہ تعالیٰ نے ان کے
لیے قبلہ مقرر کیا ہے، جیسا کہ اسی آیت مبارکہ کے سیاق و سباق سے واضح ہوتا ہے۔ دوسرا عیسائیوں اور
تیسرا یہودیوں کا قبلہ ہے کہ جنھوں نے اپنی خواہش اور آزاد مرضی سے بیت المقدس کی مشرقی جانب
اور قبۃ الصخرہ کو قبلہ بنا لیا تھا۔ امام ابن جریر طبریؒ اس آیت مبارکہ کی تفسیر میں فرماتے ہیں:

وما لك يا محمد سبيل اتباع قبلتهم و ذلك أن اليهود تستقبل بيت
المقدس لصلاتها وأن النصارى تستقبل المشرق فأني يكون لك

السبيل الى اتباع قبلتهم مع اختلاف وجوهها

”اے محمد ﷺ آپ کے لیے ان کے قبلہ کی پیروی کرنا جائز نہیں ہے اور یہ اس وجہ سے
کہ یہود اپنی نماز میں بیت المقدس کی طرف جبکہ نصاریٰ اس کے مشرقی حصے کی طرف
رخ کرتے ہیں۔ اے نبی ﷺ آپ کیسے ان کے قبلہ کی پیروی کریں گے جبکہ خود ان
میں آپس میں قبلے کی تعیین میں اختلاف ہے!“

سورۃ البقرۃ کی اگلی آیت میں ارشاد باری تعالیٰ ہے:

﴿الَّذِينَ اتَّيْنَهُمُ الْكِتَابَ يَعْرِفُونَهُ كَمَا يَعْرِفُونَ أَبْنَاءَهُمْ﴾ (البقرۃ: ۱۷۶)

”جن لوگوں کو ہم نے کتاب دی (یعنی اہل کتاب) وہ اس (یعنی بیت اللہ کے قبلہ
ہونے) کو اس طرح پہچانتے ہیں جیسا کہ وہ اپنے بیٹوں کو پہچانتے ہیں۔“

امام ابن جریر طبریؒ اس آیت مبارکہ کی تفسیر میں لکھتے ہیں:

يعرف هؤلاء الأخبار من اليهود والعلماء من النصارى أن البيت

الحرام قبلتهم و قبلة ابراهيم و قبلة الأنبياء قبلك كما يعرفون أبنائهم

”یہود و نصاریٰ کے علماء یہ جانتے ہیں کہ مسجد حرام ان کا قبلہ ہے اور یہی حضرت ابراہیمؑ

اور آپ سے پہلے تمام انبیاء کا قبلہ تھا جیسا کہ وہ اپنے بیٹوں کو پہچانتے ہیں۔“

اس آیت مبارکہ میں بعض مفسرین نے ’يَعْرِفُونَهُ‘ کی ضمیر ’ہ‘ کو اللہ کے رسول ﷺ کی

طرف لوٹایا ہے، لیکن ’ہ‘ ضمیر کو اللہ کے رسول ﷺ کی طرف لوٹانا قرآن کے سیاق و سباق کے خلاف ہے۔ آگے ارشاد باری تعالیٰ ہے:

﴿وَأَنَّ فَرِيقًا مِّنْهُمْ لَيَكْتُمُونَ الْحَقَّ وَهُمْ يَعْلَمُونَ﴾ (البقرة)

”اور ان میں ایک گروہ ایسا ہے کہ وہ حق بات (یعنی بیت اللہ ہی کے اصل قبلہ ہونے) کو جانتے بوجھتے چھپا رہے ہیں۔“

امام ابن جریر طبریؒ ﴿وَأَنَّ فَرِيقًا مِّنْهُمْ لَيَكْتُمُونَ الْحَقَّ وَهُمْ يَعْلَمُونَ﴾ کی تفسیر میں لکھتے ہیں:

وذلك الحق هو القبلة التي أوجه الله عز وجل إليها نبيه محمداً ﷺ يقول قولاً وجهك شطر المسجد الحرام التي كانت الأنبياء من قبل محمد يتوجهون إليها فكتماها اليهود والنصارى فتوجه بعضهم شرقاً وبعضهم نحو بيت المقدس ورفضوا ما أمرهم الله به

”الحق سے مراد قبلہ ہے جس کی طرف رخ کرنے کا حکم اللہ تعالیٰ نے اپنے نبی کو دیا ہے اللہ تعالیٰ اپنے نبی ﷺ کو حکم دے رہے ہیں کہ آپ مسجد حرام کی طرف اپنا رخ پھیر لیں جس کی طرف آپ سے پہلے تمام انبیاء رخ کرتے تھے پس یہود و نصاریٰ نے اصل قبلہ (یعنی بیت اللہ) کو چھپا لیا اور کسی نے مشرق کی طرف رخ کیا اور کسی نے بیت المقدس کو اپنا قبلہ بنایا اور انہوں نے اس کا انکار کیا جس کا اللہ تعالیٰ نے ان کو حکم دیا تھا۔“

اگلی آیت میں ارشاد باری تعالیٰ ہے:

﴿الْحَقُّ مِنْ رَبِّكَ فَلَا تَكُونَنَّ مِنَ الْمُمْتَرِينَ﴾ (البقرة)

”یہ (یعنی بیت اللہ کا قبلہ ہونا) حق ہے آپ کے رب کی طرف سے، پس آپ (بیت اللہ کے ہی قبلہ ہونے میں) شک کرنے والوں میں سے نہ ہو جائیں۔“

امام ابن جریر طبریؒ اس آیت کی تفسیر میں لکھتے ہیں:

ای فلا تكونن من الشاکیں فی أن القبلة التي وجهتک نحوها قبله ابراهیم خلیلی علیہ السلام و قبله الأنبياء غیره

”اے نبی ﷺ آپ اس بارے میں بالکل بھی شک میں مبتلا نہ ہوں کہ جس قبلہ کی طرف ہم نے آپ کا رخ کیا ہے وہی میرے خلیل ابراہیم علیہ السلام اور ان کے علاوہ تمام انبیاء کا قبلہ ہے۔“

اس سے اگلی آیت میں ارشاد ہے:

﴿وَلِكُلِّ وَّجْهَةٌ هُوَ مُوَلِّيَهَا فَاسْتَبِقُوا الْحَيْرَاتِ ط﴾ (البقرة: ۱۴۸)

”اور ہر ایک کے لیے ایک سمت ہے وہ اس کی طرف اپنے آپ کو پھیرنے والا ہے، پس تم (اے مسلمانو!) نیکیوں میں سبقت لے جاؤ۔“

امام طبریؒ اس آیت مبارکہ کی تفسیر میں لکھتے ہیں:

ای قد بینت لکم ایہا المؤمنون الحق و ہدیتکم القبلة التي ضلت عنها اليهود والنصارى و سائر الملل غیر کم فبادروا بالأعمال الصالحة شکرا لربکم ”اے اہل ایمان! میں نے تمہارے لیے حق بات کو واضح کر دیا تھا اور اس قبلہ کی طرف تمہاری رہنمائی کی ہے کہ جس قبلہ سے یہود و نصاریٰ اور تمہارے علاوہ تمام مذاہب بھٹک گئے تھے پس تم اس پر اللہ کا شکر ادا کرنے کے لیے نیکی کے کاموں میں جلدی کرو۔“

بعض ایسی روایات بھی ملتی ہیں جن سے اس بات کی تائید ہوتی ہے کہ بیت المقدس یہود کا قبلہ نہیں ہے؛ بلکہ ان کا قبلہ بھی بیت اللہ ہی تھا۔
حضرت مجاہد فرماتے ہیں:

كُنَّا عِنْدَ ابْنِ عَبَّاسٍ فَذَكَرُوا الدَّجَالَ أَنَّهُ قَالَ مَكْتُوبٌ بَيْنَ عَيْنَيْهِ كَافِرٌ .
فَقَالَ ابْنُ عَبَّاسٍ لَمْ أَسْمَعُهُ وَلَكِنَّهُ قَالَ : ((أَمَّا مُوسَى كَانِي أَنْظُرُ إِلَيْهِ إِذَا
انْحَدَرَ فِي الْوَادِي يُلَبِّي)) (۲۰)

”ہم ابن عباسؓ کے پاس تھے کہ لوگوں نے دجال کا تذکرہ کیا کہ آپ نے اس کے بارے میں کہا ہے کہ اس کی دونوں آنکھوں کے درمیان کافر لکھا ہوگا تو ابن عباس نے کہا: میں نے یہ بات اللہ کے رسول ﷺ سے نہیں سنی بلکہ میں نے آپ سے سنا ہے آپ فرما رہے تھے کہ جہاں تک حضرت موسیٰؑ کا معاملہ ہے تو گویا میں ان کو دیکھ رہا ہوں کہ وہ وادی میں تلبیہ کہتے ہوئے اتر رہے ہیں۔“

یہ حدیث اس بات کی واضح دلیل ہے کہ انبیائے بنی اسرائیل بھی حج کرنے کے لیے بیت اللہ کا ہی قصد کرتے تھے۔ علامہ ابن حجر اس حدیث کی شرح میں لکھتے ہیں:

و فی الحدیث أن التلبیة فی بطون الأودية من سنن المرسلین
”اور اس حدیث میں اس بات کی دلیل ہے کہ وادیوں کے درمیان میں تلبیہ کہنا رسولوں کی سنت ہے۔“

ایک دوسری روایت میں حضرت یونس بن متی رضی اللہ عنہ کا بھی تذکرہ ہے۔ حضرت ابن عباس رضی اللہ عنہما سے روایت ہے:

عَنِ ابْنِ عَبَّاسٍ أَنَّ رَسُولَ اللَّهِ ﷺ مَرَّ بِوَادِي الْأَزْرَقِ فَقَالَ: ((أَيُّ وَادٍ هَذَا؟)) قَالُوا هَذَا وَادِي الْأَزْرَقِ، فَقَالَ: ((كَأَنِّي أَنْظُرُ إِلَى مُوسَى عَلَيْهِ السَّلَامُ وَهُوَ هَابِطٌ مِنَ الثَّنِيَّةِ وَلَهُ جَوَّازٌ إِلَى اللَّهِ عَزَّ وَجَلَّ بِالتَّلْبِيَّةِ)) حَتَّى أَتَى عَلَى ثَنِيَّةٍ هَرُشَاءَ فَقَالَ: ((أَيُّ ثَنِيَّةٍ هَذِهِ؟)) قَالُوا: ثَنِيَّةُ هَرُشَاءَ، قَالَ: ((كَأَنِّي أَنْظُرُ إِلَى يُونُسَ بْنِ مَتَّى عَلَى نَاقَةٍ حَمْرَاءَ جَعَدَةً عَلَيْهِ جَبَّةٌ مِنْ صُوفٍ خِطَامٌ نَاقَتِهِ حَلْبَةٌ قَالَ هَشِيمٌ يَعْنِي لُبَيْفٌ وَهُوَ لُبَيْبٌ)) (۲۱)

”حضرت ابن عباس رضی اللہ عنہما سے روایت ہے کہ اللہ کے رسول صلی اللہ علیہ وسلم کا گزر وادی ازرق سے ہوا تو آپ نے سوال کیا: ”یہ کون سی وادی ہے؟“ صحابہ نے کہا: یہ وادی ازرق ہے۔ اس پر آپ صلی اللہ علیہ وسلم نے فرمایا: ”گو یا میں حضرت موسیٰ علیہ السلام کو گھاٹی سے اترتے ہوئے دیکھ رہا ہوں اور وہ بلند آواز سے تلبیہ کہہ رہے ہیں۔ پھر آپ صلی اللہ علیہ وسلم ہرشاء کی گھاٹی پر آئے اور آپ نے پوچھا: ”یہ کون سی گھاٹی ہے؟“ صحابہ نے کہا: یہ ہرشاء کی گھاٹی ہے، تو آپ نے فرمایا: ”گو یا میں یونس بن متی کو دیکھ رہا ہوں کہ وہ ایک سرخ موٹی تازی مضبوط گوشت والی اونٹنی پر سوار ہیں اور انہوں نے اون کا ایک جبہ پہن رکھا ہے ان کی اونٹنی کی لگام کھجور کے درخت کی چھال کی ہے اور وہ تلبیہ کہہ رہے ہیں۔“

اس روایت سے بھی معلوم ہوتا ہے کہ تمام انبیاء علیہم السلام بیت اللہ کا حج کرتے تھے۔ عمار صاحب بنو اسرائیل کے کسی ایک نبی کے بارے میں یہ ثابت کر دیں کہ اس نے بیت المقدس کا حج کیا ہو۔ اس روایت سے یہ بھی معلوم ہوتا ہے کہ حضرت موسیٰ علیہ السلام کہ جن پر تورات نازل ہوئی، ان کا قبلہ بیت اللہ تھا۔ اگر عمار صاحب یہ کہتے ہیں کہ حضرت سلیمان علیہ السلام کے دور میں بنو اسرائیل کا قبلہ تبدیل ہو گیا تھا تو اس کی کیا دلیل ہے کہ پہلے ان کا قبلہ بھی وہی تھا جو تمام انبیاء کا تھا، پھر حضرت سلیمان کے دور میں ان کا قبلہ بیت المقدس قرار پایا؟ امر واقعہ یہ ہے کہ یہود نے اپنے اصل قبلہ جو حضرت موسیٰ علیہ السلام کے زمانہ سے چلا آ رہا تھا، سے انحراف کرتے ہوئے اپنے مشورے اور اجتہاد سے بیت المقدس کو قبلہ مقرر کر لیا تھا، جیسا کہ امام طبری رحمۃ اللہ علیہ اور امام ابن تیمیہ رحمۃ اللہ علیہ اور امام ابن قیم نے اس حقیقت کو واضح کیا ہے۔

اسی طرح بعض صحیح احادیث میں بیت المقدس میں نماز پڑھنے کی فضیلت ایک عام مسجد میں نماز پڑھنے سے زیادہ بیان کی گئی ہے۔ اگر بیت المقدس یہودیوں کا قبلہ اور عبادت گاہ ہے تو وہاں نماز پڑھنے کی کیا تکنتی ہے؟ اللہ کے رسول ﷺ کا آخری طرز عمل یہ تھا کہ آپ چھوٹے چھوٹے معاملات میں بھی یہودیوں کی مخالفت کرتے تھے، چہ جائیکہ آپ مسلمانوں کو ان کے قبلہ اور عبادت گاہ میں جا کر نماز پڑھنے کی ترغیب دلائیں۔

(ج) بعض تابعین اور تبع تابعین کی آراء سے بھی معلوم ہوتا ہے کہ قرونِ مملکت میں یہ رائے بہت عام تھی کہ تمام انبیاء کا قبلہ بیت اللہ ہی رہا ہے اور بیت المقدس کو قبلہ قرار دینا یہودیوں کی ایک اختراع تھی اور یہودیوں کی اسی اختراع کو اللہ تعالیٰ نے مسلمانوں کے لیے آزمائش بناتے ہوئے بیت المقدس کو کچھ عرصہ کے لیے ان کا عارضی قبلہ قرار دیا۔ ان میں سے چند ایک اقوال یہ ہیں:

عن السدی: ﴿يَعْرِفُونَهُ كَمَا يَعْرِفُونَ أَبْنَاءَهُمْ﴾ يعرفون الكعبة أنها هي

قبلة الأنبياء كما يعرفون أبناءهم وروى عن قتادة و الربيع بن أنس و

الضحاک نحو ذلك

”حضرت سدی سے روایت ہے کہ ﴿يَعْرِفُونَهُ كَمَا يَعْرِفُونَ أَبْنَاءَهُمْ﴾ سے مراد یہ ہے کہ وہ یہ بات کہ کعبہ ہی تمام انبیاء کا قبلہ ہے اس طرح جانتے ہیں جس طرح وہ اپنے بیٹوں کو جانتے ہیں۔ قتادہ، ضحاک اور ربیع بن أنس سے بھی اسی قسم کا مفہوم مروی ہے۔“

عن الربيع قوله تعالى: ﴿الَّذِينَ اتَيْنَهُمُ الْكِتَابَ يَعْرِفُونَهُ كَمَا يَعْرِفُونَ أَبْنَاءَهُمْ﴾

عرفوا قبلة البيت الحرام هي قبلتهم التي أمروا بها كما عرفوا أبناءهم

”حضرت ربیع سے روایت ہے کہ آیت مبارکہ ﴿الَّذِينَ اتَيْنَهُمُ الْكِتَابَ يَعْرِفُونَهُ كَمَا يَعْرِفُونَ أَبْنَاءَهُمْ﴾ سے مراد ہے کہ وہ جانتے ہیں کہ مسجد حرام ہی وہ قبلہ ہے جس کے استقبال کا ان کو حکم دیا گیا ہے، جیسا کہ وہ اپنے بیٹوں کو جانتے ہیں۔“

عن الربيع ﴿الْحَقُّ مِنْ رَبِّكَ فَلَا تَكُونَنَّ مِنَ الْمُمْتَرِينَ﴾ يقول فلا

تكونن في شك من ذلك فانها قبلتك و قبلة الأنبياء قبلك

”حضرت ربیع سے مروی ہے، وہ ﴿الْحَقُّ مِنْ رَبِّكَ فَلَا تَكُونَنَّ مِنَ الْمُمْتَرِينَ﴾ کے بارے میں کہتے ہیں اس سے مراد یہ ہے کہ اے محمد ﷺ آپ اس بارے میں کسی قسم کے

شک و شبہ میں مبتلا نہ ہوں کہ کعبہ ہی آپ کا بھی اور آپ سے پہلے انبیاء کا بھی قبلہ تھا۔
 عن أبي العالیة قال : قال الله لنبیہ : ﴿الْحَقُّ مِنْ رَبِّكَ فَلَا تَكُونَنَّ مِنَ الْمُمْتَرِينَ﴾ فيقول لا تكون في شك يا محمد ان الكعبة هي قبلتك و كانت قبلة الانبياء قبلك

”حضرت ابو العالیہ سے روایت ہے کہ اللہ تعالیٰ نے اپنے نبی سے کہا ہے: ﴿الْحَقُّ مِنْ رَبِّكَ فَلَا تَكُونَنَّ مِنَ الْمُمْتَرِينَ﴾ اللہ تعالیٰ فرماتا ہے کہ اے محمد ﷺ آپ اس بارے میں کسی قسم کے شک میں مبتلا نہ ہوں کہ کعبہ ہی آپ کا بھی قبلہ ہے اور آپ سے پہلے تمام انبیاء کا بھی قبلہ تھا۔“

عن أبي العالیة ﴿وَلِكُلِّ وِجْهَةٍ هُوَ مُوَلِّيَهَا﴾ قال لليهود و جهة هو مولیها وللنصرانی و جهة هو مولیها و هداكم الله انتم ايتها الأمة القبلة التي هي القبلة و روى عن مجاهد أحد قوليہ والضحاك و عطاء و السدی و الربیع نحو ذلك

”حضرت ابو العالیہ ﴿وَلِكُلِّ وِجْهَةٍ هُوَ مُوَلِّيَهَا﴾ کے بارے میں فرماتے ہیں کہ یہود کے لیے ایک جہت ہے جس کی طرف وہ رخ کرتے ہیں اسی طرح عیسائیوں کے لیے ایک جہت ہے جس کی طرف وہ رخ کرتے ہیں اور اے امت مسلمہ اللہ تعالیٰ نے تمہاری اس قبلہ کی طرف رہنمائی کی ہے جو کہ اصل قبلہ ہے۔ اس آیت کی تفسیر میں امام مجاہد کے دو قوال میں سے ایک قول یہی ہے۔ اس کے علاوہ ضحاك، عطاء، سدی اور ربیع سے بھی اس قسم کا قول نقل کیا گیا ہے۔“

5) دلیل استصحاب سے بھی یہ ثابت ہوتا ہے کہ یہود کا اصل قبلہ بیت اللہ ہی ہے۔ ڈاکٹر وہبہ الزحیلی استصحاب کی تعریف کرتے ہوئے لکھتے ہیں:

وعند الأصولیین هو : الحكم بثبوت أمر أو نفيه في الزمان الحاضر أو المستقبل بناء على ثبوته أو عدمه في الزمان الماضي ، لعدم قيام الدليل على تغييره (۲۲)

”اصولیین کے نزدیک زمانہ حال یا مستقبل میں کسی حکم کے ثبوت یا عدم ثبوت کی بنیاد ماضی میں اس حکم کے ثبوت یا عدم ثبوت پر رکھنا، جبکہ اس حکم کے تبدیل ہونے کی کوئی دلیل نہ ہو، استصحاب کہلاتا ہے۔“

قرآنی خصوصاً احادیث صحیحہ اور اجماع امت سے یہ بات ثابت ہے کہ حضرت ابراہیم علیہ السلام اور ان کی اولاد بنو اسرائیل اور بنو اسماعیل کا قبلہ بیت اللہ تھا۔ اب اگر کوئی شخص اس بات کا دعویٰ کرتا ہے کہ حضرت سلیمان علیہ السلام کے زمانے میں بیت اللہ کو منسوخ کر کے بیت المقدس کو بنو اسرائیل کا قبلہ مقرر کیا گیا تو اس پر واجب ہے کہ وہ اس بات کی دلیل پیش کرے کہ بیت اللہ کو بنو اسرائیل کے لیے بطور قبلہ منسوخ کر دیا گیا ہے۔ کیا اسرائیلیات (کتاب مقدس) میں اس نسخ کی کوئی دلیل ہے؟

خلاصہ کلام یہ ہے کہ بیت المقدس مسلمانوں کا تو عارضی طور پر قبلہ مقرر کیا گیا لیکن یہ یہود کا قبلہ کبھی بھی نہیں رہا۔ قرآن وحدیث تو کیا اسرائیلیات (کتاب مقدس) میں بھی کوئی ایک بھی ایسی نص نہیں ہے جس سے یہ واضح ہوتا ہو کہ اللہ تعالیٰ نے یہود کے لیے بیت المقدس کو قبلہ مقرر کیا تھا۔ بلکہ قرآنی آیات بہت ساری روایات، تاریخی حقائق اور ائمہ سلف کی آراء اس موقف کی تائید کرتی نظر آتی ہیں کہ یہود کا قبلہ بیت اللہ ہی تھا۔ جب یہ ثابت ہوا کہ بیت المقدس نہ تو یہود کی عبادت گاہ ہے اور نہ ہی یہ ان کا قبلہ ہے، تو یہ دعویٰ بھی باطل ہے کہ بیت المقدس پر یہودیوں کا حق ہے۔ بلکہ حق بات تو یہ ہے کہ بیت المقدس ﴿وَمَا جَعَلْنَا الْقِبْلَةَ الَّتِي كُنْتَ عَلَيْهَا﴾ کے مطابق مسلمانوں کی عبادت گاہ اور سابقہ قبلہ ہے، اس لیے وہی اس کی تولیت کا بھی شرعی حق رکھتے ہیں۔

دوسروں کے موقف میں شکوک و شبہات پیدا کرنا اور اپنے موقف کے اثبات کے لیے ایک دلیل بھی پیش نہ کر سکرنا، اگر اہل فن کے ہاں تحقیق اسی کو کہتے ہیں تو واقعاً عمار صاحب کا مضمون ایک تحقیقی مقالہ ہے، کیونکہ عمار صاحب نے اپنے پورے مضمون میں یہی کام کیا ہے۔ میں نے عمار صاحب کے مضمون کا کئی دفعہ بغور مطالعہ کیا لیکن اس طویل مضمون میں مجھے سوائے حضرت سلیمان علیہ السلام کی دُعا کے کوئی اور عبارت ایسی نظر نہیں آئی جسے عمار صاحب نے بیت المقدس کو یہود کا قبلہ ثابت کرنے کے لیے پیش کیا ہو۔ عمار صاحب سے گزارش ہے کہ انہوں نے علماء کے موقف کا رد تو بہت اچھا کر دیا ہے، اب ذرا اپنے موقف کو ثابت کرنے کے لیے بھی کوئی دلیل پیش کریں۔ دوسروں کے موقف کا رد کرنے کا مطلب یہ نہیں ہے کہ آپ کا موقف ثابت ہو گیا ہے۔

حوالہ جات:

- وصحيح مسلم، كتاب المساجد ومواضع الصلاة، باب۔ (الفاظ صحیح مسلم کے ہیں)
- (۲) صحيح البخارى، كتاب الجمعة، باب فضل الصلاة فى مسجد مكة و المدينة۔ وصحيح مسلم، كتاب الحج، باب لا تشد الرحال الا الى ثلاثة مساجد۔
- (۳) فتح البارى مع صحيح البخارى، كتاب أحاديث الأنبياء، باب قول الله تعالى و اتخذ الله ابراهيم خليلا۔
- (۴) سنن النسائى، كتاب المساجد، باب فضل المسجد الاقصى و الصلاة فيه۔
- (۵) سنن أبى داود، كتاب المناسك، باب فى المواقيت۔
- (۶) سنن أبى داود، كتاب الأيمان و النذور، باب من نذر أن يصى فى بيت المقدس۔
- (۷) حديث كاتمّن اور حوالہ اوپر گزر چکا ہے۔
- (۸) دلائل النبوة، امام بيهقى، جلد ۲، ص ۴۵ و رواه ابن كثير فى تفسيره و اللفظ له۔
- (۹) فتح البارى مع صحيح البخارى، كتاب أحاديث الأنبياء، باب قول الله تعالى و اتخذ الله ابراهيم خليلا۔
- (۱۰) فتح البارى مع صحيح البخارى، كتاب أحاديث الأنبياء، باب قول الله تعالى و اتخذ الله ابراهيم خليلا۔
- (۱۱) سنن النسائى، كتاب المساجد، باب فضل المسجد الاقصى و الصلاة فيه (حديث كاتمّن متّن پچھے گزر چکا ہے۔)
- (۱۲) ماہنامہ اشراق: جولائی ۲۰۰۳، ص ۳۶۔
- (۱۳) زاد المعاد، امام ابن قيم، ص ۹۔
- (۱۴) قصص النبيين، امام ابن كثير، جلد ۱، ص ۱۶۶۔
- (۱۵) ماہنامہ اشراق: جولائی ۲۰۰۳، ص ۳۶۔
- (۱۶) ماہنامہ اشراق: جولائی ۲۰۰۳، ص ۴۱۔
- (۱۷) ماہنامہ الشريعة: اکتوبر ۲۰۰۶، ص ۲۵۔
- (۱۸) الرد على المنطقيين، امام ابن تيميه، ص ۲۸۹ و ۲۹۰۔
- (۱۹) بدائع الفوائد، امام ابن قيم، جلد ۴، ص ۱۷۱۔
- (۲۰) صحيح البخارى، كتاب الحج، باب التلبية اذا انحدر فى الوادى۔
- (۲۱) صحيح مسلم، كتاب الايمان، باب الاسراء برسول الله الى السموات و رواه الامام احمد فى مسنده و اللفظ له۔
- (۲۲) أصول الفقه الاسلامى، الدكتور وهبه الزحيلي، جلد ۱، ص ۸۵۹۔

اخلاص

داعیانِ حق کے لیے کامیابی کی اساس

عتیق الرحمن صدیقی

کسی چیز کو ایسی تمام چیزوں سے جو اس کو مکدّر اور خراب کر دینے والی ہوں، پاک و صاف کرنے کو عربی زبان میں ”اخلاص“ کہتے ہیں۔ امام راغب اصفہانی لکھتے ہیں:

”الخالص (خالص) اور الصافی دونوں مترادف ہیں، مگر الصافی کبھی ایسی چیز کو بھی کہہ دیتے ہیں جس میں پہلے ہی سے آمیزش نہ ہو اور خالص اسے کہتے ہیں جس میں پہلے سے آمیزش ہو، مگر اسے صاف کر لیا گیا ہو۔ چنانچہ کہا جاتا ہے: خَلَصْتُهُ فَخَلَصَ ”میں نے اسے صاف کیا تو وہ صاف ہو گیا“۔ اسی بنا پر شاعر نے کہا ہے: خُلَاصُ النِّخْمِ مِنْ نَسِجِ الْفِدَامِ ”جیسے شراب صافی (چھلنی) سے صاف ہو کر نکل آتی ہے“۔

قرآن میں ہے: ﴿وَقَالُوا مَا فِي بُطُونِ هَذِهِ الْأَنْعَامِ خَالِصَةٌ لِّذُكُورِنَا.....﴾ (الانعام: ۱۳۹) ”اور وہ یہ بھی کہتے ہیں کہ جو بچہ ان چار پایوں کے پیٹ میں ہے وہ خالص ہمارے مردوں کے لیے ہے.....“ (مفردات القرآن [اردو])

شریعت کی اصطلاح میں اخلاص تمام عقائد اور عبادات و طاعات کو شرک و کفر، نفاق اور ہر طرح کی دنیوی اغراض کی آمیزشوں، ملاوٹوں اور کھوٹ سے پاک و صاف کرنے کا نام ہے۔ مختصراً یہ کہ جب بھی کوئی نیک عمل اللہ کے حکم کی بجا آوری اور اس کی رضا اور خوشنودی کے لیے کیا جائے اور اس کا محرک فاسد اغراض نہ ہوں تو اس کا نام اخلاص ہے۔ نبی اکرم ﷺ کو حکم ہوتا ہے کہ:

﴿فَاعْبُدِ اللَّهَ مُخْلِصًا لَهُ الدِّينَ ۗ أَلَا لِلَّهِ الدِّينُ الْخَالِصُ ۗ﴾ (الزمر: ۲، ۳)

”تو اللہ کی عبادت کر خالص کرتے ہوئے اطاعت گزاری کو اسی کے لیے آگاہ رہو کہ خالص اطاعت گزاری تو بس اللہ کے لیے ہے“۔

قرآن حکیم نے اُمت مسلمہ کی ایک خصوصیت یہ بتائی ہے کہ وہ اللہ کے لیے مخلص ہوتے ہیں۔ معارف القرآن میں ہے کہ:

”حضرت سعید بن جبیرؓ نے اخلاص کے معنی یہ بتائے ہیں کہ: انسان اپنے دین میں مخلص ہو، اللہ کے ساتھ کسی کو شریک نہ ٹھہرائے اور اپنے عمل کو خالص اللہ کے لیے کرے، لوگوں کو دکھلانے یا ان کی مدح و شکر کی طرف نظر نہ ہو، بعض بزرگوں نے کہا کہ اخلاص ایک ایسا عمل ہے جس کو نہ فرشتے پہچان سکتے ہیں اور نہ شیطان، وہ صرف بندے اور اللہ کے درمیان ایک راز ہے۔“ (معارف القرآن، جلد اول)

امام راغب اصفہانیؒ کہتے ہیں کہ حقیقتاً اخلاص ماسوی اللہ سے بیزار ہونے کا نام ہے۔

سورة الاعراف میں اللہ تعالیٰ نے ارشاد فرمایا:

﴿قُلْ أَمَرَ رَبِّي بِالْقِسْطِ وَأَقِيمُوا وُجُوهَكُمْ عِنْدَ كُلِّ مَسْجِدٍ وَادْعُوهُ مُخْلِصِينَ لَهُ الدِّينَ ط﴾ (الاعراف: ۲۹)

”(اے نبی! ان سے) کہو کہ میرے رب نے تو راستی اور انصاف کا حکم دیا ہے، اور (اُس کا حکم تو یہ ہے کہ) ہر نماز (عبادت) کے وقت اپنے رخ سیدھے رکھو اور اسی کو پکارو دین کو اس کے لیے خالص کرتے ہوئے۔“

”مُخْلِصِينَ لَهُ الدِّينَ“ (یعنی دین کو اس کے لیے خالص رکھ کر) کے الفاظ اس مقام کے علاوہ سورہ یونس، العنکبوت، لقمان، غافر، البینہ اور سورہ مریم میں بھی استعمال ہوئے ہیں۔ گویا ہر عبادت اور عمل کا خالص اللہ تعالیٰ کے لیے ہونا ضروری ہے، یعنی خدائے برتر کی ذات اور خوشنودی کے سوا اور کوئی غرض نہ ہو۔

انبیاء کرام علیہم السلام نے دین کی دعوت پیش کرتے ہوئے ہمیشہ یہ اعلان کیا کہ ان کی تبلیغ و تلقین اور تدریس و تشریح کے عمل میں جلب منفعت کا کوئی بھی پہلو کارفرما نہیں۔ وہ کسی ذاتی معاوضے کے طلب گار نہیں۔ وہ تو صرف انہی کی بھلائی کے طالب ہیں۔ وہ تمام تر مصیبتیں اور تکلیفیں اس لیے جھیل رہے ہیں کہ ان کی عاقبت سنور جائے اور وہ اللہ کی گرفت سے بچ جائیں۔ قرآن مجید میں ہے:

﴿وَمَا أَسْأَلُكُمْ عَلَيْهِ مِنْ أَجْرٍ إِنْ أَجْرِيَ إِلَّا عَلَى رَبِّ الْعَالَمِينَ﴾ (الشعراء)

”اور میں اس پر کوئی مزدوری تم سے نہیں چاہتا، میری مزدوری تو اُسی کے ذمہ ہے جو

ساری دنیا کا پروردگار ہے۔“

حضرت نوح علیہ السلام کی زبان سے بھی یہی کہلوا یا گیا:

﴿وَيَقُولُ لَآ أَسْأَلُكُمْ عَلَيْهِ مَا لَآ إِنِّ أَجْرِي إِلَّا عَلَى اللَّهِ.....﴾ (ہود: ۲۹)

”اے میری قوم! میں تم سے اس پر دولت کا خواہاں نہیں، میری مزدوری تو اللہ ہی کے

ذمہ ہے.....“

خود نبی اکرم ﷺ کو یہ کہہ دینے کا حکم ہوا:

﴿قُلْ مَا سَأَلْتُكُمْ مِنْ أَجْرٍ فَهُوَ لَكُمْ إِنِّ أَجْرِي إِلَّا عَلَى اللَّهِ وَهُوَ عَلَىٰ

كُلِّ شَيْءٍ شَهِيدٌ﴾ (سبا)

”کہہ دیجیے کہ میں نے تم سے جو اجرت چاہی ہو تو وہ تمہیں رکھو، میری اجرت تو اللہ پر

ہے، اور وہ ہر بات پر گواہ ہے۔“

دوسرے مقام پر فرمایا:

﴿قُلْ مَا أَسْأَلُكُمْ عَلَيْهِ مِنْ أَجْرٍ إِلَّا مَنْ شَاءَ أَنْ يَتَّخِذَ إِلَىٰ رَبِّهِ

سَبِيلًا﴾ (الفرقان)

”کہہ دیجیے کہ میں (تمہاری) اس (رہنمائی) پر تم سے کوئی معاوضہ نہیں مانگتا، مگر یہی

کہہ جو چاہے اپنے پروردگار کی طرف راستہ پکڑے۔“

انبیاء کرام علیہم السلام نے دعوت حق کا کام بے غرضانہ طریقے سے کسی ذاتی نفع کے بغیر

انجام دیا۔ اپنی تمام تر قوتیں اور محنتیں دین حق کے غلبہ و استیلاء کے لیے کھپا دیں۔ انہوں نے

اس دوڑ دھوپ میں ہر طرح کے مصائب و شدائد کو برداشت کیا، ہر طرح کی دشمنی مول لی، اور یہ

سب کچھ قوت و اقتدار کے حصول کے لیے نہیں بلکہ خلق خدا کی صلاح و فلاح کے لیے کیا۔ ظاہر

ہے کہ ذاتی مفاد کی قربانی مکمل اخلاص کی مظہر ہوتی ہے اور اس میں کوئی نفسانی جذبہ کام نہیں کر

رہا ہوتا۔ یہ خدمت بے مزد وہی ان داعیان حق کا سرمایہ افتخار ہوتی ہے، تحسین و شہرت کی طلب کا

یہاں شائبہ تک نہیں ہوتا۔ یہی کامیابی کی اساس ہے، اس کے بغیر نہ تو کوئی عبادت قبول ہوتی

ہے اور نہ اخلاق و معاملات عبادت کا درجہ پاتے ہیں۔

حضرت آدم علیہ السلام کے بیٹوں کا قصہ بیان کرتے ہوئے قرآن حکیم میں اللہ تعالیٰ نے فرمایا:

﴿وَاتْلُ عَلَيْهِمْ نَسَبَ ابْنِي آدَمَ بِالْحَقِّ إِذْ قَرَّبَا قُرْبَانًا فَتُقْبِلَ مِنْ أَحَدِهِمَا

وَلَمْ يَتَقَبَّلْ مِنَ الْآخِرِ ط ﴿المائدة: ۲۷﴾

”اور ان کو آدم کے دو بیٹوں کا قصہ بھی ٹھیک ٹھیک سنا دیجیے جب ان دونوں نے قربانی کی تو ان میں سے ایک کی طرف سے قربانی قبول ہوئی اور دوسرے کی طرف سے قبول نہیں ہوئی۔“

ہابیل نے دل کی آمادگی سے رضائے الہی کی خاطر بہترین دےنے کی قربانی پیش کی تھی اور قابیل نے بے دلی سے ناکارہ غلے کا ایک ڈھیر پیش کر دیا تھا۔ ہابیل کے اخلاص کی بدولت اس کی قربانی کو اللہ نے قبول فرمایا، مگر قابیل کے لیے اس کے عدم اخلاص کی بدولت در قبولیت وا نہ ہوا۔ اس لیے کہ:

﴿إِنَّمَا يَتَقَبَّلُ اللَّهُ مِنَ الْمُتَّقِينَ ﴿۱۶﴾﴾ (المائدة)

”اللہ تو متقیوں ہی سے قبول کرتا ہے۔“

ظاہر ہے کہ تقویٰ ہی اسلام کی تعلیم کی حقیقی غایت ہے اور یہی اسلامی تعلیمات کی روح ہے۔ اللہ تعالیٰ اہل تقویٰ ہی کو سرفراز فرماتا ہے اور ان کے اخلاص کی وجہ سے اور کسی کھوٹ اور آلائش سے پاک ہونے کی بنا پر انہیں کامیاب و کامران کرتا ہے۔ ارشادِ الہی ہے:

﴿وَالَّذِي جَاءَ بِالصَّدَقِ وَصَدَّقَ بِهِ أُولَئِكَ هُمُ الْمُتَّقُونَ ﴿۳۳﴾﴾ لَهُمْ مَا

يَشَاءُونَ وَعِنْدَ رَبِّهِمْ ط ذَلِكَ جَزَاؤُ الْمُحْسِنِينَ ﴿۳۴﴾﴾ (الزمر)

”اور جو سچائی لے کر آیا اور اس کو سچ مانا وہی لوگ ہیں تقویٰ والے۔ ان کے لیے ان

کے رب کے پاس وہ ہے جو وہ چاہیں۔ یہ ہے بدلہ نیکی والوں کا۔“

اور سورۃ النساء میں ارشاد فرمایا:

﴿إِنَّ الْمُتَّقِينَ فِي الدَّرَكِ الْأَسْفَلِ مِنَ النَّارِ وَلَنْ تَجِدَ لَهُمْ نَصِيرًا ﴿۱۶۵﴾﴾

الَّذِينَ تَابُوا وَأَصْلَحُوا وَاعْتَصَمُوا بِاللَّهِ وَأَخْلَصُوا دِينَهُمْ لِلَّهِ فَأُولَئِكَ مَعَ

الْمُؤْمِنِينَ ط وَسَوْفَ يُؤْتِي اللَّهُ الْمُؤْمِنِينَ أَجْرًا عَظِيمًا ﴿۱۶۶﴾﴾

”یقین جانو کہ منافق جہنم کے سب سے نچلے طبقے میں جائیں گے اور تم کسی کو ان کا

مددگار نہ پاؤ گے۔ البتہ جو (ان میں سے) تائب ہو جائیں اور (اپنے طرزِ عمل کی)

اصلاح کر لیں اور اللہ کے ساتھ چٹ جائیں (اُس کا دامن تھام لیں) اور اپنے دین

کو اللہ کے لیے خالص کر دیں، تو یہی لوگ مؤمنوں کے ساتھ ہیں۔ اور عنقریب اللہ

مؤمنوں کو ضرور اجرِ عظیم عطا فرمائے گا۔“

سورۃ البینۃ میں فرمایا:

﴿وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ لَاحْنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقِيَمَةِ﴾

”اور ان کو اس کے سوا کوئی حکم نہیں دیا گیا تھا کہ اللہ کی بندگی کریں اپنے دین کو اس کے لیے خالص کر کے بالکل یکسو ہو کر اور نماز قائم کریں اور زکوٰۃ دیں اور یہی نہایت صحیح اور درست دین ہے۔“

دین کے معنی اطاعت، فرماں برداری اور غلامی کے ہوتے ہیں۔ اطاعت کو اللہ کے لیے خالص کرنے کا مفہوم یہ ہے کہ صرف اور صرف اسی کی پرستش اور بندگی کی جائے، احکام و اوامر میں اسی کی اطاعت کی جائے اور اس سب کچھ کا ہدف اللہ کی رضا اور اُخروی کامیابی ہو۔ حضرت ابو ہریرہ رضی اللہ عنہ سے مروی ایک حدیث قدسی ہے کہ رسول اللہ صلی اللہ علیہ وسلم نے فرمایا:

(قَالَ اللَّهُ تَبَارَكَ وَتَعَالَى: اَنَا غَنِيٌّ الشُّرَكَاءِ عَنِ الشِّرْكِ، مَنْ عَمَلَ عَمَلًا اشْرَكَ فِيهِ مَعِيَ غَيْرِي تَرَكْتُهُ وَشِرْكَهُ) (۱)

”اللہ تبارک و تعالیٰ فرماتا ہے: میں شرک سے سب سے بڑھ کر مستغنی ہوں۔ جس نے کوئی عمل کیا اور اس میں میرے ساتھ دوسرے کو شریک کیا تو میں اس کو اس کے شرک کے ساتھ چھوڑ دوں گا۔“

ایک اور روایت میں ہے کہ:

(..... فَأَنَا مِنْهُ بَرِيءٌ وَهُوَ لِلَّذِي اشْرَكَ) (۲)

”تو میں اس سے بری ہوں اور وہ عمل اسی کے لیے ہے جس کو اس نے شریک کیا۔“

ہندوستان کے معروف عالم دین سید احمد عروج قادری نے تفسیر مظہری کے حوالے سے یہ روایت اپنی کتاب میں نقل کی ہے:

”حواریوں نے حضرت عیسیٰ علیہ السلام سے پوچھا: یا روح اللہ! اللہ کے لیے مخلص کون ہے؟ انہوں نے جواب دیا: جو صرف اللہ کے لیے عمل کرے، یہاں تک کہ وہ یہ بھی پسند نہ کرے کہ لوگ اس عمل پر اس کی تعریف کریں۔“ (اسلامی تصوف، ص ۶۷)

(۱) صحیح مسلم، کتاب الزہد والرقائق، باب من اشرك في عمله غير الله۔

(۲) سنن ابن ماجہ، کتاب الزہد، باب الرياء والسمعة۔

اللہ کے مومن بندے جب اخلاص میں کامل ہو جاتے ہیں اور شیطان ان پر غلبہ پانے سے قاصر ہو جاتا ہے تو اللہ انہیں اپنی نمائندگی کے لیے مخصوص کر لیتا ہے۔ یہی وجہ ہے کہ قرآن نے صراحت کے ساتھ انہیں مخلص (ل کے زبر کے ساتھ) کہا ہے۔ فرمایا:

﴿إِنَّا أَخْلَصْنَهُمْ بِخَالِصَةِ ذِكْرِي الدَّارِ﴾ (ص)

”ہم نے ان کو ایک خالص صفت کی بنا پر برگزیدہ کیا تھا (اور وہ) دارِ آخرت کی یاد (تھی)۔“

سورہ مریم میں حضرت موسیٰ عَلَيْهِ السَّلَام کے بارے میں فرمایا:

﴿وَاذْكُرْ فِي الْكِتَابِ مُوسَىٰ إِنَّهُ كَانَ مُخْلَصًا وَكَانَ رَسُولًا نَّبِيًّا﴾

”اور ذکر کرو (اس) کتاب میں موسیٰ کا یقیناً وہ ایک چیدہ (مخلص) شخص تھے اور رسول نبی تھے۔“

سورہ یوسف میں حضرت یوسف عَلَيْهِ السَّلَام کے بارے میں فرمایا کہ:

﴿إِنَّهُ مِنْ عِبَادِنَا الْمُخْلَصِينَ﴾

”یقیناً وہ میرے منتخب بندوں میں سے ہے۔“

کسی غیر نبی کے لیے قرآن حکیم میں یہ لفظ (مخلص) استعمال نہیں ہوا۔

نیک اعمال کو نام و نمود سے بجائے بغیر اخلاص کا وجود ممکن نہیں۔ آدمی کوئی بھلائی کا کام اس لیے کرے کہ لوگ اس کی ستائش اور تعریف کریں یا اس ارادے سے کرے کہ اسے نیک نامی اور جاہ و منزلت حاصل ہو یہ دونوں رویے اخلاص کی ضد ہیں اور اسے تباہ کر کے رکھ دیتے ہیں۔ اصطلاح میں انہیں ریا اور سمعہ سے تعبیر کیا جاتا ہے۔ نبی اکرم صَلَّى اللهُ عَلَيْهِ وَسَلَّمَ فرماتے ہیں کہ:

((مَنْ سَمِعَ سَمِعَ اللَّهُ بِهِ وَمَنْ رَأَى رَأَى اللَّهُ بِهِ))^(۱)

”جو شخص (نیکی میں) شہرت چاہے گا اللہ اسے رسوا کن تشہیر سے دوچار کرے گا اور جو

دکھاوے کے لیے نیکی کرے گا اللہ اس کی نیت لوگوں کے سامنے کھول دے گا۔“

حضرت شداد بن اوس رَضِيَ اللهُ عَنْهُ نے کہا کہ انہوں نے رسول اکرم صَلَّى اللهُ عَلَيْهِ وَسَلَّمَ کو فرماتے ہوئے سنا:

((مَنْ صَلَّى يُرَائِي فَقَدْ أَشْرَكَ وَمَنْ صَامَ يُرَائِي فَقَدْ أَشْرَكَ وَمَنْ تَصَدَّقَ

يُرَائِي فَقَدْ أَشْرَكَ))^(۲)

(۱) صحیح مسلم، کتاب الزهد والرقائق، باب من اشرك في عمله غير الله۔

(۲) مسند احمد۔

”جس نے دکھاوے کے لیے نماز پڑھی تو اس نے شرک کیا، جس نے دکھاوے کے لیے روزہ رکھا تو اس نے شرک کیا اور جس نے دکھاوے کے لیے صدقہ کیا تو اس نے شرک کیا۔“
اللہ کی راہ میں صدقہ دینے کا اجر اس شرط کے ساتھ مشروط ہے کہ جس شخص کو صدقہ دیا جائے نہ تو اس پر احسان جتایا جائے اور نہ ہی اس کی دل آزاری کی جائے۔ یہ دونوں چیزیں اخلاص کو ختم کر دینے والی ہیں۔ فرمایا:

﴿الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ ثُمَّ لَا يُتَّبِعُونَ مَا أَنْفَقُوا مَنًّا وَلَا أذًى لَّهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ﴾ (البقرة)

”جو لوگ اپنے مال اللہ کی راہ میں خرچ کرتے ہیں اور پھر احسان نہیں جتاتے اُس پر جو انہوں نے خرچ کیا اور نہ تکلیف پہنچاتے ہیں ان کا اجر اُن کے رب کے پاس ہے اور ان کے لیے کسی رنج اور خوف کا موقع نہیں۔“
یہ بھی فرمایا گیا کہ:

﴿قَوْلٌ مَّعْرُوفٌ وَمَغْفِرَةٌ خَيْرٌ مِّنْ صَدَقَةٍ يَتْبَعُهَا أَذًى وَاللَّهُ غَنِيٌّ حَلِيمٌ﴾ (البقرة)

”ایک بھلی بات (میٹھا بول) اور (کسی ناگوار بات پر ذرا سی) درگزر اُس خیرات سے بہتر ہے جس کے پیچھے ایذا رسانی ہو۔ اور اللہ بے نیاز بردبار ہے۔“
اس سے اگلی آیت میں فرمایا:

﴿يَا أَيُّهَا الَّذِينَ آمَنُوا لَا تَبْطُلُوا صَدَقَاتِكُمْ بِالْمَنِّ وَالْأَذَى كَالَّذِي يُنْفِقُ مَالَهُ رِثَاءَ النَّاسِ وَلَا يُؤْمِنُ بِاللَّهِ وَالْيَوْمِ الْآخِرِ﴾ (البقرة: ۲۶۴)

”اے ایمان والو! اپنے صدقات کو احسان جتا کر اور تکلیف پہنچا کر باطل نہ کرو اُس شخص کی طرح جو اپنا مال لوگوں کو دکھانے کے لیے خرچ کرتا ہے اور وہ نہ اللہ پر ایمان رکھتا ہے اور نہ آخرت کے دن پر۔“

تیسری چیز جو اخلاص کو برباد کر دیتی ہے، وہ یہ ہے کہ آدمی کے پاس اچھا اور عمدہ مال موجود ہو، مگر وہ ارادی طور پر خراب مال اللہ کی راہ میں خرچ کرے۔ اللہ تعالیٰ نے قرآن حکیم میں ارشاد فرمایا:

﴿يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ وَلَا تَيَمَّمُوا الْخَبِيثَ مِنْهُ تُنْفِقُونَ وَلَسْتُمْ بِأَخِيذِهِ إِلَّا أَنْ تُغْمِضُوا فِيهِ ۗ وَاعْلَمُوا أَنَّ اللَّهَ غَنِيٌّ حَمِيدٌ﴾ (البقرة)

”اے ایمان والو! اپنے کمائے ہوئے پاکیزہ مال میں سے خرچ کرو اور ان چیزوں میں سے خرچ کرو جو ہم نے تمہارے لیے زمین سے پیدا کی ہیں اور اس میں سے وہ مال خرچ کرنے کا خیال بھی نہ کرو جس کو (خدا کی راہ میں) خرچ کرنے پر تو آمادہ ہو جاؤ لیکن (اگر وہی مال تم کو لینا پڑ جائے تو) بغیر آنکھیں میچے تم خود اس کو نہ لے سکو۔ اور اس بات کو خوب جان رکھو کہ اللہ بے نیاز ستودہ صفات ہے۔“

اللہ تعالیٰ نے سورۃ الدھر میں اپنے اطاعت گزار بندوں کی صفات بیان کرتے ہوئے ارشاد فرمایا:

﴿وَيُطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا ۗ إِنَّمَا نُطْعِمُكُمْ لِوَجْهِ اللَّهِ لَا نُرِيدُ مِنْكُمْ جَزَاءً وَلَا شُكْرًا ۗ إِنَّا نَخَافُ مِنْ رَبِّنَا يَوْمًا عَبُوسًا قَمْطَرِيرًا ۗ﴾

”اور وہ اللہ کی محبت میں مسکین اور یتیم اور قیدی کو کھانا کھلاتے ہیں۔ (اور ان سے کہتے ہیں کہ) ہم تمہیں خالص اللہ کی رضا کے لیے کھلا رہے ہیں، ہم تم سے نہ کوئی بدلہ چاہتے ہیں نہ شکریہ، ہمیں تو اپنے رب سے اس دن (کے عذاب) کا خوف لاحق ہے جو سخت مصیبت کا انتہائی طویل دن ہوگا۔“

ان آیات میں اخلاص کے اعلیٰ درجے کی نشان دہی کی گئی ہے، یہ مرتبہ اللہ کی محبت میں

سرشار بندوں کو نصیب ہوتا ہے۔

امام غزالیؒ نے لکھا ہے کہ اخلاص کی نعمت انہی لوگوں کو میسر آتی ہے جن کے قلب و دماغ پر آخرت کی فکر غالب آجائے اور یہی ان کے تمام دنیوی نفع و نقصان کا پیمانہ بن جائے۔ اور یہ چیز نفس سے مسلسل جہاد کے بغیر حاصل نہیں ہو سکتی۔ نفس کے سرکش گھوڑے کو لگام دیے بغیر اخلاص کی نعمت کا حصول ممکن نہیں۔ اسی لیے بزرگوں نے کہا ہے کہ نیتوں میں اخلاص پیدا کرنا عمل کرنے والوں پر تمام اعمال سے زیادہ سخت ہے۔

اخذ واستفادہ: (۱) تفہیم القرآن، جلد اول و سوم۔ (۲) سیرت النبی از شبلی، جلد پنجم۔ (۳) اسلامی تصوف از عروج قادری۔ (۴) مفردات القرآن۔

”کچھ لوگ ایسے بھی ہیں کہ.....“

ناپسندیدہ عادات و اطوار کے لیے اسلام کی اصلاح
قرآن حکیم کے تعریضی اسلوب کی روشنی میں

حافظ محبوب احمد خان

قرآن کریم نے جہاں ”عباد الرحمن“ کی صفات کو مبرہن فرمایا ہے وہیں ”منافقین“ کے کردار کو بھی بخوبی واضح کیا ہے۔ یہ بات انظر من الشمس ہے کہ جب کبھی حق کی دعوت کا کسی معاشرے میں آغاز ہوتا ہے تو وہ معاشرہ تین طرح کے افراد میں تقسیم ہو جاتا ہے۔ پہلی قسم وہ ہوتی ہے جو اس دعوت کو اپنے ذاتی مفادات کو ترجیح نہ دے بلکہ آگے بڑھ کر اس کی داعی بھی بن جاتی ہے۔ دوسرے قسم کے افراد وہ ہوتے ہیں جن کے ذاتی، معاشی، سیاسی مفادات اس دعوت کو قبول کرنے میں حائل ہو جاتے ہیں اور وہ ان مفادات کے تحفظ کے لیے دعوت حق کے مقابلے میں حزب الشیطان کا کردار ادا کرتے ہیں۔ جبکہ تیسری اور سب سے خطرناک قسم ایسے لوگوں کی ہوتی ہے جو نہ تو اس دعوت حق کو قبول کرتے ہیں اور نہ ہی اس سے انکار کرتے ہیں۔ بلکہ ان کی کوشش ہوتی ہے کہ اس دعوت سے حاصل ہونے والے فوائد بھی سمیٹ لیں اور پہلے سے حاصل مفادات بھی ہاتھ سے نہ جانے دیں۔ یہ گروہ ”تیل دیکھو اور تیل کی دھار دیکھو“ کے مصداق وقت کے ساتھ ساتھ کبھی حزب اللہ کی جانب جھکتا جاتا ہے اور کبھی حزب الشیطان کی گود میں پناہ لے لیتا ہے۔ قرآن کریم جہاں حزب اللہ اور حزب الشیطان کے اوصاف و کردار سے بحث کرتا ہے وہیں اس تیسرے گروہ کے کردار و نظریات کو بھی زیر بحث لاتا ہے۔

یہ قرآن کریم کا خاص اسلوب ہے کہ کسی ایک فرد یا گروہ میں پائی جانے والی خرابی کو اس فرد یا گروہ سے منسوب نہیں کرتا بلکہ چاہتا ہے کہ اس برائی کو تمام انسانوں سے دور کر دیا جائے

لہذا اس خرابی کو دور کرنے کے لیے اس فرد یا گروہ کو اجتماعی انداز میں مخاطب کرتا ہے۔ یہی اسلوب ہمیں سیرتِ طیبہ میں بھی نظر آتا ہے؛ جس کی چند ایک مثالیں اس مضمون میں بیان کی جائیں گی۔

اس کردار کو سامنے لانے کے لیے قرآن نے ﴿وَمِنَ النَّاسِ.....﴾ کے الفاظ اختیار فرمائے ہیں اور اسے کم و بیش نو مرتبہ مخفی انداز میں اور ایک دو مرتبہ مثبت انداز میں بیان کیا ہے۔ اس اسلوب سے نہ صرف یہ کہ انسانی کردار و عمل کی یہ خرابیاں ظاہر ہو گئی ہیں بلکہ اس کے دو نتائج مزید سامنے آئے ہیں۔ ایک یہ کہ انسان کے لیے آسان ہو گیا ہے کہ وہ ان ذرائع سے خود کو محفوظ رکھے۔ دوسرے یہ کہ ان ذرائع کے حامل افراد کو آسانی سے پہچان لے۔ تاہم دوسرا نتیجہ آنے کے بعد بھی اگر خود کو نہ سنبھالا جائے تو اسے انسان کی بد قسمتی ہی کہا جاسکتا ہے۔ اب آئیے اس کردار و عمل کے مختلف پہلوؤں کا مطالعہ کرتے ہیں:

(۱) قول و فعل میں تضاد اختیار کرنے والے

﴿وَمِنَ النَّاسِ مَنْ يَقُولُ آمَنَّا بِاللَّهِ وَالْيَوْمِ الْآخِرِ وَمَا هُمْ بِمُؤْمِنِينَ﴾^۱
 يُخَدِعُونَ اللَّهَ وَالَّذِينَ آمَنُوا وَمَا يُخَدِعُونَ إِلَّا أَنْفُسَهُمْ وَمَا يَشْعُرُونَ ﴿۹﴾
 فِي قُلُوبِهِمْ مَرَضٌ فَزَادَهُمُ اللَّهُ مَرَضًا وَلَهُمْ عَذَابٌ أَلِيمٌ بِمَا كَانُوا
 يَكْفُرُونَ ﴿۱۰﴾ وَإِذَا قِيلَ لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ
 مُصْلِحُونَ ﴿۱۱﴾ إِلَّا أَنَّهُمْ هُمُ الْمُفْسِدُونَ وَلَكِنْ لَا يَشْعُرُونَ ﴿۱۲﴾ ﴿البقرة﴾

”بعض لوگ ایسے بھی ہیں جو کہتے ہیں کہ ہم اللہ پر اور آخرت کے دن پر ایمان لائے ہیں، حالانکہ درحقیقت وہ مؤمن نہیں ہیں۔ وہ اللہ اور ایمان لانے والوں کے ساتھ دھوکہ بازی کرتے ہیں، مگر دراصل وہ خود اپنے آپ ہی کو دھوکے میں ڈال رہے ہیں اور انہیں اس کا شعور نہیں ہے۔ ان کے دلوں میں ایک بیماری ہے جسے اللہ نے اور زیادہ بڑھادیا، اور جو جھوٹ وہ بولتے ہیں اس کی پاداش میں ان کے لیے دردناک سزا ہے۔ جب کبھی ان سے کہا گیا کہ زمین میں فساد برپا نہ کرو تو انہوں نے یہی کہا کہ ہم تو اصلاح کرنے والے ہیں۔ خبردار! حقیقت میں یہی لوگ مفسد ہیں مگر انہیں شعور نہیں ہے۔“

(۲) اللہ کی محبت پر دوسروں کو ترجیح دینے والے

﴿وَمِنَ النَّاسِ مَنْ يَتَّخِذُ مِنْ دُونِ اللَّهِ أَنْدَادًا يُحِبُّونَهُمْ كَحُبِّ اللَّهِ وَالَّذِينَ آمَنُوا أَشَدُّ حُبًّا لِلَّهِ ۗ وَلَوْ يَرَى الَّذِينَ ظَلَمُوا إِذْ يَرُونَ الْعَذَابَ أَنَّ الْقُوَّةَ لِلَّهِ جَمِيعًا ۙ وَأَنَّ اللَّهَ شَدِيدُ الْعَذَابِ ﴿۱۶۵﴾ إِذْ تَسَّرَ الَّذِينَ اتَّبَعُوا مِنَ الَّذِينَ اتَّبَعُوا وَرَأَوْا الْعَذَابَ وَتَقَطَّعَتْ بِهِمُ الْأَسْبَابُ ﴿۱۶۶﴾ وَقَالَ الَّذِينَ اتَّبَعُوا لَوْ أَنَّ لَنَا كَرَّةً فَنَتَّبِعَ اللَّهُ مِنْهُمْ كَمَا تَسْبِرُ ۖ وَآفِنَاكَ لَكَ يُرِيهِمُ اللَّهُ أَعْمَالَهُمْ حَسْرَتٍ عَلَيْهِمْ ۗ وَمَا هُمْ بِخَارِجِينَ مِنَ النَّارِ ﴿۱۶۷﴾﴾ (البقرة)

”کچھ لوگ ایسے ہیں جو اللہ کے سوا دوسروں کو اس کا ہمسرا اور مقابل بنا تے ہیں اور ان کے ایسے گرویدہ ہیں جیسی اللہ کے ساتھ گرویدگی ہونی چاہیے۔ حالانکہ ایمان رکھنے والے لوگ سب سے بڑھ کر اللہ کو محبوب رکھتے ہیں۔ کاش جو کچھ عذاب کو سامنے دیکھ کر انہیں سوچنے والا ہے وہ آج ہی ان ظالموں کو سوجھ جائے کہ ساری طاقتیں اور سارے اختیارات اللہ ہی کے قبضے میں ہیں اور یہ کہ اللہ سزا دینے میں بھی بہت سخت ہے۔ جب وہ سزا دے گا اس وقت کیفیت یہ ہو گی کہ وہی پیشوا اور رہنما جن کی دنیا میں پیروی کی گئی تھی اپنے پیروؤں سے بے تعلقی ظاہر کریں گے، مگر سزا پا کر رہیں گے اور ان کے سارے اسباب و وسائل کا سلسلہ کٹ جائے گا۔ اور وہ لوگ جو دنیا میں ان کی پیروی کرتے تھے کہیں گے کہ کاش ہم کو ایک موقع دیا جاتا تو جس طرح آج یہ ہم سے بیزاری ظاہر کر رہے ہیں ہم ان سے بیزار ہو کر دکھا دیتے۔ یوں اللہ ان لوگوں کے وہ اعمال جو یہ دنیا میں کر رہے ہیں ان کے سامنے اس طرح لائے گا کہ یہ حسرتوں اور پشیمانیوں کے ساتھ ہاتھ ملتے رہیں گے، مگر آگ سے نکلنے کی کوئی راہ نہ پائیں گے۔“

(۳) معاشرے میں فساد پیدا کرنے والے

﴿وَمِنَ النَّاسِ مَنْ يُعْجِبُكَ قَوْلُهُ فِي الْحَيَاةِ الدُّنْيَا وَيُشْهَدُ اللَّهُ عَلَى مَا فِي قَلْبِهِ ۖ وَهُوَ أَلَدُّ الْخِصَامِ ﴿۱۶۷﴾ وَإِذَا تَوَلَّى سَعَىٰ فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ ۗ وَاللَّهُ لَا يُحِبُّ الْفَاسِدَ ﴿۱۶۸﴾ وَإِذَا قِيلَ لَهُ اتَّقِ

اللَّهِ أَخَذَتْهُ الْعِزَّةُ بِالْإِثْمِ فَحَسْبُهُ جَهَنَّمُ ۗ وَلَبِئْسَ الْمِهَادُ ﴿١٠٦﴾
 ”انسانوں میں کوئی تو ایسا ہے جس کی باتیں دنیا کی زندگی میں تمہیں بہت بھلی معلوم ہوتی ہیں اور اپنی نیک نیتی پر وہ بار بار اللہ کو گواہ ٹھہراتا ہے، مگر حقیقت میں وہ بدترین دشمن حق ہوتا ہے۔ جب اسے اقتدار حاصل ہو جاتا ہے تو زمین میں اس کی ساری دوڑ دھوپ اس لیے ہوتی ہے کہ فساد پھیلانے، کھیتوں کو غارت کرے اور نسل انسانی کو تباہ کرے۔ حالانکہ اللہ (جسے وہ گواہ بنا رہا تھا) فساد کو ہرگز پسند نہیں کرتا۔ اور جب اس سے کہا جاتا ہے کہ اللہ سے ڈرو تو اپنے وقار کا خیال اس کو گناہ پر جما دیتا ہے۔ ایسے شخص کے لیے تو بس جہنم ہی کافی ہے اور وہ بہت برا ٹھکانہ ہے۔“

(۴) اللہ کے بارے میں بغیر علم جھگڑا کرنے والے

﴿وَمِنَ النَّاسِ مَنْ يُجَادِلُ فِي اللَّهِ بِغَيْرِ عِلْمٍ وَيَتَّبِعُ كُلَّ شَيْطَانٍ مَّرِيدٍ ﴿٣٠﴾ كَتَبَ عَلَيْهِ أَنَّهُ مَنْ تَوَلَّاهُ فَإِنَّهُ يُضِلُّهُ وَيَهْدِيهِ إِلَى عَذَابٍ سَعِيرٍ ﴿٣١﴾﴾ (الحج)

”بعض لوگ ایسے ہیں جو علم کے بغیر اللہ کے بارے میں بحثیں کرتے ہیں اور ہر شیطان سرکش کی پیروی کرنے لگتے ہیں۔ حالانکہ اُس کے تو نصیب ہی میں یہ لکھا ہے کہ جو اس کو دوست بنائے گا اسے وہ گمراہ کر کے چھوڑے گا اور عذابِ جہنم کا راستہ دکھائے گا۔“

(۵) علم کے بغیر اللہ کی راہ سے بھٹکانے والے

﴿وَمِنَ النَّاسِ مَنْ يُجَادِلُ فِي اللَّهِ بِغَيْرِ عِلْمٍ وَلَا هُدًى وَلَا كِتَابٍ مُنِيرٍ ﴿٨١﴾ ثَانِي عَطْفِهِ لِيُضِلَّ عَنْ سَبِيلِ اللَّهِ ۗ لَهُ فِي الدُّنْيَا خِزْيٌ وَنُذِيقُهُ يَوْمَ الْقِيَامَةِ عَذَابَ الْحَرِيقِ ﴿٨٢﴾ ذٰلِكَ بِمَا قَدَّمْت يَدَاكَ وَاِنَّ اللّٰهَ لَيَسَّ بِظُلَامٍ لِّلْعَبِيدِ ﴿٨٣﴾﴾ (الحج)

”بعض اور لوگ ایسے ہیں جو کسی علم اور ہدایت اور روشنی بخشنے والی کتاب کے بغیر گردن اکڑائے ہوئے، خدا کے بارے میں جھگڑتے ہیں تاکہ لوگوں کو راہِ خدا سے بھٹکا دیں۔ ایسے شخص کے لیے دنیا میں رسوائی ہے اور قیامت کے

روز اس کو ہم آگ کے عذاب کا مزا چکھائیں گے۔ یہ ہے تیرا وہ مستقبل جو تیرے اپنے ہاتھوں نے تیرے لیے تیار کیا ہے ورنہ اللہ اپنے بندوں پر ظلم کرنے والا نہیں ہے۔“

(۶) نفع و نقصان کی بنیاد پر دین پر عمل کرنے والے

﴿وَمِنَ النَّاسِ مَنْ يَعْبُدُ اللَّهَ عَلَىٰ حَرْفٍ ۖ فَإِنْ أَصَابَهُ خَيْرٌ اطْمَأَنَّ بِهِ ۚ وَإِنْ أَصَابَتْهُ فِتْنَةٌ انْقَلَبَ عَلَىٰ وَجْهِهِ ۚ خَسِرَ الدُّنْيَا وَالْآخِرَةَ ۗ ذَٰلِكَ هُوَ الْخُسْرَانُ الْمُبِينُ ﴿۱۱﴾ يَدْعُوا مِنْ دُونِ اللَّهِ مَا لَا يَضُرُّهُ وَمَا لَا نُنْفَعُهُ ۗ ذَٰلِكَ هُوَ الضَّلَالُ الْبُعِيدُ ﴿۱۲﴾ يَدْعُوا لِمَنْ ضَرُّهُ أَقْرَبُ مِنْ نَفْعِهِ ۗ لَبِئْسَ الْمَوْلَىٰ وَ لَبِئْسَ الْعَشِيرُ ﴿۱۳﴾﴾ (الحج)

”اور لوگوں میں کوئی ایسا ہے جو کنارے پر رہ کر اللہ کی بندگی کرتا ہے، اگر فائدہ ہوا تو مطمئن ہو گیا اور جو کوئی مصیبت آگئی تو الٹا پھر گیا۔ اس کی دنیا بھی گئی اور آخرت بھی۔ یہ ہے صریح خسارہ۔ پھر وہ اللہ کو چھوڑ کر ان کو پکارتا ہے جو نہ اس کو نقصان پہنچا سکتے ہیں نہ فائدہ۔ یہ ہے گمراہی کی انتہا۔ وہ ان کو پکارتا ہے جن کا نقصان ان کے نفع سے قریب تر ہے۔ بدترین ہے اس کا مولیٰ اور بدترین ہے اس کا رفیق۔“

(۷) دین میں آزمائش کو عذاب گرداننے والے

﴿وَمِنَ النَّاسِ مَنْ يَقُولُ آمَنَّا بِاللَّهِ فَإِذَا أُوذِيَ فِي اللَّهِ جَعَلَ فِتْنَةَ النَّاسِ كَعَذَابِ اللَّهِ ۗ وَلَئِنْ جَاءَ نَصْرٌ مِنْ رَبِّكَ لَيَقُولُنَّ إِنَّا كُنَّا مَعَكُمْ أَوْ لَيْسَ اللَّهُ بِأَعْلَمَ بِمَا فِي صُدُورِ الْعَالَمِينَ ﴿۱۴﴾ وَلَيَعْلَمَنَّ اللَّهُ الَّذِينَ آمَنُوا وَلَيَعْلَمَنَّ الْمُنَافِقِينَ ﴿۱۵﴾﴾ (العنکبوت)

”لوگوں میں سے کوئی ایسا ہے جو کہتا ہے کہ ہم ایمان لائے اللہ پر مگر جب وہ اللہ کے معاملہ میں ستایا گیا تو اس نے لوگوں پر ڈالی ہوئی آزمائش کو اللہ کے عذاب کی طرح سمجھ لیا۔ اب اگر تیرے رب کی طرف سے فتح و نصرت آگئی تو یہی شخص کہے گا کہ ہم تو تمہارے ساتھ تھے۔ کیا دنیا والوں کے دلوں کا حال اللہ کو بخوبی معلوم نہیں؟ اور اللہ کو تو ضرور یہ دیکھنا ہی ہے کہ ایمان لانے والے کون ہیں اور

منافق کون!“

(۸) بے راہ روی کی سرپرستی کرنے والے

﴿وَمِنَ النَّاسِ مَن يَشْتَرِي لَهْوَ الْحَدِيثِ لِيُضِلَّ عَن سَبِيلِ اللَّهِ بِغَيْرِ عِلْمٍ وَيَتَّخِذَهَا هُزُوًا أُولَٰئِكَ لَهُمْ عَذَابٌ مُّهِينٌ ۖ وَإِذَا تُتْلَىٰ عَلَيْهِ آيَاتُنَا وَتَلَىٰ مُسْتَكْبِرًا كَأَن لَّمْ يَسْمَعْهَا كَأَن فِي أُذُنِهِ وَقْرًا فَمَسْرُوهٌ بِعَذَابِ رَبِّهِ﴾ (لقمن)

”اور انسانوں ہی میں سے کوئی ایسا بھی ہے جو کلامِ دلفریب خرید کر لاتا ہے تاکہ لوگوں کو اللہ کے راستے سے علم کے بغیر بھٹکا دے اور اس راستے کی دعوت کو مذاق میں اڑا دے۔ ایسے لوگوں کے لیے سخت ذلیل کرنے والا عذاب ہے۔ اسے جب ہماری آیات سنائی جاتی ہیں تو وہ بڑے گھمنڈ کے ساتھ اس طرح رخ پھیر لیتا ہے گویا کہ اُس نے انہیں سنا ہی نہیں، چنانچہ مرثدہ سنا دو اسے ایک دردناک عذاب کا۔“

(۹) قرآن کے مقابلے میں آباء و اجداد کی پیروی کرنے والے

﴿وَمِنَ النَّاسِ مَن يُجَادِلُ فِي اللَّهِ بِغَيْرِ عِلْمٍ وَلَا هُدًى وَلَا كِتَابٍ مُّنبِئٍ ۖ وَإِذَا قِيلَ لَهُمُ اتَّبِعُوا مَا أَنْزَلَ اللَّهُ قَالُوا بَلْ نَتَّبِعُ مَا وَجَدْنَا عَلَيْهِ آبَاءَنَا نَآءُ أَوْ لَوْ كَانَ الشَّيْطَانُ يَدْعُوهُمْ إِلَىٰ عَذَابِ السَّعِيرِ﴾ (لقمن)

”اور انسانوں میں سے کچھ لوگ ہیں جو اللہ کے بارے میں جھگڑتے ہیں بغیر اس کے کہ ان کے پاس کوئی علم ہو یا ہدایت یا کوئی روشنی دکھانے والی کتاب۔ اور جب ان سے کہا جاتا ہے کہ پیروی کرو اُس چیز کی جو اللہ نے نازل کی ہے تو کہتے ہیں کہ ہم تو اُس چیز کی پیروی کریں گے جس پر ہم نے اپنے باپ دادا کو پایا ہے۔ (کیا یہ انہی کی پیروی کریں گے) خواہ شیطان ان کو بھڑکتی ہوئی آگ ہی کی طرف کیوں نہ بلاتا رہا ہو؟“

تاہم مندرجہ ذیل دو مقامات پر ”وَمِنَ النَّاسِ.....“ کا اسلوب مثبت کردار کے حامل افراد کے لیے اختیار کیا گیا ہے:

(۱) رضائے الہی میں اپنی جان کھپانے والے

﴿وَمِنَ النَّاسِ مَنْ يَشْرِي نَفْسَهُ ابْتِغَاءَ مَرْضَاتِ اللَّهِ وَاللَّهُ رَءُوفٌ بِالْعِبَادِ﴾ (البقرة)

”دوسری طرف انسانوں ہی میں کوئی ایسا بھی ہے جو رضائے الہی کی طلب میں اپنی جان کھپا دیتا ہے۔ اور ایسے بندوں پر اللہ بہت مہربان ہے۔“

(۲) اللہ سے ڈرنے والے اور کتاب اللہ پر عمل کرنے والے

﴿وَمِنَ النَّاسِ وَالْدَّوَابِّ وَالْأَنْعَامِ مُخْتَلِفٌ أَلْوَانُهُ كَذَلِكَ إِنَّمَا يَخْشَى اللَّهَ مِنْ عِبَادِهِ الْعُلَمَاءُ إِنَّ اللَّهَ عَزِيزٌ غَفُورٌ﴾ (۳۸) ﴿إِنَّ الَّذِينَ يَتْلُونَ كِتَابَ اللَّهِ وَأَقَامُوا الصَّلَاةَ وَأَنفَقُوا مِمَّا رَزَقْنَاهُمْ سِرًّا وَعَاطَانِيَةً يَرُجُونَ تِجَارَةً لَّن تَبُورَ﴾ (۳۹) ﴿لِيُوقِيَهُمْ أَجُورَهُمْ وَيَزِيدَهُم مِّن فَضْلِهِ إِنَّهُ غَفُورٌ شَكُورٌ﴾ (۴۰) ﴿وَالَّذِي أَوْحَيْنَا إِلَيْكَ مِنَ الْكِتَابِ هُوَ الْحَقُّ مُصَدِّقًا لِّمَا بَيْنَ يَدَيْهِ إِنَّ اللَّهَ بِعِبَادِهِ لَخَبِيرٌ بَصِيرٌ﴾ (۴۱) ﴿ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِّنَفْسِهِ وَمِنْهُمْ مُّقْتَصِدٌ وَمِنْهُمْ سَابِقٌ بِالْخَيْرَاتِ إِذِنَ اللَّهُ ذَلِكُ هُوَ الْفَضْلُ الْكَبِيرُ﴾ (فاطر)

”اور اسی طرح انسانوں اور جانوروں اور مویشیوں کے رنگ بھی مختلف ہیں۔ حقیقت یہ ہے کہ اللہ کے بندوں میں سے صرف علم رکھنے والے لوگ ہی اُس سے ڈرتے ہیں۔ بے شک اللہ زبردست اور درگزر فرمانے والا ہے۔ جو لوگ کتاب اللہ کی تلاوت کرتے ہیں اور نماز قائم کرتے ہیں، اور جو کچھ ہم نے انہیں رزق دیا ہے اس میں سے کھلے اور چھپے خرچ کرتے ہیں، یقیناً وہ ایک ایسی تجارت کے متوقع ہیں جس میں ہرگز خسارہ نہ ہوگا (اس تجارت میں انہوں نے اپنا سب کچھ اس لیے کھپایا ہے) تاکہ اللہ ان کے اجر پورے کے پورے اُن کو دے اور مزید اپنے فضل سے ان کو عطا فرمائے۔ بے شک اللہ بخشنے والا اور قادر دان ہے۔ (اے نبی!) جو کتاب ہم نے تمہاری طرف وحی کے ذریعہ سے بھیجی ہے وہی حق ہے، تصدیق کرتی ہوئی آئی ہے ان کتابوں کی جو اس سے پہلے آئی تھیں۔“

بے شک اللہ اپنے بندوں کے حال سے باخبر ہے اور ہر چیز پر نگاہ رکھنے والا ہے۔ پھر ہم نے اس کتاب کا وارث بنا دیا اُن لوگوں کو جنہیں ہم نے (اس وراثت کے لیے) اپنے بندوں میں سے چن لیا۔ اب کوئی تو ان میں سے اپنے نفس پر ظلم کرنے والا ہے اور کوئی بیچ کی راس ہے اور کوئی اللہ کے اذن سے نیکیوں میں سبقت کرنے والا ہے یہی بہت بڑا فضل ہے۔“

اب آئیے سیرتِ طیبہ کی طرف کہ رسول اللہ ﷺ کے اصلاحی طرزِ عمل میں بھی یہ اسلوب دکھائی دیتا ہے۔ نبی اکرم ﷺ کی زندگی جن افراد کے درمیان گزری ان سے سرزد ہونے والی غلطیوں کے بارے میں آنحضرت ﷺ کا طرزِ عمل انتہائی اہمیت کا حامل ہے کیونکہ آنحضرت ﷺ کو اللہ کی تائید و نصرت حاصل تھی اور آپ کے اقوال و افعال کی تائید یا تصحیح وحی کے ذریعے ہوتی رہتی تھی۔ تربیت کا فریضہ انجام دینے والا کوئی بھی فرد اگر ان طریقوں اور اسالیب پر عمل پیرا ہو تو اس کا عمل زیادہ صحیح اور بہتر ہو جائے گا۔ اس کے علاوہ نبی اکرم ﷺ کی ذاتِ اقدس ہمارے لیے اسوۂ حسنہ ہے۔ اس اسلوب کی چند مثالیں پیش خدمت ہیں:

(۱) صحیح مسلم میں حضرت انس رضی اللہ عنہ سے روایت ہے کہ چند افراد نے اُہمات المؤمنین رضی اللہ عنہم سے آنحضرت ﷺ کے وہ اعمال دریافت کیے جو آپ گھر میں انجام دیتے تھے۔ (بعد میں) ایک نے کہا: میں عورتوں سے نکاح نہیں کروں گا۔ ایک نے کہا: میں ہمیشہ روزہ رکھا کروں گا۔ ایک نے کہا: میں بستر پر نہیں سوؤں گا۔ (جب نبی اکرم ﷺ کو معلوم ہوا) تو آنحضرت ﷺ نے اللہ تعالیٰ کی حمد و ثنا کے بعد ارشاد فرمایا:

((مَا بَالُ أَقْوَامٍ قَالُوا كَذًا وَكَذًا؟ لَكِنِّي أُصَلِّي وَأَنَامُ وَأَصُومُ وَأُفِطِرُ

وَأَتَزَوَّجُ النِّسَاءَ، فَمَنْ رَغِبَ عَنِّي فَلَيْسَ مِنِّي)) (۱)

”کیا وجہ ہے کہ کچھ لوگ فلاں فلاں بات کہتے ہیں۔ لیکن میں (رات کو) نماز بھی پڑھتا ہوں اور سوتا بھی ہوں، (نفل) روزہ بھی رکھتا ہوں اور چھوڑتا بھی ہوں اور میں عورتوں سے نکاح بھی کرتا ہوں۔ پس جو شخص میری سنت سے اعراض کرے گا وہ مجھ سے (کوئی تعلق) نہیں (رکھتا)۔“

(۲) حضرت عائشہ رضی اللہ عنہا نے ایک لوٹھی حضرت بریرہ رضی اللہ عنہا کو خریدنے کا ارادہ کیا۔ ان کے مالکوں نے اس شرط پر بیچنے پر رضامندی ظاہر کی کہ ولاء ان لوگوں کی ہوگی۔ جب نبی

اکرم ﷺ کو اس کا علم ہوا تو آپؐ نے لوگوں میں کھڑے ہو کر اللہ کی حمد و ثنا بیان کی۔ پھر فرمایا:

”کیا وجہ ہے کہ کچھ لوگ ایسی شرائط عائد کرتے ہیں جو اللہ کی کتاب (یعنی شریعت) میں نہیں؟ جو شرط بھی اللہ کی کتاب میں نہیں وہ کالعدم ہے، اگرچہ سو شرطیں ہوں۔ اللہ کا فیصلہ زیادہ درست ہے اور اللہ کی (بیان کی ہوئی) شرط زیادہ پختہ ہے۔ (قانون یہ ہے کہ) ولاء اسی کی ہوتی ہے جو آزاد کرے۔“ (۲)

(۳) حضرت عائشہ رضی اللہ عنہا سے روایت ہے کہ نبی اکرم ﷺ نے ایک کام کیا، اور اس کی اجازت دی، لیکن کچھ لوگوں نے اس سے پرہیز کیا۔ نبی اکرم ﷺ کو اس کا علم ہوا تو آپؐ نے خطبہ دیا۔ اللہ کی حمد و ثنا کے بعد فرمایا:

”کیا وجہ ہے کہ کچھ لوگ اس کام سے بچتے ہیں جو میں کرتا ہوں؟ اللہ کی قسم! میں اللہ کے بارے میں ان سب سے زیادہ علم رکھتا ہوں (کہ کونسا کام اللہ کو پسند ہے اور کونسا نہیں) اور ان سب سے زیادہ اللہ کا خوف رکھتا ہوں۔“ (۳)

(۴) حضرت ابو ہریرہ رضی اللہ عنہ سے روایت ہے کہ جناب رسول اللہ ﷺ نے مسجد میں قبلہ کی طرف بلغم لگا دیکھا۔ آپؐ لوگوں کی طرف متوجہ ہوئے اور فرمایا:

”کیا وجہ ہے کہ ایک آدمی اپنے رب کے سامنے کھڑا ہوتا ہے اور اس کے چہرے کی طرف تھوک دیتا ہے؟ کیا کوئی شخص یہ پسند کرتا ہے کہ اس کے سامنے آ کر اس کے چہرے پر تھوک دیا جائے؟ جب کسی کو بلغم پھینکنا ہو تو بائیں طرف اپنے پاؤں کے نیچے پھینکے، ورنہ اس طرح کرے۔“ (۴)

(۵) سنن النسائی میں نبی اکرم ﷺ سے مروی ہے کہ آپؐ نے صبح کی نماز پڑھی اور اس میں سورۃ الروم کی تلاوت کی، آپؐ کو قراءت میں التباس ہو گیا۔ جب آپؐ نماز سے فارغ ہوئے تو فرمایا:

”لوگوں کو کیا ہو گیا ہے کہ ہمارے ساتھ نماز پڑھتے ہیں اور وضو اچھی طرح نہیں کرتے؟ قرآن میں یہی لوگ ہمیں مشابہ ڈالتے ہیں۔“ (۵)

جہاں تک اس اسلوب کے فائدوں کا تعلق ہے تو ان میں سے چند ایک درج ذیل ہیں۔ غلطی کرنے والے کی طرف سے منفی رد عمل کا خطرہ نہیں ہوتا۔ اس طرح شیطان اس کے انتقامی جذبات کو ہوادے کر انتقام کی طرف مائل نہیں کر سکتا۔ اس اسلوب کو زیادہ قبول کیا جاتا ہے اور دل پر اس کا زیادہ گہرا اثر ہوتا ہے۔ اس سے غلطی کرنے والے کی پردہ پوشی ہوتی ہے۔ غلطی

کرنے والے کے دل میں نصیحت کرنے والے کی قدر و منزلت اور محبت میں اضافہ ہوتا ہے۔ یہاں یہ بات قابل توجہ ہے کہ تعریض کے اس اسلوب کا مقصد یہ ہے کہ غلطی کرنے والے کو رسوا کیے بغیر مسئلہ سمجھا دیا جائے۔ لہذا یہ اسلوب اس وقت استعمال کرنا چاہیے جب اس کی غلطی عام لوگوں سے پوشیدہ ہو۔ لیکن اگر اکثر لوگوں کو اس کا علم ہو اور اسے معلوم ہو کہ اکثر لوگ یہ بات جانتے ہیں تو اس صورت میں یہ اسلوب سخت زجر و توبیخ کا حامل اور غلطی کرنے والے کے لیے سخت تکلیف دہ بن جاتا ہے؛ بلکہ بعض اوقات تو وہ یہ تمنا کرنے لگتا ہے کہ کاش اسے براہ راست تنبیہ کر دی جاتی، اور اس کے ساتھ یہ اسلوب اختیار نہ کیا جاتا۔ اس کی تاخیر میں اس سے بھی فرق پڑتا ہے کہ بات کہنے والا کون ہے؟ اور کس کے سامنے بات کی جا رہی ہے اور بات نصیحت اور خیر خواہی کے انداز سے کہی گئی ہے یا تنگ کرنے کے انداز سے؟ خلاصہ یہ کہ بالواسطہ کلام کا یہ انداز تربیت کا ایسا انداز ہے جس سے غلطی کرنے والے کو بھی فائدہ ہوتا ہے اور دوسروں کو بھی بشرطیکہ اسے استعمال کرتے ہوئے حکمت سے کام لیا جائے۔

حواشی

- (۱) صحیح مسلم، کتاب النکاح، باب استحباب النکاح۔
- (۲) صحیح البخاری، کتاب المکاتب، باب استعانة المکاتب و سواله الناس۔
- (۳) صحیح البخاری، کتاب الادب، باب من لم یواجه الناس بالعتاب۔
- (۴) صحیح مسلم، کتاب المساجد، باب النهی عن البصاق فی المسجد فی الصلوة وغیرها۔
- (۵) سنن النسائی، کتاب الافتتاح، باب القراءة فی الصبح بالروم۔

قرآن محفوظ کیوں ہے؟

ڈاکٹر محمد اقبال یوسف

یہ دنیا کب وجود میں آئی، سائنس اس کا سراغ ابھی تک نہیں لگا سکی۔ پہلا انسان کب اس دنیا میں آیا، یہ بات بھی ابھی تک ایک معمہ ہے اور قیاس آرائیاں کی جارہی ہیں۔ یقیناً یہ دنیا حق کے ساتھ پیدا کی گئی ہے اور انسان جو اس دنیا کا حسن ہے وہ کسی خاص مقصد کے لیے اس دنیا میں لایا گیا ہے۔ انسان آیا، پھر اس کا خاندان بنا، پھر قبیلے بنے، پھر اقوام بنیں، اب ان کے مفادات کا آپس میں ٹکراؤ پیدا ہوا۔ ہر کسی نے اپنی اپنی سمجھ بوجھ کے ساتھ اپنے مسائل کو حل کرنے کی کوشش کی، مگر اس کا نتیجہ فساد ہی نکلا۔

یہ دنیا چونکہ ایک خالق یعنی اللہ سبحانہ و تعالیٰ نے بنائی تھی اور اس کے اندر جو طبعی قوانین (physical laws) تھے وہ اسی کے پیدا کردہ تھے جن کا انسان پہلے دن سے بلاچون و چرا ماتحت ہو کر رہ گیا، مثلاً ہر دن کے بعد رات آتی، خاص موسموں میں خاص چیزیں پیدا ہوتیں وغیرہ وغیرہ، اس لیے اب اس خالق نے چاہا کہ ان کی انسانی دنیا کے لیے بھی کچھ قوانین مقرر کرے۔ وہ قوانین اُس نے اپنے انبیاء و رسل علیہم الصلوٰۃ والسلام کے توسط سے وحی کے ذریعے بھیجے اور انبیاء و رسل نے ان قوانین کو صحیفوں کی صورت میں تحریر کروایا۔ ارشاد باری تعالیٰ ہے:

﴿وَالطُّورِ ۱﴾ وَكِتَابٍ مَّسْطُورٍ ﴿۲﴾ فِي رَقٍ مَّنْشُورٍ ﴿۳﴾ (الطُّور)

”قسم ہے طور کی، اور ایک ایسی کھلی کتاب کی، جو ایک رقیق جلد میں لکھی ہوئی ہے۔“

یعنی آسمانی ہدایت جو کبھی کوہ طور پر حضرت موسیٰ علیہ السلام پر نازل ہوئی، کبھی کوہ زیتون پر حضرت عیسیٰ علیہ السلام پر، اس کا فائنل ایڈیشن اب قرآن کی صورت میں تمہارے سامنے نرم جھلی پر تحریر شدہ موجود ہے۔ اس سے صاف ظاہر ہوتا ہے کہ قرآن پہلے دن سے لکھا گیا ہے اور یہ کاغذوں اور جھلیوں پر لکھا گیا۔

یہ ہدایتیں اللہ کی طرف سے انبیاء و رسل پر اتاری جاتی رہیں اس لیے ضرور اللہ نے گزشتہ انبیاء کو بھی ان کتابوں کو لکھنے کا حکم نازل کیا ہوگا۔ البتہ اللہ نے ان کتابوں کی حفاظت کا ذمہ نہیں لیا تھا۔ چنانچہ جوں جوں وقت گزرتا گیا ان میں لفظی اور معنوی دونوں طرح کی تبدیلیاں کی گئیں، اور پھر وہ اپنی یا کسی دوسری قوم کی سازشوں کے نتیجے میں ناپید ہو گئیں۔ پھر کیا ہوا، سب جانتے ہیں کہ ان کے کچھ فقہیوں نے اپنی اپنی یادداشت سے دوبارہ ان کتابوں کو مرتب کیا اور اب وہ جیسی تیسری صحیح یا غلط ان کے ہاں آسانی کتابیں تسلیم کی جاتی ہیں۔

یوں تو قرآن کے بہت سے اعجاز ہیں، مگر اس کا ایک اعجاز جو خصوصیت کے ساتھ بیان ہوا اور پھر اس کی تصدیق بھی ہو گئی، یہ ہے کہ یہ کتاب اس دنیا میں آج بھی اسی طرح جوں کی توں موجود ہے جیسی یہ محمد رسول اللہ ﷺ کے ہاتھ میں تھی، نہ اس کے لفظ بدلے، نہ سورتیں بدلیں اور نہ ہی ترتیب بدلی۔ اس کی بنیادی وجہ خود اللہ سبحانہ و تعالیٰ کا یہ دعویٰ تھا:

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ (الحجر)

”ہم نے ہی اس الذکر (ضابطہ حیات) کو نازل کیا ہے اور ہم ہی اس کے محافظ ہیں۔“

پھر اس کے ساتھ اس پر اس جملے کا اضافہ بھی فرما دیا:

﴿لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ﴾ (خم السجدة: ۴۲)

”باطل اس کے آگے یا پیچھے، کہیں سے بھی اس کے پاس نہیں آسکے گا۔“

نبوت نے ختم ہونا تھا، سلسلہ رشد و ہدایت بند ہونا تھا، اس لیے ضروری تھا کہ اس آخری آنے والی کتاب کو جوں کی توں باقی رکھا جائے، تاکہ اللہ سبحانہ و تعالیٰ کی حجت آنے والے تمام لوگوں پر قائم ہو جائے۔ سورۃ الملک میں فرمایا گیا ہے کہ جب اہل جہنم سے پوچھا جائے گا کہ کیا تمہارے پاس کوئی خبردار کرنے والا نہیں آیا تھا، تو وہ کہیں گے ہاں آیا تھا، مگر ہم نے اس کو جھٹلایا اور کہا کہ اللہ نے کوئی شے نازل نہیں کی۔ مگر اب جبکہ سلسلہ رشد و ہدایت بند ہو گیا ہے تو کیا ہم یہ بات کہہ سکیں گے کہ اے اللہ ہمارے پاس تیرا کوئی نبی نہیں آیا جو ہمیں خبردار کرتا؟ ہم یہ کیسے کہہ سکتے ہیں؟ کیونکہ قرآن اب بشیر اور نذیر کی صورت میں ہمارے پاس موجود ہے۔ اب یہی ہمیں خوشخبری دیتا ہے اور یہی ہمیں خبردار کرتا ہے، یہی ہمارا پیشوا ہے اور اب یہی ان تمام انبیاء کا قائم مقام ہے جو ہر قوم میں آئے اور پھر موت پا کر دنیا سے چلے گئے۔ لفظ نبی کا مادہ ”نبا“ ہے، یعنی خبر۔ اور قرآن اب خبر کی صورت میں ہمارے پاس موجود ہے اور ہم

سب کے لیے اتمامِ حجت ہے۔

قوموں کی تاریخ کو قرآن بڑی تفصیل سے بیان کرتا ہے، بلکہ اگریوں کہا جائے کہ سب سے پہلی کتاب جس نے تاریخ کو ایک سائنس کی صورت میں پیش کیا، وہ قرآن ہی ہے۔ آج کی علمی تحقیق نے یہ بات ثابت کر دی ہے کہ تاریخ کوئی عمرانیات کا علم نہیں، بلکہ اب یہ ایک مکمل سائنس ہے۔ آپ نے مطالعہ قرآن کے دوران دیکھا ہوگا کہ قرآن کس طرح جامع انداز میں پھرا پھرا کر گزشتہ اقوام کی تاریخ بیان کرتا ہے۔ ان قوانین کو بار بار دہراتا ہے جو قوموں کے عروج و زوال کا باعث بنے۔ اُسے وہ سنت اللہ (اللہ کی سنت) کے نام سے موسوم کرتا ہے۔ یعنی ایک مقرر کردہ قاعدہ ہے جس پر عمل کرنے سے تو میں عروج سے ہم کنار اور زوال سے دوچار ہوتی ہیں۔ یہی ہوا ان قوموں کے ساتھ کہ جب انہوں نے اپنی نفسیاتی کیفیت کو نہ بدلا، اپنی روش سے نہ ہٹیں تو انہیں تباہ کر دیا گیا۔ کبھی آسمانی عذابوں کے ذریعے یا کبھی کسی اور قوم کے ہاتھوں ان پر عذاب کے کوڑے برسائے گئے۔ ان قوموں کا جرم کوئی الگ الگ نہ تھا۔ سب نے یکساں جرم کیا تھا اور وہ جرم تھا قانون الہی سے انحراف۔ یہ جرم غیر محسوس طریقے سے قوموں کو اپنی لپیٹ میں لے لیتا ہے اور جب ظہورِ نتائج کا وقت آ جاتا ہے تو پھر مہلت نہیں دی جاتی ہے۔

قرآن قوموں کی تباہی کے لیے لفظ ہلاکت استعمال کرتا ہے جس کے معنی صرف مٹ جانا نہیں ہوتے، بلکہ یہ بھی ہوتے ہیں کہ وہ قوم حکومت، سطوت، عزت اور اقبال کی بلندیوں سے گر کر نکبت، زوال اور پستی کے جہنم میں جا دھنستی ہے۔ اس قوم کے افراد سانس لیتے ہیں، چلتے پھرتے ہیں لیکن حیاتِ اجتماعیہ (جماعتی نظام ملی زندگی) ان میں ختم ہو چکی ہوتی ہے، خواہ تعداد کے اعتبار سے وہ کروڑوں میں کیوں نہ ہوں۔ آئیے ذرا اس آئینے میں اپنا چہرہ دیکھیں کہ کیا یہ سب کچھ سچ نہیں ہے جو اوپر کہا گیا ہے؟

البتہ گھبرائیے نہیں، آج جو قومیں ہمیں اپنے عروج پر نظر آ رہی ہیں، جن کی روشنیوں نے ہماری آنکھیں چکا چوند کر دی ہیں، جن کی چمک دمک ہمارے جسموں پر اور پھر ہمارے ذہنوں پر بھی مسلط ہوتی جا رہی ہے ان کا یہ عروج بھی ابدی نہیں۔ ذرا اس آیت کو دیکھئے:

﴿وَلَقَدْ مَكَّنَّهُمْ فِيمَا إِنْ مَكَّنَّاكُمْ فِيهِ وَجَعَلْنَا لَهُمْ سَمْعًا وَأَبْصَارًا وَأَفْئِدَةً

فَمَا أَعْنَى عَنْهُمْ سَمْعُهُمْ وَلَا أَبْصَارُهُمْ وَلَا أَفْئِدَتُهُمْ مِنْ شَيْءٍ إِذْ كَانُوا

يُجْحَدُونَ بِآيَاتِ اللَّهِ وَحَاقَ بِهِمْ مَا كَانُوا بِهِ يَسْتَهْزِءُونَ ﴿١٠٣﴾ (الاحقاف)

’اور حقیقت یہ ہے کہ ہم نے انہیں ان امور میں اس قدر قدرت دے رکھی تھی جس قدر قوت تمہیں بھی نہیں دی، اور انہیں ہم نے سب اور بصر اور قلب سب کچھ عطا کر رکھا تھا، مگر ان کے کان اور آنکھیں اور دل ان کے کچھ بھی کام نہ آئے، اس لیے کہ وہ اللہ کی آیات (قانون الہی) کا انکار کیا کرتے تھے اور پھر نتیجہ یہ ہوا کہ انہیں انہی باتوں نے آ کر گھیر لیا جن کا وہ مذاق اڑایا کرتے تھے۔‘

ان اقوام میں بصارت، سماعت، دانش و بینش، علم و ہنر سب موجود ہے لیکن قانون الہی سے انکار کا پھندا ان کے گلے میں آہستہ آہستہ تنگ ہو رہا ہے۔

سوال یہ سامنے آتا ہے کہ اب باری کس کی ہے؟ کون اٹھے گا اس دنیا کو پھر سے گلزار بنانے کے لیے؟ کون اس کی خزاؤں کو بہاروں میں بدلے گا؟ کام تو یہ ہمارا ہے، مگر ہم سوئے ہوئے ہیں، کوئی ہے جو ہمیں جگائے؟ ہاں، ہمیں جگانے والے ہمارے اندر موجود ہیں، جو چیخ چیخ کر قرآن کی طرف بلارہے ہیں، کیونکہ وہ جانتے ہیں کہ قوموں کے عروج و زوال کا معیار یہی کتاب ہے۔ مگر جگانے والوں سے زیادہ سلانے والے موجود ہیں۔ یہ اپنی چکنی چڑی باتوں سے جنت کی سیر کراتے ہیں، معمولی معمولی نیکیوں کے ذریعے جنت میں داخلے کا ٹکٹ دے دیتے ہیں۔ یہ نعتوں اور منقبتوں کے ذریعے لوریاں سناتے ہیں، کہ جاگا ہوا آتا ہے اور جاگتے میں سو جاتا ہے۔ کچھ کہتے ہیں صرف عبادات میں مشغول رہو، کچھ کہتے ہیں صرف بھلائی کی تلقین کرو، مگر کسی کو جماعتی سچپتی کی فکر نہیں۔ کوئی علم نہیں، کوئی منشور نہیں، بس افراد ہی ان کا ہدف ہیں۔ پوری سیرت انبیاء میں یہ بات کہیں نہیں ملے گی کہ انہوں نے صرف اور صرف افراد پر کام کیا ہو اور ان کی جماعت نہ رہی ہو، وہ جماعت جو اس دین کو نافذ کرنے کا بیڑا اٹھائے اس نبی کے ساتھ ساتھ چل رہی ہو۔ نبی کی دعوت کے نتیجے میں اسی وقت دو جماعتیں بن جاتی ہیں۔ کچھ لوگ نبی کے مشن کا اقرار کر کے اس کی تائید میں کام کرتے ہیں اور مسلم کہلاتے ہیں، جبکہ دوسری جماعت اس کا انکار کر دیتی ہے اور کافر کہلاتی ہے۔

اب کیا ہوگا اور کیا ہونا ہے، اس کا جواب میں آپ کو میڈیکل سائنس کے ذریعے سے دوں گا، کیونکہ میں ایک ڈاکٹر ہوں۔ ڈاکٹر جب کسی زخم کو دیکھتا ہے جس میں مواد (pus) ہو یعنی وہ عفونت زدہ زخم (infected wound) ہو، تو وہ دو کام کرتا ہے۔ سب سے پہلے وہ

اس زخم سے مواد کو جراثیم کش محلول (antiseptic solution) سے صاف کرتا ہے جسے ہم زخم کا دھونا (wound toilet) کہتے ہیں، پھر اس زخم سے کچھ مردہ حصے (dead tissues) کاٹ کر الگ کر دیتا ہے اور پھر اس کی جراثیم سے پاک (aseptic) پٹی (dressing) کر دیتا ہے۔ ساتھ ہی دوسرا کام یعنی ضد جیوی ادویات (antibiotics) کا استعمال شروع کر دیتا ہے جو زخم میں اربوں کی تعداد میں موجود جراثیم کے خلاف جنگ کرتی ہیں۔ مگر یہ جنگ ایک دن میں ختم نہیں ہو جاتی ہے۔ دوسرے دن پٹی کھولی جاتی ہے تو پھر مواد ہوتا ہے، پھر dead سیل ہوتے ہیں، وہ پھر اسے دھوتا ہے، کاٹتا ہے اور پٹی کر دیتا ہے۔ antibiotics کا کورس جاری رہتا ہے اور ۱۰ دن، ۱۵ دن، ۲۰ دن بعد antibiotics جیت جاتی ہیں، جراحی کا تکلیف دہ عمل کارگر ثابت ہوتا ہے اور نئے خلیے (granulation tissues) سے پیدا ہونے شروع ہو جاتے ہیں۔ جی ہاں dead tissues کے نیچے سے نئے خلیے پیدا ہوتے ہیں۔ جیسے ہی تازہ خلیے (cells) وافر مقدار میں جمع ہو جاتے ہیں وہ فوراً جلد کا ایک پیوند اس کے اوپر لگا دیتا ہے، یعنی skin grafting کر دیتا ہے۔ پھر زخم زخم نہیں رہتا، جسم کا ایک تازہ حصہ بن جاتا ہے۔

یہ قرآن محفوظ ہے، یہی ہمارا سرجن ہے، یہی ہماری antibiotic ہے، یہ ناسور کو کاٹے گا۔ تلخ ناکامیوں اور نامرادیوں کے بعد کامیابی اور کامرانی کی صورت اس کے استعمال سے نکلے گی۔ وہ نظام زندگی ضرور نافذ ہوگا جس کی بنیادیں ایمان پر مستحکم ہوں گی، جس کی عمارت اعمالِ صالحہ اور حق و استقامت کی باہمی تلقین کے اصرار پر مشتمل ہوگی۔ یہ نظام قائم ہو کر رہے گا۔ اسی لیے قرآن کو محفوظ رکھا گیا ہے۔ اگر یہ نظام اللہ نے صرف ایک بار قائم کرنا ہوتا تو وہ تو ہو چکا تھا، پھر اس کے بعد قرآن کو محفوظ رکھنے کی ضرورت نہ تھی۔ مگر یہ اب بھی محفوظ ہے، اس لیے کہ پھر اسی سے دوبارہ ضرور بالضرور اسلام اور مسلمانوں کی نشاۃ ثانیہ ہونی ہے، چاہے کسی کو کتنا ہی برا لگے۔

﴿.....لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ﴾

(التوبة: ۳۳، الصف: ۹)

”..... تاکہ وہ (اللہ تعالیٰ) اسے پورے جنس دین (تمام باطل نظاموں) پر غالب کر دے خواہ یہ بات ان لوگوں کو کتنی ہی بری لگے جو اللہ کی اطاعت میں دوسروں کو شریک

کرتے ہیں۔“

لا اِلٰهَ اِلَّا اللهُ میں سے ”لا اِلٰهَ“ پر تو کام شروع ہو چکا ہے۔ لا اِلٰهَ کا مرحلہ کچھ زمانے کے تقاضے اور کچھ اللہ کے نشتر (scalpel) پورا کر دیتے ہیں، dead tissues آہستہ آہستہ ہٹائے جاتے ہیں، پھر جب granulation tissues آجائیں گے، یعنی ہموار شدہ زمین پیدا ہو جائے گی تو اس پر ”اِلَّا اللهُ“ کی عمارت استوار کر دی جائے گی، یعنی skin grafting ہو جائے گی۔

اُٹھو کہ قرآنی فکر کو عام کریں اور آئینی طریقے سے اس محفوظ کتاب کو آگے بڑھائیں۔ اُمت مسلمہ کو اس کا بھولا ہوا سبق یاد دلائیں۔ لوگ کہتے ہیں کہ اس سے کیا ہوگا؟ مگر میں کہتا ہوں:

بات نکلے گی تو بہت دور تملک جائے گی!

فحاشی کا گٹر مشرف باسلام!

اُمّ عمّار

حقوقِ نسواں کے حوالے سے بظاہر اچانک ہی شور و غلغلہ بلند ہوا اور دیکھتے ہی دیکھتے بے حیائی، عریانی، فحاشی، مادرِ پدر آزادی، مساواتِ مرد و زن اور بغاوتِ زوجین کو تحفظِ حقوقِ نسواں کا نام دے کر مشرف باسلام کرنے کی ناپاک کوششیں شروع کر دی گئیں اور اس فحاشی کے گٹر کو جو ہر گھر میں پھیل چکا ہے، جس کی بدبو سے ہر معقول خاص و عام پریشان ہے، یوں ہمارے اوپر مسلط کیا گیا گویا اصل کرنے کا کام ہماری حکومت کے پاس بس یہی رہ گیا ہے۔ اصل میں یہ سب کچھ بظاہر تو اچانک لگ رہا ہے مگر دراصل ع ”ہم تو ڈوبے ہیں صنم تم کو بھی لے ڈوبیں گے“ کے مصداق ہمارے دنیاوی خداؤں یعنی مغربی آقاؤں کی طرف سے آرڈر ہے کہ مسلمانوں کے خاندانی نظام کو تباہ کر دینا۔ اور اسے تباہ کرنے کا بہترین ذریعہ عورت کو اُس کے اصل مقام سے ہٹا کر دینا ہی ہے۔ یہ سب تجربات پہلے خود انہوں نے اپنے ہاں کیے۔ عورت کو حیا سے تہی دامن کر کے بے حیا کیا، اُس کو عزت دینے کے بجائے بے عزت کیا، اُس کو شرم دلانے کے بجائے بے شرم کیا، اُس کو ستر سے عاری کر کے بے ستر کیا، اُس کو حجاب میں رکھنے کی بجائے بے حجاب کیا۔ عورت میں چونکہ خود نمائی کا مادہ بہت زیادہ ہے، لہذا انہوں نے عورت کو اُبھارا اور ایک قدم مزید آگے بڑھا کر اُس کی خوبصورتی کو نشانہ بنایا۔ یہ عورت کی سب سے بڑی کمزوری ہے کہ جو اُسے خوبصورت کہتا ہے وہ اُسی کی طرف مائل ہو جاتی ہے، اس کو اپنا محسن سمجھتی ہے، اُس سے محبت کرنے لگتی ہے اور اس کا حکم بھی ماننے لگتی ہے۔ عورتوں میں بھیڑ چال کی طرح یہ چال سب سے کامیاب رہتی ہے۔ چنانچہ عورت کی اسی نفسیات کو قابو کر کے انہوں نے عورت کو بازار کی زینت بنایا۔ اپنی خوبصورتی سے خود اُس نے کیا فائدہ اٹھایا، یہ آج بھی اُس عورت سے پوچھ کر دیکھیں۔ مرد نے اپنی ہوس پوری کرنے کے لیے اس کو جب چاہا سر پر بٹھایا، تاج پہ سجایا، اُس کی پوجا کی اور جب چاہا اُس کو جوتی کی زینت بنا دیا۔ مچھر مار

اور کیڑے مار دوائی کے لیبل پر بھی عورت کو دکھایا گیا، گویا چھڑ نہیں بلکہ عورت کی شرم و حیا کو مارنا مقصود ہے۔ لیکن ٹف ہے اُس عورت پر کہ وہ جھوٹی انا اور خوبصورتی کے چکر میں گھن چکر بن گئی اور زمانہ جاہلیت کی عورت کے برابر آگئی۔

ہمارے دنیاوی خدا ایک قدم مزید آگے بڑھے اور خاندانی اقدار ختم کرنے کے درپے ہوئے۔ ماں باپ اور اولاد اور میاں اور بیوی کا رشتہ ایسا مقدس رشتہ ہے جس کا تقدس کبھی بھی ختم نہیں ہو سکتا۔ اس کا تعلق ہماری پوری معاشرتی زندگی سے ہے۔ ہمارے دنیاوی خداؤں نے اس رشتے کی دھجیاں بکھیر دیں جو اصل میں بے حیائی اور فحاشی کا نتیجہ ہے۔ یعنی زنا، کھلے یا چھپے۔ ماں باپ، بہن بھائی اور میاں بیوی ان تمام رشتوں میں مرد کے ساتھ عورت لازم و ملزوم ہے۔ لہذا شیطانی ہوس کو پورا کرنے کے لیے آزادی اور روشن خیالی کا پرچار شروع کر دیا گیا کہ عورت جس کے ساتھ چاہے آزادانہ رہ سکتی ہے۔ جو کوئی اُس کو روکے وہ ظالم ہے، یہاں تک کہ اگر اس کا شوہر بھی اس کی بدچلنی پر سرزنش کرتا ہے یا مارتا ہے تو جو اباً وہ بھی پوری کارروائی کرے، بلکہ عدالت میں پہنچ جائے، شیطانی عدالتیں اُس کی پشت پر ہیں۔ عورت کے ساتھ یہ گھناؤنا کھیل وہ اپنے ہاں تو کھیل ہی چکے ہیں جس کے نتیجے میں وہاں کے حالات ہمارے سامنے ہیں۔ وہاں کی عورت، عورت نہیں لگتی بلکہ وہ ”مردنما“ ہے، کیونکہ عورت کا تصور حیا سے ہے جو عورت کا زیور ہے اور عورت کی نسوانیت کی شرط لازم ہے۔ اگر وہ بھی نہ رہی تو وہ مردنما عورت ہے، اس سے زیادہ نہیں۔ اسی وجہ سے آج کی عورت اکثر و بیشتر خواہ سہرا نظر آتی ہے..... یا پھر زمانہ جاہلیت کی لوٹدی۔

قصہ مختصر، جب ہم نے یہود و نصاریٰ کو دنیا کے خدا مان لیا، اُن کے احکامات کو اپنے لیے لائحہ عمل بنا لیا، اُن کے ساتھ دوستیاں کر لیں تو ہمارے طور طریقے، رنگ ڈھنگ اور طرزِ بود و باش بھی اُن جیسا ہو گیا۔ ”آدمی اپنی صحبت سے پہچانا جاتا ہے“ کے مصداق ہم بھی اُن کے رنگ میں رنگ گئے۔ ان مغربی آقاؤں کو ہمارے نظام کا ایک گوشہ ان کے شیطانی اثر اور شراکتیوں سے کچھ بچا ہوا نظر آیا تو انہوں نے صدر پاکستان جناب پرویز مشرف کو اس گوشے کو بھی ”مشرف باسلام“ کرنے کا شرف بخشا کہ فحاشی کے گٹر کو پھیلاؤ اور اس کو روشن خیالی کا نام دو۔ اور جب یہ گٹر ہر گھر میں گند مچا چکے، عورتیں بے حیا و بے غیرت اور بے شرم و بے وقوف بن چلیں، اور گھر کے اندر کے بجائے وہ گھروں سے باہر ”ترقی“ کے زینے پھلانگنا شروع کر

دیں اور اپنے شوہروں کے لیے باعثِ تسکین بننے کے بجائے غیر مردوں کے لیے نہ صرف تسکین کا باعث بنیں، بلکہ انہیں بدکاری کی دعوت دیں اور جنسی بے راہ روی عام ہو جائے تو اب اس کو ”تحفظ حقوق نسواں“ کا نام دو تاکہ عورتیں یہی سمجھیں کہ اُن کے گھر کے مرد اُن کی حفاظت میں ناکام رہے ہیں اور اب غیر مرد اُن کی حفاظت کریں گے۔ اور عورت کی حفاظت اب اس طرح ہوگی کہ عورت اور مرد جہاں سے چاہیں گے اور جیسے چاہیں گے اپنی اپنی ہوس پوری کریں گے اور اُن کو پورا پورا تحفظ دیا جائے گا اور ستم بالائے ستم یہ کہ اس کام کو شریعتِ اسلامی سے نسبت دی جائے گی۔ یہ تو بعینہ وہی معاملہ ہے جو بنی اسرائیل کے بارے میں اللہ تعالیٰ نے فرمایا تھا کہ:

﴿اَفْتَوْنُونِ بِبَعْضِ الْكِتَابِ وَتَكْفُرُونَ بِبَعْضٍ فَمَا جَزَاءُ مَنْ يَفْعَلْ ذَلِكَ مِنْكُمْ الْاٰخِرٰى فِى الْحَيٰوةِ الدُّنْيَا وَيَوْمَ الْقِيٰمَةِ يُرَدُّوْنَ اِلٰى اَشَدِّ الْعَذَابِ وَمَا اللّٰهُ بِغَافِلٍ عَمَّا تَعْمَلُوْنَ﴾ (البقرہ)

”تو کیا تم کتاب کے ایک حصے پر ایمان لاتے ہو اور دوسرے حصے کے ساتھ کفر کرتے ہو؟ تو تم میں سے جو لوگ ایسا کریں اُن کی سزا اس کے سوا اور کیا ہے کہ دنیا کی زندگی میں بھی ذلیل و خوار ہو کر رہیں اور آخرت میں شدید ترین عذاب کی طرف پھیر دیے جائیں؟ اور اللہ اُن حرکات سے بے خبر نہیں ہے جو تم کر رہے ہو۔“

بالکل یہی معاملہ ہمارے ساتھ ہے کہ پہلے خوب بے حیائی پھیلائی، پھر اُس کو قابلِ عمل بنانے کے لیے اسلام کے نام کا غلط استعمال کیا۔ فحاشی اور بے حیائی تو اسلام میں حرام ہے:

﴿قُلْ اِنَّمَا حَرَّمَ رَبِّى الْفَوَاحِشَ مَا ظَهَرَ مِنْهَا وَمَا بَطَّنَ.....﴾ (الاعراف: ۳۳)

”(اے نبی!) کہہ دیجیے کہ میرے رب نے تو بے حیائی کے کاموں کو حرام ٹھہرایا ہے چاہے وہ کھلے ہوں یا چھپے۔“

فحاشی کا آغاز بے حیائی سے ہوتا ہے۔ حدیث مبارکہ ہے:

((اِذَا لَمْ تَسْتَحِ فَاصْنَعْ مَا شِئْتَ)) (۱)

”جب تو بے حیا ہو جائے تو پھر جو چاہے کرتا پھر۔“

ارشادِ باری تعالیٰ ہے:

(۱) صحیح البخاری، کتاب احادیث الانبیاء، باب حدیث الغار، و کتاب الآداب، باب اذا لم تستح فاصنع ما شئت۔

﴿يَأْتِيهَا الَّذِينَ آمَنُوا لَا تَتَّبِعُوا خُطُوتَ الشَّيْطَانِ وَمَنْ يَتَّبِعْ خُطُوتَ

الشَّيْطَانِ فَإِنَّهُ يَأْمُرُ بِالْفَحْشَاءِ وَالْمُنْكَرِ﴾ (النور: ٢١)

”اے لوگو جو ایمان لائے ہو! شیطان کے نقش قدم پر نہ چلو۔ اور جو کوئی شیطان کے نقش قدم کی پیروی کرے گا تو وہ توحش اور بدی ہی کا حکم دے گا۔“
میں سمجھتی ہوں کہ تین چیزوں سے فحاشی کی تکمیل ہوتی ہے:

(۱) ہمارے مادر پدر آزاد نظریات

(۲) ہماری مادر پدر آزاد سیاست اور معیشت

(۳) ہمارا مادر پدر آزاد عمل اور اخلاق

ان چیزوں میں ہم آج غیر مسلم ممالک سے مقابلہ کرنے لگے ہیں۔ ہماری پارلیمنٹ اگرچہ خود کو خدا تو قرار نہیں دیتی لیکن احکامات خود اپنی آزاد مرضی سے نافذ کرتی ہے۔ ہم اگرچہ سوڑ (خنزیر) تو نہیں کھاتے لیکن سوڈ تو ہر ایک کھا رہا ہے۔ سوڈ اور سوڑ میں صرف ”ذ“ اور ”ز“ کا فرق ہے۔ ہمارے نظریات بظاہر تو لا الہ الا اللہ پر مبنی ہیں، لیکن ہم نے غیروں کو اپنے آقا اور خدا بنا رکھا ہے، اور اس حقیقت سے کون انکار کر سکتا ہے! اس لیے کہ وہ جو کہتے ہیں ہم مانتے ہیں۔ ہم اگرچہ محمد ﷺ کی محبت کے دعوے دار ہیں، لیکن ہمارا عمل اور اخلاق گواہی دیتا ہے کہ ہم شیطان سے محبت کرتے ہیں اور اس کے حکم پر عمل کرتے ہیں۔ اللہ کے تمام احکامات کو پامال کرنے کے بعد فحاشی ہمارا اوڑھنا بچھونا بن گیا ہے۔ یہ گٹر ہمارے گھروں کی زینت بن گیا ہے۔ اس کی بدبو کو ہم نے خوشبو اور تازگی کا نام دے دیا ہے۔ اس سے ظاہر ہونے والے گندے اثرات کو ہم نے روشن خیالی کا نام دے دیا ہے۔ فحاشی کے گٹر کے جراثیموں سے پھیلنے والی بیماریوں کو ہم نے ثقافت، کلچر اور نئی تہذیب کا نام دے دیا ہے اور اب اس پر ”تحفظ حقوق نسواں“ کی مہر لگی گئی ہے۔ اس کو مشرف باسلام کرنے کے لیے قرون اولیٰ سے زنا کے حوالے سے چند ایک واقعات کے ذریعے تصدیق بھی کروائی جا رہی ہے اور گواہوں کے ضمن میں اسلام کا نقطہ نظر ڈھٹائی سے سامنے رکھا جا رہا ہے۔ ان کے اس طرز عمل پر سورۃ البقرۃ کی متذکرہ بالا آیت مبارکہ صدیقی صد صادق آ رہی ہے۔ قرآن تو فرماتا ہے:

﴿إِنَّ الَّذِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا لَهُمْ عَذَابٌ أَلِيمٌ

فِي الدُّنْيَا وَالْآخِرَةِ﴾ (النور: ١٩)

”یقیناً جو لوگ چاہتے ہیں کہ ایمان لانے والوں کے گروہ میں فحش پھیلے ان کے لیے دنیا اور آخرت میں دردناک عذاب ہے۔“

ہمارے الیکٹرانک میڈیا اور پرنٹ میڈیا ایسے ذرائع عربی اور فحاشی پھیلانے میں اہم کردار ادا کر رہے ہیں اور ہمارے حکومتی ارکان ایسے شرمناک مناظر پر ”مولویوں“ کی آنکھیں بند کرواتے ہیں، حالانکہ خود ان کی سماعت، بصارت اور عقل پر دبیز پردے پڑ چکے ہیں کہ ان کو یہ شوگر کوٹڈ گولیاں بڑی میٹھی لگتی ہیں جو حقیقت کے اعتبار سے سانپ، کچھو، پیپ، کھولتے ہوئے پانی اور خوفناک آگ کی طرح زہریلی اور جان لیوا ہیں۔ ان کے لیے دنیا اور آخرت میں ذلت و رسوائی ہے۔

قرآن اور حدیث ہماری یہ راہنمائی کرتے ہیں کہ اس گند سے کرہ ارضی کو پاک کرو۔ اور اگر کسی سے برا کام سرزد ہو گیا ہے تو اب اس کی تشہیر نہ کرو کہ زبانِ خلق نقارہ خدا بن جاتی ہے اور گند سے گند پھیلنا شروع ہو جاتا ہے۔ یہ گند پھیلانے کے تمام راستے شریعت اسلامی نے بند کر دیے ہیں۔ فحاشی کے گٹر پر ستر و حجاب کا ڈھکن رکھ دیا ہے۔ جب قرآن کا یہ حکم پورا ہوگا تو بے حیائی اس طرح نہیں پھیلے گی اور ایسے پاکیزہ معاشرے میں زنا ہرگز عام نہیں ہوگا۔ لہذا اس کی روک تھام کا طریقہ یہ ہے کہ پہلے پاکیزہ نظام بنائیں، پھر ایسی حدود نافذ کریں۔



خطبہ حجۃ الوداع

حقوق انسانی کا جامع منشور

پروفیسر محمد یونس جنجوعہ

حج ارکانِ اسلام میں سے ایک رکن ہے۔ ارکانِ اسلام وہ ستون ہیں جن پر اسلام کی عمارت قائم ہے۔ حج ایک عظیم عبادت اور اللہ تعالیٰ کی اپنے بندوں پر خصوصی رحمت کا مظہر ہے۔ اللہ کے بندے ہمہ وقت اللہ کی رحمت کے محتاج ہیں۔ خاص طور پر گناہوں کی بخشش تو ہر شخص کی دلی تمنا ہے۔ انسان کی اس خواہش کی تکمیل کے لیے مہربان رب نے ۹ ذوالحجہ کے دن کو ادائیگی حج کے ساتھ وابستہ کر دیا ہے۔ رسول اللہ ﷺ کا فرمان ہے کہ ”جس آدمی نے حج کیا اور اس میں نہ تو کسی شہوانی بات کا ارتکاب کیا اور نہ اللہ کی کوئی نافرمانی کی تو وہ گناہوں سے ایسا پاک و صاف ہو کر واپس ہو گا جیسا اُس دن تھا جس دن اس کی ماں نے اس کو جنا تھا“۔ (صحیح بخاری و صحیح مسلم)

اور جو مسلمان استطاعت ہوتے ہوئے بھی اتنی بڑی نعمت سے فائدہ نہ اٹھائے اُس کے متعلق آپ ﷺ نے فرمایا: ”جس کے پاس سفر حج کا ضروری سامان ہو اور اس کو سواری میسر ہو جو اسے بیت اللہ تک پہنچا سکے اور پھر وہ حج نہ کرے تو کوئی فرق نہیں کہ وہ یہودی ہو کر مرے یا نصرانی ہو کر۔ اور یہ اس لیے کہ اللہ تعالیٰ کا ارشاد ہے: ”اللہ کے لیے بیت اللہ کا حج فرض ہے اُن لوگوں پر جو اس تک جانے کی استطاعت رکھتے ہوں“۔ (جامع ترمذی)

حج کی فرضیت کا حکم راجح قول کے مطابق ۹ھ میں آیا اور اس کے اگلے سال ۱۰ھ میں اپنی وفات سے صرف تین مہینے پہلے رسول اللہ ﷺ نے صحابہ کرام رضی اللہ عنہم کی کثیر تعداد کے ساتھ حج فرمایا جو ”حجۃ الوداع“ کے نام سے مشہور ہے۔ آپ ﷺ نے ذوالقعدہ میں حج کے ارادہ

کا اعلان کر دیا جس سے پورے عرب میں جوش و خروش کی لہر دوڑ گئی اور ہر مسلمان کی خواہش ہوئی کہ وہ رسول اللہ ﷺ کی معیت میں فریضہ حج ادا کرے۔ چنانچہ ایک جم غفیر رسول اللہ ﷺ کی قیادت میں مکہ کی جانب روانہ ہوا۔ ذوالحلیفہ پہنچ کر آپ نے عصر کی نماز پڑھی۔ اگلے دن ظہر کی نماز کے بعد آپ ﷺ نے اور صحابہ کرام رضی اللہ عنہم نے احرام باندھا اور ۴ ذوالحجہ کو مکہ معظمہ میں داخل ہوئے۔ جب آپ کی نظر بیت اللہ پر پڑی تو آپ نے فرمایا: ”اے اللہ تو اس گھر کو زیادہ عزت و شرف عطا فرما“۔ پھر آپ میدان عرفات میں تشریف لائے اور اپنی ناقہ قصواء پر سوار ہو کر خطبہ ارشاد فرمایا جو خطبہ حجۃ الوداع کہلاتا ہے۔ یہ خطبہ قیامت تک یادگار رہے گا۔ آپ ﷺ نے فرمایا:

”لوگو! تمہارے خون اور تمہارے مال تم پر حرام ہیں؛ بالکل اس طرح جس طرح آج کے دن (یوم العرفہ) اور (ذوالحجہ کے) اس مبارک مہینے اور اس مقدس شہر مکہ مکرمہ کی حرمت ہے! (تم اس میں ناحق کسی کا خون کرنا اور کسی کا مال لینا حرام جانتے ہو) خوب ذہن نشین کر لو کہ جاہلیت کی ساری چیزیں میرے دونوں قدموں کے نیچے دفن اور پامال ہیں اور زمانہ جاہلیت کے خون بھی معاف ہیں (یعنی اب کوئی مسلمان زمانہ جاہلیت کے کسی خون کا بدلہ نہیں لے گا) اور سب سے پہلے میں اپنے گھرانے کے ایک خون ربیعہ بن الحارث بن عبدالمطلب کے بیٹے کے خون کی معافی کا اعلان کرتا ہوں جو قبیلہ بنی سعد کے ایک گھر میں دودھ پینے کے لیے رہتا تھا، اس کو قبیلہ ہذیل کے آدمیوں نے قتل کر دیا تھا۔ اور زمانہ جاہلیت کے تمام سودی معاملات بھی میں ختم کر رہا ہوں اور اس باب میں بھی سب سے پہلے اپنے خاندان کے سودی مطالبات میں سے اپنے چچا عباس بن عبدالمطلب کے سودی تقاضوں کی معافی کا اعلان کرتا ہوں۔

اے لوگو! عورتوں کے حقوق اور ان کے ساتھ برتاؤ کے بارے میں خدا سے ڈرو۔ اس لیے کہ تم نے ان کو اللہ کی امانت کے طور پر لیا ہے اور اللہ کے حکم اور اس کے قانون سے ان کے ساتھ تمتع تمہارے لیے حلال ہوا ہے۔ اور تمہارا خاص حق ان پر یہ ہے کہ جس آدمی کا گھر میں آنا اور تمہاری جگہ اور تمہارے بستر پر بیٹھنا تم کو پسند نہ ہو وہ اس کو اس کا موقع نہ دیں، لیکن اگر وہ یہ غلطی کریں (تو اصلاح کی خاطر) ان کو کوئی ہلکی سی سزا دے سکتے ہو۔ اور ان کا خاص حق تم پر یہ ہے کہ اپنے مقدور اور حیثیت کے مطابق ان کے کھانے پینے کا بندوبست کرو۔ اور میں تمہارے لیے وہ سامانِ ہدایت چھوڑ رہا ہوں کہ اگر تم اس سے وابستہ رہے اور اس کی

بیروی کرتے رہے تو پھر تم کبھی گمراہ نہ ہو گے وہ ہے کتاب اللہ

قیامت کے دن اللہ تعالیٰ کی طرف سے تم سے میرے متعلق پوچھا جائے گا (کہ میں نے تمہیں اللہ کے احکام پہنچائے یا نہیں) تو بتاؤ کہ وہاں تم کیا کہو گے اور کیا جواب دو گے؟“ حاضرین نے عرض کیا کہ ہم گواہی دیتے ہیں اور قیامت کے دن بھی گواہی دیں گے کہ آپ نے اللہ تعالیٰ کا پیغام اور اس کے احکام ہمیں پہنچا دیے ہیں اور راہنمائی اور تبلیغ کا حق ادا کر دیا اور نصیح و خیر خواہی میں کوئی دقیقہ فروگذاشت نہیں کیا۔ اس پر آپ نے اپنی شہادت کی انگلی آسمان کی طرف اٹھاتے ہوئے اور لوگوں کے مجمع کی طرف اس سے اشارہ کرتے ہوئے تین دفعہ فرمایا:

”اے اللہ تو گواہ رہ! اے اللہ تو گواہ رہ! اے اللہ تو گواہ رہ!“

پھر حضرت بلالؓ نے اذان کہی پھر اقامت کہی اور آپ ﷺ نے ظہر کی نماز پڑھائی۔ اس کے بعد حضرت بلالؓ نے اقامت کہی اور آپ ﷺ نے عصر کی نماز پڑھائی۔ (صحیح مسلم) عرفہ کا یہ دن جمعہ کا دن تھا۔ مگر رسول اللہ ﷺ نے جمعہ کی نماز کی بجائے ظہر کی نماز پڑھی اور پھر ساتھ ہی عصر کی نماز بھی پڑھ لی۔ یعنی جو خطبہ اس دن آپ نے دیا وہ جمعہ کا خطبہ نہ تھا بلکہ حج کا خطبہ تھا۔ اس موقع پر آپ ﷺ نے ایک سے زائد خطبے دیے جن کے الفاظ حدیث کی کتابوں میں محفوظ ہیں۔ یہ خطبات حقوق انسانی کا خوبصورت گلدستہ ہیں۔ اگر ان کے الفاظ کو سمجھ کر ان پر عمل ہونے لگے تو انسانیت امن و سکون کا سانس لے۔ عین اُس وقت جب آپ میدانِ عرفات میں لوگوں سے مخاطب تھے تو تکمیل دین کے یہ الفاظ بصورت وحی نازل ہوئے:

﴿الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي وَرَضِيْتُ لَكُمُ

الْإِسْلَامَ دِينًا﴾ (المائدة: ۳)

”آج میں نے تمہارے لیے تمہارے دین کو مکمل کر دیا اور تم پر اپنی نعمت پوری کر دی اور تمہارے لیے اسلام کو دین منتخب کر لیا۔“

آپ ﷺ نے یہ آیت بھی وہاں پڑھ کر سنائی اور تکمیل دین کا اعلان کر دیا۔ ضرورت اس امر کی ہے کہ قرآن مجید کے ساتھ گہری وابستگی پیدا کی جائے اور رسول اللہ ﷺ کی تعلیمات کے مطابق حقوق اللہ اور حقوق العباد کی ادائیگی کا شعور پختہ کیا جائے۔ ہر انسان اپنے اعمال کا جائزہ لے اور ہدایت کی راہ سے ادھر ادھر نہ ہو تو دنیا امن کا گہوارہ بن جائے۔ اس خطبہ کو بجا طور پر حقوق انسانی کا جامع منشور کہا جاتا ہے۔ 000

جدید دنیاۓ اسلام

قسط وار سلسلہ (41)

تُرکی

(9)

تحقیق و تحریر: سید قاسم محمود

ترکی: فوجی انقلاب کے بعد

27 مئی 1960ء کو فوجی انقلاب آ گیا اور جنرل جمال گرسل کے زیرِ صدارت فوجی حکومت قائم کر دی گئی۔ یاد رہے کہ ترک فوج میں اتاترک کے سیکولر عناصر کا غلبہ ہے۔ فوجی انقلاب آ تو گیا، لیکن اس کو قائم رکھنا آسان نہ تھا۔ ترک عوام نے فوجی انقلاب کے فوراً بعد بحالیِ جمہوریت کے لیے کام کرنا شروع کر دیا، اور یہ بھی حقیقت ہے کہ بحالیِ جمہوریت کی سیاسی مہم میں پیپلز پارٹی کے رہنما عصمت انونو نے نمایاں حصہ لیا۔ عوام کی ان کوششوں کے نتیجے میں 20 جولائی 1961ء کو نیا آئین نافذ کیا گیا اور فوج عوام کی خواہشات کا احترام کرتے ہوئے بیروں میں واپس چلی گئی۔

ڈیموکریٹک پارٹی توڑ دی گئی تھی اور وہ نئے آئین کے نفاذ کے بعد بھی خلافِ قانون ہی رہی، لیکن اس پارٹی کے اثرات ملک میں بہت گہرے تھے۔ اس کے قائدین کے ساتھ فوجی حکومت کے ظالمانہ سلوک نے ترک عوام کو بے حد متاثر کیا تھا۔ چنانچہ جب نیا آئین نافذ ہوا تو ڈیموکریٹک پارٹی کے حامیوں نے، جن میں ترک فوج کے سابق کمانڈر انچیف راغب گش پالا نمایاں ہیں، حزب اختلاف یعنی جسٹس پارٹی کے نام سے ایک نئی سیاسی جماعت قائم کی۔ مسٹر پالا 1960ء کے فوجی انقلاب کے وقت تیسری فوج کے کمانڈر تھے جو روس کے محاذ پر دفاع کے لیے تیار کی گئی تھی۔ انقلاب کے بعد مسٹر پالا کو کمانڈر انچیف بنا دیا گیا، لیکن بعد میں ان کو فوج سے نکلنے پر مجبور کیا گیا۔ چنانچہ انہوں نے فوج سے علیحدہ ہونے کے بعد جسٹس پارٹی (حزب عدالت) کی بنیاد ڈالی۔

جسٹس پارٹی نے اکتوبر 1961ء کے انتخابات میں حصہ لیا اور پارلیمنٹ میں تقریباً نصف

نشتیں حاصل کر لیں۔ جسٹس پارٹی کی یہ بڑی کامیابی تھی، کیونکہ ملک میں ابھی تک دہشت اور خوف و ہراس کی فضا تھی، اور ترکی کا صدر اب بھی وہی شخص تھا جو فوجی انقلاب لایا تھا، یعنی جنرل جمال گرسل۔ لیکن 1965ء میں جب دوسرا انتخاب ہوا تو جسٹس پارٹی واضح اکثریت سے کامیاب ہوئی۔ 1961ء کے انتخابات میں جسٹس پارٹی نے جمہور خلق پارٹی کی 173 نشستوں کے مقابلے میں 158 نشستیں حاصل کی تھیں۔ ملی حرکت پارٹی نے 54 اور نئی ٹرکس پارٹی نے 65 نشستیں حاصل کی تھیں۔ اس کے برخلاف 1965ء کے انتخابات میں خلق پارٹی نے صرف 134 نشستیں، جبکہ جسٹس پارٹی نے 240 نشستیں حاصل کیں۔

بدیع الزماں سعید نوری

لیکن ایک پارٹی کے اس طویل دور حکومت میں ترکی میں ایک ایسی شخصیت بھی موجود تھی جس نے خلق پارٹی کی مذہب بیزار پالیسی کا پامردی سے مقابلہ کیا اور انتہائی ناسازگار حالات میں اسلام کی ترجمانی کی۔ مخالفوں کے اعتراضات کے جواب دیے اور اسلام کی اہمیت و فضیلت کو واضح کیا۔ یہ بدیع الزماں سعید نوری کی ذات تھی، جنہوں نے عربی سے ترکوں کی محبت کو قائم رکھا اور انا ترک کی لائی ہوئی نسلی قوم پرستی کی بجائے مسلم قومیت کی طرف آنے کی دعوت دی۔ سعید نوری نے تیس سال تک قید و بند کی زندگی گزاری اور ہر قسم کی ملامتوں اور سازشوں کا جرأت و ہمت سے مقابلہ کیا، لیکن اپنی جدوجہد ترک نہیں کی۔

سلیمان دیملر کی وزارت

اکتوبر 1965ء کے عام انتخابات میں جسٹس پارٹی کی کامیابی کے بعد سلیمان دیملر نے حکومت بنائی۔ وہ گزشتہ ایک سال سے جسٹس پارٹی کے منتخب صدر تھے۔ وہ وزارتِ عظمیٰ کے منصب پر 12 مارچ 1971ء تک فائز رہے۔ اس کے بعد مختلف اوقات میں انہوں نے دو مرتبہ مخلوط حکومتیں بنائیں، لیکن واحد جسٹس پارٹی کی حکومت بنانے میں کامیاب نہ ہو سکے۔ وہ اپنے وقت کی سب سے ممتاز سیاسی شخصیت تھے۔ دلکش شخصیت کے مالک اور اچھے مسلمان تھے۔ اپنے محلے کی مسجد میں جماعت کے ساتھ نماز ادا کرتے تھے۔

جسٹس پارٹی کی حکومت ایک طرح سے فوج کی نگرانی میں تھی۔ جنرل جمال گرسل کے بعد 28 مارچ 1966ء کو جو صدی صونائی صدر منتخب کیے گئے، لیکن وہ بھی فوج کے نمائندے تھے۔ بہر حال ملک میں کئی سال سیاسی استحکام رہا اور معاشی ترقی کی رفتار تیز رہی۔ اس دور میں خارجہ پالیسی میں بھی تبدیلی ہوئی۔ قبرص سے متعلق امریکہ کی یونان نواز پالیسی کی وجہ سے ترکی نے امریکہ پر انحصار کرنے کی پالیسی پر نظر ثانی کی اور روس سے قریبی تعلقات قائم کیے۔ چنانچہ فولاد سازی کی صنعت میں روس نے وسیع پیمانے پر امداد دی۔ علاقائی تعاون برائے ترقی (آرسی ڈی) میں ترکی معاہدہ استنبول کے

تحت 1964ء میں شامل ہو چکا تھا۔ ستمبر 1965ء میں ترکی نے پاکستان کو ہندوستان سے جنگ کے دوران قابل قدر فوجی امداد دی۔ ستمبر 1969ء میں سلیمان دیرل نے اسلامی سربراہوں کی کانفرنس (او آئی سی) میں شرکت کر کے اتحاد اسلامی کی طرف ایک اہم قدم اٹھایا۔ اس وقت تک ترکی کی حکومت اسلامی بنیاد پر قائم کسی بھی تنظیم میں شرکت کو سیکولرازم کے خلاف سمجھتی تھی۔ معاہدہ سعاد آباد اور آرسی ڈی میں ایران اور پاکستان کے ساتھ شمولیت اسلامی بنیاد پر نہیں ہوئی تھی؛ بلکہ علاقائی بنیاد پر تھی۔ لیکن رباط (مراکش) کی اسلامی سربراہی کانفرنس اسلامی بنیاد پر طلب کی گئی تھی؛ اس لیے ترکی کے سیکولر عناصر اور جمہور خلق پارٹی کے حلقوں میں اس پر سخت تنقیدیں ہوئیں؛ لیکن سلیمان دیرل نے اس میں شمولیت کر کے جرأت مندانہ اقدام اٹھایا اور خارجہ پالیسی میں سیکولرازم کی ایک نئی تعبیر پیش کی؛ وہ یہ کہ سیکولرازم مسلم ممالک سے مذہبی بنیاد پر تعاون کی راہ میں رکاوٹ نہیں ہے۔

اسلامی تعلیمات کے فروغ کے سلسلے میں جسٹس پارٹی کی حکومت نے ڈیوکریٹک پارٹی کی پالیسی قائم رکھی۔ ملک میں دینی مدارس کا جال بچھا دیا گیا اور اماموں اور خطیبوں کے لیے تربیتی ادارے قائم کیے گئے۔ عدنان مندریس کے عہد حکومت میں نومبر 1959ء میں استنبول میں دینی مدارس کے لیے معلمین فراہم کرنے کے لیے اعلیٰ اسلامیات کا ایک مرکز قائم کیا گیا تھا۔ 1968ء میں ایسے مراکز کی تعداد چار ہو گئی تھی۔ اماموں اور خطیبوں کے تربیتی اداروں سے فارغ التحصیل ہونے والے طلبہ ان اعلیٰ مراکز میں داخل ہوتے تھے۔ دنیاوی تعلیم کے سرکاری سکولوں کے لیے دینیات اور عربی کے ساتھ فراہم کرنا بھی ان اداروں کا کام تھا۔

جسٹس پارٹی کے دور حکومت میں عربی رسم الخط میں لکھی ہوئی اہم کتابیں لاطینی رسم الخط میں شائع کرنے کا کام بھی شروع ہوا۔ اس منصوبے کے تحت ایک ہزار ایک ترکی کی کلاسیکی کتابیں لاطینی رسم الخط میں منتقل کرنا طے پایا تھا؛ لیکن پچاس ساٹھ کتابوں کی اشاعت کے بعد یہ منصوبہ سلیمان دیرل کی حکومت ختم ہونے کے ساتھ ہی ختم ہو گیا۔

اکتوبر 1969ء کے عام انتخابات میں بھی جسٹس پارٹی نے بھاری اکثریت سے جیت لیے تھے۔ جسٹس پارٹی نے 254 نشستیں حاصل کیں؛ مگر جمہور خلق پارٹی نے صرف 144 نشستیں حاصل کیں۔ لیکن 1970ء اور 1971ء میں طلبہ مزدوروں اور کسانوں میں بے چینی اور انتہا پسند عناصر کے باہمی تصادم نے ترکی میں امن و امان کا مسئلہ پیدا کر دیا؛ جس کا سہارا لے کر فوج نے 12 مارچ 1971ء کو سلیمان دیرل کو مستعفی ہونے پر مجبور کر دیا۔

مخلوط حکومتوں کا دور

مارچ 1971ء سے اکتوبر 1973ء تک ترکی میں فوج کی نگرانی میں دائیں بازو کی کئی حکومتیں قائم ہوئیں۔ اس دوران ملک کے کئی صوبوں میں مارشل لاء نافذ رہا اور بائیں بازو کی سرگرمیوں کو دبایا

گیا۔ اکتوبر 1973ء کے عام انتخابات میں کسی بھی پارٹی کو اکثریت حاصل نہ ہو سکی۔ خلق پارٹی نے 185، جسٹس پارٹی نے 149، ملی سلامت پارٹی نے 48 اور نو تشکیل ڈیموکریٹک پارٹی نے 44 نشستیں حاصل کیں۔ 1966ء سے 1973ء تک جودت صونائی ترکی کے صدر رہے۔ اس کے بعد فخری کوروترک کو صدر منتخب کیا گیا۔ اگرچہ کوروترک بھی فوجی تھے، لیکن اُن کو فوج کے امیدوار کے مقابلے میں منتخب کیا گیا، کیونکہ وہ سیاسی لحاظ سے غیر جانب دار شخصیت تھے جبکہ اُن سے پہلے منتخب ہونے والے فوجی صدر سیاسی طور پر جانب دار تھے۔ فخری کوروترک کے صدر ہونے کے بعد حکومت میں فوج کی شرکت ختم ہو گئی اور 25 جنوری 1974ء کو خلق پارٹی اور ملی سلامت پارٹی نے مل کر مخلوط حکومت بنائی، جس میں خلق پارٹی کے رہنما بلند ایجیوت وزیر اعظم اور ملی سلامت پارٹی کے رہنما نجم الدین اربکان نائب وزیر اعظم تھے۔

وزیر اعظم بلند ایجیوت

وہ اگرچہ بائیں بازو کے رہنما تھے لیکن عصمت انونو کے مقابلے میں جمہوریت پسند اور اعتدال پسند رہنما تھے۔ مذہب کے متعلق بھی ان کا طرز عمل عصمت انونو کے طرز عمل سے مختلف تھا، وہ مذہب یعنی اسلام کی اہمیت کو تسلیم کرتے تھے۔ جب 21 مارچ 1971ء کو سلیمان دیرل کی حکومت کو فوج نے مستعفی ہونے پر مجبور کیا تو بلند ایجیوت نے اس اقدام کی مخالفت کی اور اسے فوجی انقلاب کے مترادف خیال کیا۔ اس طرح جب خلق پارٹی کے پارلیمانی گروپ نے عصمت انونو کی مدد سے نہادارم کی حکومت کی تائید کی، جن کو فوج نے مقرر کیا تھا تو بلند ایجیوت نے بطور احتجاج سیکرٹری جنرل کے عہدے سے استعفا دے دیا۔ مئی 1972ء میں خلق پارٹی کی مرکزی کمیٹی میں عصمت انونو کو ایجیوت کے مقابلے میں شکست ہوئی اور انونو پارٹی کی صدارت سے مستعفی ہو گئے۔ اُن کی جگہ بلند ایجیوت خلق پارٹی کے صدر منتخب ہوئے۔

یہ عجیب بات ہے کہ بلند ایجیوت ایک ایسے سوشلزم کے علمبردار تھے جس میں کمیونسٹوں کے لیے گنجائش نہ تھی۔ وہ نجی ملکیت کے خلاف نہیں تھے اور صرف بنیادی صنعتوں کو سرکاری تحویل میں لینے کے حامی تھے۔ سیاست میں وہ تشدد کے سختی سے مخالف تھے۔ وہ امریکہ پر ترکی کا انحصار کم کرنا چاہتے تھے۔ وہ شاعر، صحافی اور مصنف تھے۔ وہ کئی سال خلق پارٹی کے روزنامہ اُلُس (Ulus) کے ادارتی عملے میں شامل رہے۔ ”ملت“ اور دوسرے کئی بڑے اخباروں میں سیاسی کالم بھی لکھتے رہے۔

بلند ایجیوت نے جنوری 1974ء میں جو مخلوط حکومت بنائی، اس میں انہوں نے ملی سلامت پارٹی سے تعاون کیا جو ترکی کی سیاسی جماعتوں میں سب سے زیادہ مذہبی جماعت ہے۔ بہر حال متضاد عناصر کا یہ تعاون سات آٹھ ماہ سے زیادہ نہیں چلا۔ اس دور میں ایک ایسا اہم واقعہ پیش آیا جو ترکی کے مستقبل پر آج تک اثر انداز ہو رہا ہے، یعنی جزیرہ قبرص میں ترک فوجوں کا داخلہ۔

مسئلہ قبرص

قبرص کا مسئلہ کئی سال سے ترکی کی خارجہ پالیسی کا بہت اہم مسئلہ رہا ہے۔ اس جزیرے پر جو ترکی کے جنوبی ساحل سے صرف ساٹھ میل کے فاصلے پر ہے اور جس کے باشندوں کی اکثریت یونانی ہے، 1571ء میں ترکوں نے قبضہ کیا تھا۔ یہ قبضہ 1878ء تک رہا۔ اس کے بعد سیاسی مصلحتوں کے تحت یہ برطانیہ کے زیر انتظام آ گیا، لیکن آئینی بالادستی بدستور سلطنت عثمانیہ کی قائم رہی۔ 1914ء میں جب پہلی جنگ عظیم چھڑی تو برطانیہ نے قبرص پر قبضہ کر لیا۔ انیسویں صدی میں قبرص میں ترک مسلمانوں کی تعداد 40 فیصد تھی، لیکن برطانوی عہد میں مسلمانوں کی تعداد گھٹتی گئی اور اب صرف بیس فیصد رہ گئی ہے۔ یونانی باشندے جزیرے کا الحاق یونان سے کرنا چاہتے ہیں جبکہ جزیرے کے ترک باشندے اس الحاق کے خلاف ہیں۔ اُن کا کہنا یہ ہے کہ قبرص تاریخ کے کسی بھی دور میں یونان کے تحت نہیں رہا، جبکہ وہ صدیوں تک ترکی کا حصہ رہا ہے۔ اسلام سے پہلے بھی اور اسلام کے بعد بھی۔

ترکوں اور یونانیوں کی قدیم دشمنی کے پیش نظر جزیرے کے ترک باشندوں کو یہ خطرہ بھی ہے کہ اگر جزیرے کا یونان سے الحاق ہو گیا تو یونانی اُن کو ختم کر دیں گے۔ ترکی کو بھی یہ خطرہ ہے کہ اگر ایسا ہوا تو قبرص کے مسلمانوں کو ترکی میں پناہ حاصل کرنی پڑے گی، اور اس طرح مسائل پیدا ہو جائیں گے۔ یہ مشکل حل کرنے کے لیے قبرص کے مسلمانوں نے یہ تجویز پیش کی کہ چونکہ ترک اور یونانی الگ الگ قومیں ہیں اور دونوں کا مذہبی، لسانی اور نسلی تشخص جدا گانہ ہے، لہذا جزیرہ قبرص کو ترک اور یونانی حصوں میں تقسیم کر دیا جائے۔ اس طرح ترکوں کا بھی تحفظ ہو جائے گا اور اگر یونانی اپنے حصے کا الحاق یونان سے کریں گے تو ترک بھی اپنے حصے کا الحاق ترکی کے ساتھ کرنے میں آزاد ہوں گے۔ اس مسئلے میں ترکوں اور یونانیوں میں 1955ء سے تصادم اور فسادات شروع ہو گئے تھے۔ خاص طور پر جب برطانیہ نے جزیرے کو آزادی دینے کا فیصلہ کیا تو جزیرے کی تقسیم کے مسئلے نے ایک نئی اہمیت اختیار کر لی۔

آخر کار ترکی، یونان، برطانیہ اور اہل قبرص کے درمیان طویل مذاکرات کے بعد 19 فروری 1959ء کو ایک نیا صل ڈھونڈ لیا گیا۔ قبرص کی تقسیم کی تجویز رد کر دی گئی اور قبرص کو آزاد مملکت قرار دینے کا فیصلہ کیا گیا۔ معاہدے پر ترکی، یونان اور برطانیہ کے علاوہ قبرص کے یونانی اور ترک نمائندوں نے بھی دستخط کیے۔ معاہدے کی خلاف ورزی کی صورت میں ترکی اور یونان دونوں کو یہ حق دیا گیا کہ وہ اپنے مفادات کی خاطر جزیرے کے معاملات میں مداخلت کر سکتے ہیں۔

16 اگست 1960ء کو قبرص نے برطانیہ سے آزادی حاصل کر لی اور قبرص میں ایک نئے وفاقی طرز کی حکومت قائم کر دی گئی۔ معاہدے کے تحت قانون ساز اسمبلی میں ترکوں کو 30 فی صد نشستیں دی گئیں اور نائب صدر کے لیے ترک ہونا لازمی قرار دیا گیا۔ لیکن آزادی کے بعد یونانیوں

نے جلد ہی معاہدے کی خلاف ورزی شروع کر دی اور ترکوں پر حملوں کا آغاز ہو گیا، جن میں بے شمار ترک مسلمان ہلاک اور ہزاروں بے گھر ہوئے۔ صورت حال اس قدر بگڑ گئی کہ ترکوں کے جان و مال کی حفاظت کی خاطر ترکی کو مداخلت کرنا پڑی اور اگست 1964ء میں یونانی حملہ آوروں کو منتشر کرنے کے لیے فضائی حملہ کرنا پڑا۔ اس کے بعد اقوام متحدہ کے دستے جزیرے میں تعینات کر دیے گئے۔

اس انتظام کے بعد جزیرے کے مسلمان باشندوں کو بظاہر تحفظ تو مل گیا، لیکن یونان سے الحاق کے حامی عناصر اپنی سازشوں میں مصروف رہے، یہاں تک کہ انہوں نے جولائی 1967ء میں صدر میکاریوس کی حکومت کا تختہ الٹ دیا اور ترکوں کا قتل عام شروع کر دیا۔ یہ معاہدے کی سراسر خلاف ورزی تھی۔ چنانچہ ترکی کو جزیرے میں پھر مداخلت کرنی پڑی۔ بلندا ایجوٹ اُس وقت مخلوط حکومت کے وزیر اعظم تھے۔ اُن کے حکم پر پہلی فضائی کارروائی کے ٹھیک دس سال بعد اگست 1974ء میں ترک فوجیں مسلمانوں کے تحفظ کی خاطر جزیرے میں اتار دی گئیں۔ ان فوجوں نے جزیرے کے شمال مشرقی حصے پر جوگُل جزیرے کے 40 فیصد رقبے پر مشتمل ہے اور جہاں ترکوں کی بستیاں اور زمینیں ہیں، قبضہ کر لیا۔ دارالحکومت نکوسیا کے ایک حصے پر بھی ترکوں کا تسلط ہو گیا۔ قبرصی ترکوں نے اپنے رہنما رؤف دنکٹاش (Denktash) کی قیادت میں یہاں اپنی علیحدہ حکومت قائم کر لی۔ ان کی اپنی ایک قانون ساز اسمبلی بھی بن گئی۔ ترکی نے یہ موقف اختیار کیا کہ اگر جزیرہ قبرص کو متحد رکھنا ہے تو یہ ایک ایسی مکمل وفاقی حکومت ہی کی شکل میں ممکن ہے جس میں ترک اکثریت کے علاقے میں خود مختار حکومت اور خود مختار اسمبلی ہو۔ اگر ایسا نہ ہوا تو قبرص میں مسلمان زندہ نہیں رہ سکیں گے اور یہ صورت حال ترکی کی سلامتی کے لیے خطرہ ہو سکتی ہے۔ قبرص کی ترک حکومت نے بندرگاہ مگوسہ کو ہر طرح کے ٹیکس اور چوگنی سے آزاد بندرگاہ قرار دے دیا۔ مگوسہ اور ترکی کی بندرگاہ مرسین کے درمیان باقاعدہ جہاز رانی قائم کر دی گئی۔

قبرص میں وزیر اعظم بلندا ایجوٹ کے دلیرانہ اقدام نے ان کو بہت مقبول بنا دیا۔ وہ ترکی کے ہیرو بن گئے۔ عوام نے ان کو فاتح قبرص اور دوسرا اتا ترک قرار دیا، لیکن یہی مسئلہ مخلوط حکومت کی شکست کا باعث بنا۔ وہ اس طرح کہ بلندا ایجوٹ تو قبرص میں وفاقی حکومت کے حامی تھے، لیکن اُن کی اپنی مخلوط حکومت کی ایک جماعت ”ملی سلامت پارٹی“ قبرص کی تقسیم اور ترک حصے کا الحاق ترکی سے کرنا چاہتی تھی۔ اس مسئلے پر اختلاف اتنا شدید ہوا کہ 18 ستمبر 1974ء کو بلندا ایجوٹ مستعفی ہو گئے۔ (جاری ہے)